

# Holy Bible - Old Testament Book 11. King -I (in Tamil, Unicode format)

விவிலியம் /பழைய ஏற்பாடு  
புத்தகம் 11. அரசர்கள் - முதல் நூல்

---

## **Acknowledgements:**

Our sincere thanks to Rev.Fr. Adaikalarasa, SDB of the Don Bosco Mission, Madurai for providing us with the "bamini" Tamil font e-version of this work and for his help in proof-reading of the TSCII version.

PDF and Web versions Dr. K.

Kalyanasundaram, Lausanne,  
Switzerland

This Etext file has the verses in  
tamil script in Unicode /utf-8  
format.

So you need to have a Unicode  
font with the Tamil character  
block and a unicode-compliant  
browser to view the Tamil part  
properly.

Several Unicode Tamil fonts are  
available free download at Tamil  
electronic library website  
([http://tamilelibrary.org/index.php?  
download](http://tamilelibrary.org/index.php?download))

In case of difficulties send an  
email request to

kalyan@geocities.com or  
kumar@vt.edu

© Project Madurai 2006.

Project Madurai is an open,  
voluntary, worldwide initiative  
devoted to preparation of  
electronic texts of tamil literary  
works and to distribute them free  
on the Internet.

Details of Project Madurai are  
available at the website

<http://www.projectmadurai.org/>

You are welcome to freely  
distribute this file, provided this  
header page is kept intact.

---

விவிலியம் /பழைய ஏற்பாடு

## புத்தகம் 11. அரசர்கள் - முதல் நூல்

### அதிகாரம் 1.

1. தாவீது அரசர் முதுமைப் பருவம் அடைந்தார். அத்தள்ளாத வயதில் போர்வைகளால் அவரைப் போர்த்தியும் அவரால் குளிரைத் தாங்க இயலவில்லை.

2. எனவே அவருடைய அலுவலர் அவரிடம், அரசே! எம் தலைவராகிய உமக்கென ஓர் இளம் கன்னிப் பெண்ணைத் தேடப்போகிறோம்.

அவள் அரசராகிய உமக்குத் தாதியாக இருந்து பணிவிடை புரிவாள்: அவள் உமக்கருகில் படுத்து எம் தலைவரும் அரசருமாகிய உமது குளிரைப்

போக்குவாள் என்றனர்.

3. அவ்வாறே அவர்கள் இஸ்ரவேல் நாடெங்கும் சென்று அழகிய ஓர் இளம் பெண்ணுக்காகத் தேடி அலைந்து, சூனேம் ஊரைச் சார்ந்த அபிசாகு என்பவளைக் கண்டு, அவளை அரசரிடம் அழைத்து வந்தார்கள்.

4. பேரழகியான அந்த இளம்பெண் அரசருக்குத் தாதியாயிருந்து பணிவிடை புரிந்து வந்தாள். ஆனால், அரசர் அவளோடு கூடி வாழவில்லை.

5. அகித்து என்பவளிடம் பிறந்தவனான அதோனியா, நானே அரசனாவேன் என்று செருக்குடன் சொல்லிக் கொண்டு தனக்கெனத் தேர்ப்படையையும், குதிரைப்படையையும் தன்முன்

கட்டியம் கூறிச் செல்ல ஜம்பது  
பேரையும் பயிற்சி செய்து  
வைத்திருந்தான்.

6. “நீ ஏன் இப்படிச் செய்கிறாய்”  
என்று அவன் தந்தை அவைன  
ஒருபோதும் கண்டித்ததே இல்லை.  
அவன் அழகு மிக்கவன்:  
அப்சலோமுக்குப் பின் பிறந்தவன்.

7. அவன் செருயாவின் மகனான  
யோவாபுடனும் குருவாகிய  
அபியத்தாலுடனும் கூடி ஆலோசனை  
செய்தான். அவர்கள்  
அதோனியாவுக்குத் துணை  
நின்றார்கள்.

8. ஆனால், குருவாகிய  
சாதோக்கும் யோயாதாவின் மகன்  
பெனாயாவும் இறைவாக்கினர்  
நாத்தானும் சிமயி, இரேயி

என்பவர்களும் தாவீதின்  
மெய்க்காப்பாளர்களும்  
அதோனியாவின் பக்கம் சேரவில்லை.

9. அதன் பிறகு ஏன்ரோகேல்  
அருகேயுள்ள சோகலேத்து என்ற  
பாறையின் மேல் அதோனியா  
ஆடுகளையும் எருதுகளையும்  
கொழுத்த கன்றுகளையும்  
பலியிட்டான். அரசரின் மைந்தரான  
தன் உடன் பிறந்தார் அனைவரையும்  
அரச அலுவலரான யூதாவைச் சேர்ந்த  
அனைவரையும் அதற்கு  
அழைத்திருந்தான்.

10. ஆனால் அவன்  
இறைவாக்கினர் நாத்தானையோ,  
பெனாயாவையோ  
மெய்க்காப்பாளர்களையோ தன்  
சகோதரன் சாலமோனையோ

அழைக்கவில்லை.

11. இப்படியிருக்க, நாத்தான் சாலேமோனின் தாயான பத்சேபாவிடம் அகித்தின் மகன் அதோனியா அரசனாகிவிட்டான். இது நம் தலைவர் தாவீதுக்குக் தெரியாது. நீர் இதுபற்றிக் கேள்விப்படவில்லையா?

12. உம் உயிரையும் உம் மகன் சாலமோன் உயிரையும் காத்துக்கொள்ள, நான் உமக்கு ஆலோசனை ஒன்று கூறுகிறேன்:

13. உடனே அரசர் தாவீதைப் போய்ப் பாடும். அவரிடம் என் தலைவரே! என் அரசே! நீர் உம் அடியவளாகிய எனக்கு, “உம் மகன் சாலமோன் எனக்குப் பின் ஆட்சியை ஏற்று என் அரியணையில் அமர்வான்



என்று ஆணையிட்டுக்  
கூறவில்லையா? அப்படியாயின்  
அதோனியா அரசனாகியிருப்பது  
எப்படி?“ என்று கேளும்.

14. அங்கு நீர் அரசரோடு  
பேசிக்கொண்டிருக்கையில் நானும்  
உமக்குப்பின் வருகிறேன். வந்து நீர்  
பேசியவற்றை உறுதிப்படுத்துகிறேன்  
என்றார்.

15. அவ்வாறே பத்சேபா  
பள்ளியறையில் இருந்த வயது  
முதிர்ந்த அரசரைப் பார்க்கச் சென்றார்.  
அங்கே சூனேமைச் சார்ந்த அபிசாகு  
அவருக்குப் பணிவிடை செய்து  
கொண்டிருந்தாள்.

16. பத்சேபா, அரசரைத் தாள்  
பணிந்து வணங்க, அரசர் என்ன  
வேண்டும்? என்று கேட்டார்.

17. அவரோ அவரிடம், என் தலைவரே! நீர் அடியவளாகிய எனக்கு, “உன் மகன் சாலமோன் எனக்குப் பின் ஆட்சியை ஏற்று என் அரியணையில் அமர்வான்” என்று உம் கடவுளாகிய ஆண்டவர் மேல் ஆணையிட்டுக் கூறவில்லையா?

18. ஆனால் என் தலைவராகிய அரசே! இதோ உமக்குத் தெரியாமலே அதோனியா அரசனாகி விட்டான்.

19. அவன் மிகுதியான எருதுகளையும் கொழுத்த கன்றுகளையும் ஆடுகளையும் பலியிட்டிருக்கிறான். அரசரின் மைந்தர் அனைவரையும் குருவாகிய அபியத்தாரையும் படைத்தலைவன் யோவாபையும் அழைத்திருக்கிறான். ஆனால் உம் அடியான் சாலமோனை

மட்டும் அழைக்கவில்லை.

20. என் தலைவராகிய அரசே!  
உமக்குப் பின் அரியணை ஏறுபவன்  
யார் என்று நீரே அறிவிக்க  
வேண்டுமென்று இஸ்ரவேல் மக்கள்  
அனைவரும்  
எதிர்நோக்கியிருக்கின்றனர்.

21. அப்படி அறிவிக்காவிடில் என்  
தலைவராகிய அரசர் தம்  
மூதாதையரோடு துயில் கொள்ளும்  
நாளில் நானும் என் மகன்  
சாலமோனும் குற்றவாளிகளாகக்  
கருதப்படுவோம் என்றார்.

22. அவர் இவ்வாறு அரசரோடு  
பேசிக்கொண்டிருக்கையில்,  
இறைவாக்கினர் நாத்தான் உள்ளே  
வந்தார்.

23. அங்கே இருந்தவர்கள்

அரசரிடம், இறைவாக்கினர் நாத்தான்  
இங்கு வந்திருக்கிறார் என்றார்கள்.  
அவர் உள்ளே நுழைந்து அரசர்முன்  
சென்று தரைமட்டும் பணிந்து  
வணங்கினார்.

24. அப்பொழுது, நாத்தான், என்  
தலைவராகிய அரசே! உமக்குப் பின்  
அதோனியா அரசாள்வான்: அவன்  
உம் அரியணைமீது அமர்வான் என்று  
நீர் கூறினதுண்டா?

25. ஏனெனில் அதோனியா இன்று  
இங்கிருந்து போய் மிகுதியான  
எருதுகளையும், கொழுத்த  
கன்றுகளையும் ஆடுகளையும்  
பலியிட்டிருக்கிறான். அரசரின்  
மைந்தர் அனைவரையும்  
படைத்தலைவராகிய யோவாபையும்  
குருவாகிய அபியத்தரையும் அதற்கு

அழைத்திருக்கிறான். அவர்கள்  
அவனோடு உண்டு குடித்து “அரசர்  
அதோனியா வாழ்க!” என்று  
முழங்கிக் கொண்டிருக்கிறார்கள்.

26. ஆனால் உம் அடியானாகிய  
என்னையும் குருசாதோக்கையும்  
யோயாதாவின் மகன்  
பெனாயாவையும் உம் அடியான்  
சாலமோனையும் அவன்  
அழைக்கவில்லை.

27. என் தலைவரும் அரசருமாகிய  
உமக்குப் பின் அரியணையில் யார்  
அமர வேண்டுமென்று அடியேனுக்கு  
இதுவரை நீர் தெரிவிக்கவில்லை.  
அவ்வாறிருக்க இவையெல்லாம் என்  
தலைவராகிய அரசரது சொற்படி  
நடந்திருக்கக்கூடுமா? என்று கேட்டார்.

28. அப்பொழுது தாவீது அரசர்

மறுமொழியாக, பத்ஸோபாவை என்  
முன்னே வரவழையுங்கள் என்றார்.  
அவரும் அரசரிடம் வந்து அவர்  
முன்னிலையில் நின்றார்.

29. அரசர், எல்லாத்  
துன்பங்களினின்றும் என் உயிரைக்  
காத்த வாழும் ஆண்டவர்மேல்  
ஆணை!

30. “உன் மகன் சாலமோன்  
எனக்குப் பின் ஆட்சியை ஏற்று என்  
அரியணையில் எனக்குப் பதிலாக  
அரியணையில் அமர்வான்” என்று  
இஸ்ரவேலின் கடவுளான  
ஆண்டவர்மேல் ஆணையிட்டு முன்பு  
நான் சொன்னதை இன்று நான் செய்து  
முடிப்பேன் என்றார்.

31. அப்பொழுது பத்ஸேபா முகம்  
தரையில்படத் தாழ்ந்து அரசரை

வணங்கி, என் தலைவராகிய தாவீது  
அரசர் நீடுழி வாழ்க! என்றார்.

32. தாவீது அரசர், குரு  
சாதோக்கையும் இறைவாக்கினர்  
நாத்தானையும் யோயாதாவின் மகன்  
பெனாயாவையும் என்னிடம்  
அழைத்து வாருங்கள் என்றார்.  
அவ்வாறே அவர்கள் அரசர்முன்  
வந்தார்கள்.

33. அரசர் அவர்களிடம், உங்கள்  
தலைவனுடைய அலுவலரும்  
நீங்களும் சேர்ந்து என் மகன்  
சாலமோனை என் கோவேறு  
கழுதையின்மேல் அமர்த்திக்  
கீகோனுக்கு அழைத்துச் செல்லுங்கள்.

34. அங்கே குரு சாதோக்கும்  
இறைவாக்கினர் நாத்தானும் அவனை  
இஸ்ரவேலின் அரசனாகத்

திருப்பொழிவு செய்யட்டும்.

எக்காளம் முழங்க, “சாலமோன் அரசர் வாழ்க!” என்று வாழ்த்துங்கள்.

35. அதன்பின் அவனை இங்கே அழைத்து வாருங்கள். அவன் வந்து என் அரியணைமீது அமர்ந்து, எனக்குப் பதிலாக அரசாள்வான். இஸ்ரவேல் மீதும் யூதாவின் மீதும் அவனைத் தலைவனாக நியமிக்கிறேன் என்றார்.

36. யோயாதாவின் மகன் பெனாயா அரசருக்கு மறுமொழியாக அப்படியே ஆகுக! என் தலைவரான அரசரின் ஆண்டவராகிய கடவுள் நீர் சொன்னதை உறுதிப்படுத்துவாராக!

37. ஆண்டவர் என் தலைவரான அரசருடன் இருந்தது போல் சாலமோனுடனும் இருப்பதாக!



அவரது அரியணையை என் தலைவர்  
தாவீது அரசர் அரியணையைவிட  
மாண்பு மிக்கதாக ஆக்கியருள்வாராக!  
என்றான்.

38. அவ்வாறே குரு சாதோக்கு,  
இறைவாக்கினர் நாத்தான்,  
யோயாதாவின் மகன் பெனாயா,  
கிரேத்தியர், பெலேத்தியர் ஆகியோர்  
அங்கிருந்து போய், சாமோனைத்  
தாவீது அரசரின் கோவேறு  
கழுதையின் மேல் அமர்த்தி,  
கீகோனுக்கு அழைத்துச் சென்றனர்.

39. அங்கே குரு சாதோக்கு  
கூடாரத்திலிருந்து எண்ணெய்க்  
கொம்பை எடுத்து வந்து,  
சாலமோனை திருப்பொழிவு செய்தார்.  
அப்பொழுது எக்காளம் முழங்க  
எல்லா மக்களும் சாலமோன் அரசர்

வாழ்க! என்றனர்.

40. எல்லா மக்களும் தாரை ஊதிக்  
கொண்டு மிகுந்த அக்களிப்போடும்  
ஆர்ப்பரிப்போடும் அவர் பின்னால்  
சென்றனர். அவர்கள் எழுப்பிய  
பேரொலியால் நிலமே நடுங்கிற்று.

41. அதோனியாவும்  
அவனோடிருந்த அனைத்து  
விருந்தினரும் உண்டு முடித்த  
வேளையில், இப்பேரொலி அவர்கள்  
காதுக்க எட்டியது. எக்காள ஒலி  
காதில்விழவே யோவாபு, நகரில் ஏன்  
இத்துணை ஆரவாரம்? என்று  
வினவினார்.

42. அவர் பேசிக்  
கொண்டிருக்கும்பொழுது குரு  
அபியத்தாரின் மகன் யோனத்தான்  
அங்கு வந்தான். அதோனியா உள்ளே

வா: நீ திறமை மிக்கவன்: நல்ல  
செய்தியே கொண்டு வருவாய்  
என்றான்.

43. யோனத்தான்

அதோனியாவிடம் கூறியது: அதுதான்  
இல்லை: நம் தலைவராகிய அரசர்  
தாவிது சாலமோனை அரசராக்கி  
விட்டார்.

44. குரு சாதோக்கு,

இறைவாக்கினர் நாத்தான்,

யோயாதாவின் மகன் பெனாயா,

கிரேத்தியர், பெலேத்தியர்

ஆகியோரை அவனோடு அனுப்பி

விட்டார். அவர்கள் அவனை அரசரின்

கோவேறு கழுதைமேல் அமர்த்தினர்.

45. குரு சாதோக்கும்

இறைவாக்கினர் நாத்தானும்

அவனைக் கீகோனில் அரசனாகத்

திருப்பொழிவு செய்துவிட்டனர். பிறகு அங்கிருந்து அக்களிப்போடு அவனை அழைத்து வந்துள்ளனர். எனவேதான் நகரில் இத்துணை ஆரவாரம்!

46. நீங்கள் கேட்டது அந்த இரைச்சல்தான். சாலமோனும் இப்பொழுது அரச அரியணைமீது அமர்ந்துள்ளான்.

47. மேலும், அரசரின் அலுவலர் நம் தலைவராகிய தாவீது அரசரிடம் வந்து, “உம் கடவுள் உமது பெயரைவிடச் சாலமோன் பெயரைச் சிறப்புடையதாய் ஆக்குவாராக! உமது அரியணையை விட அவரது அரியணையை மாண்புடையதாய் ஆக்குவாராக! என்று வாழ்த்தினர். அரசரும் தம் படுக்கையில் வணங்கித் தொழுது,

48. இஸ்ரவேலின் கடவுளான ஆண்டவர் போற்றி! அவர் இன்று என் அரியணைமீது ஒருவனை அமர்த்தியுள்ளார்! அதை நான் கண்குளிரச் கண்டேன்! என்றார்.

49. உடனே அதோனியாவின் விருந்தினர் அனைவரும் அச்சமுற்று எழுந்து மூலைக்கு ஒருவராக ஓட்டம் பிடித்தனர்.

50. அதோனியா சாலமோனுக்கு அஞ்சி ஓடி, பலிபீடத்தின் கொம்புகளைப் பற்றிக் கொண்டான்.

51. அப்பொழுது சாலமோனுக்கு இவ்வாறு தெரிவிக்கப்பட்டது:  
அதோனியா, சாலமோன் அரசருக்கு அஞ்சிப் பலி பீடத்தின் கொம்புகளைப் பற்றிக் கொண்டிருக்கிறான். மேலும் அவன், அரசர் சாலமோன், “என்

அடியானாகிய உன்னை வாளால்  
கொல்லமாட்டேன்“ என்று இன்றே  
ஆணையிட்டுக் கூறட்டும் என்று  
வேண்டுகிறான்.

52. சாலமோனும், அவன்  
ஒழுங்கான முறையில் நடந்து  
கொண்டால், அவன் தலைமுடி  
ஒன்றுகூடத் தரையில் விழாது.  
ஆனால் அவனிடம் வஞ்சனை  
எதுவும் காணப்பட்டால் அவன் சாக  
வேண்டும் என்று பதிலளித்தார்.

53. எனவே சாலமோன் அரசர்  
ஆளனுப்பிப் பலிபீடத்திலிருந்து  
அவனை இழுத்துக்கொண்டு வரச்  
செய்தார். அவனும் வந்து சாலமோன்  
அரசர்முன் வீழ்ந்து வணங்கினான்.  
சாலமோன் அவனிடம் நீ உன்  
வீட்டுக்குப் போகலாம் என்றார்.

## அதிகாரம் 2.

1. தாவீதின் இறுதி நாள்  
நெருங்கினபோது அவர் தம் மகன்  
சாலமோனுக்குப் பணித்துக் கூறியது  
இதுவே:

7 அனைத்துலகும் போகும் வழியே  
நானும் போகிறேன். நீ நெஞ்சுறுதியும்  
வீரமும் கொண்டவனாயிரு.

3. உன் கடவுளாகிய ஆண்டவரின்  
ஆணைகளைக் கடைப்பிடி. அவர்  
காட்டும் வழியில் நட. மோசேயின்  
சட்ட மலில் எழுதப்பட்டுள்ள  
கடவுளுடைய நியமங்கள்,  
விதிமுறைகள், நீதிச் சட்டங்கள்,  
ஒழுங்கு முறைகள் ஆகியவற்றைக்  
கடைப்பிடி. இப்படிச் செய்தால், நீ

செய்யும் காரியங்களிலும் செல்லும்  
இடங்களிலும் வெற்றி காண்பாய்.

4. ஏனெனில் ஆண்டவர் என்னை  
நோக்கி, “உன் மைந்தர்கள் தங்கள்  
முழு இதயத்தோடும் முழு  
உள்ளத்தோடும் என் முன்னிலையில்  
உண்மையுடன் நடப்பார்களானால்,  
இஸ்ரவேலின் அரியணையில்  
அமர்வதற்கேற்ற ஒருவன் அவர்களுள்  
இல்லாமல் போவதில்லை” என்று  
எனக்குக் கொடுத்த வாக்கு  
அப்போதுதான் நிலைத்திருக்கும்.

5. இஸ்ரவேலின் இரு  
படைத்தலைவர்களான நேரின் மகன்  
அப்னோர், எத்தேரின் மகன் அமாசா  
ஆகியோருக்கு செருயாவின் மகன்  
யோவாபு செய்ததும் அதனால் எனக்கு  
நேர்ந்ததும் உனக்குத் தெரியும்.



அவன், போர்க்காலத்தில் சிந்தப்பட்ட  
இரத்தத்திற்குப் பழிவாங்கச் சமாதான  
காலத்தில் அவர்களைக் கொன்றான்.  
அவ்வாறு செய்து, அவன் தன்  
அரைக்கச்சையிலும் தன்  
மிதியடிகளிலும் இரத்தக்கறை படியச்  
செய்தான்.

6. ஆகையால் அவனுடன்  
விவேகமாய் நடந்துகொள். அவன்  
நரைமுடியனாய் மன அமைதியுடன்  
பாதாளத்தில் இறங்க விட்டுவிடாதே.

7. கிலயாதைச் சார்ந்த  
பர்சில்லாயின் மைந்தர்களுக்கோ  
இரக்கம் காட்டு. உன் பந்தியில்  
உண்பவர்களோடு அவர்களும்  
இருக்கட்டும். ஏனெனில் உன்  
சகோதரன் அப்சலோமுக்கு அஞ்சி  
நான் ஓடியபொழுது எனக்கு அவர்கள்

துணைநின்றார்கள். இன்னும் கேள்.

8. பசுரிம் ஊரைச் சார்ந்த  
பென்யமினனாகிய கேராவின் மகன்  
சிமயி உன்னோடு இருக்கிறான்  
அல்லவா? அவன், மகனயிமுக்கு  
நான் சென்றபோது, மிகவும் இழிவான  
முறையில் பேசி என்னைச் சபித்தான்.  
ஆயினும் யோர்தானுக்கு அருகில்  
என்னைச் சந்திக்க வந்தபோது,  
“உன்னை வாளால்

கொல்லமாட்டேன்” என்று  
ஆண்டவர்மேல் ஆணையிட்டு  
அவனுக்கு நான் சொன்னேன்.

9. எனினும் நீ அவனைக்  
குற்றமற்றவனென எண்ணி விடாதே.  
நீ விவேகமுள்ளவன். அவனுக்கு  
என்ன செய்ய வேண்டும் என்று  
உனக்குத் தெரியும். அவன்

நரைமுடியாய் இரத்தத்தில் தோய்ந்து  
பாதாளத்தில் இறங்கும்படி செய்.

10. பின்னர் தாவீது தம்  
மூதாதையருடன் துயில் கொண்டு,  
தாவீதின் நகரில் அடக்கம்  
செய்யப்பட்டார்.

11. தாவீது இஸ்ரவேலின்மீது  
ஆட்சி செலுத்திய காலம் நாற்பது  
ஆண்டுகள். அவர் எபிரோனில் ஏழு  
ஆண்டுகளும் எருசலேமில் முப்பத்து  
மூன்று ஆண்டுகளும் ஆட்சி  
செலுத்தினார்.

12. சாலமோன் தம் தந்தை  
தாவீதின் அரியணையில் அமர்ந்தார்.  
அவருடைய ஆட்சி உறுதியாக  
நிலைநாட்டப்பட்டது.

13. அகித்தின் மகன் அதோனியா  
சாலமோனின் தாய் பத்தேசாபவிடம்

வந்தான். நீ வருவதன் நோக்கம் என்ன? சமாதானமா? என்று அவர் கேட்டார்.

14. அதற்கு அவன், ஆம்: சமதானமே என்றான். பிறகு அவன், நான் உம்மிடம் ஒன்று சொல்லவேண்டும் என்றான். அவரும் சொல் என்றார்.

15. அதற்கு அவன், அரசரிமை என்னுடையதே. நான் அரசனாக வேண்டும் என்று இஸ்ரவேல் மக்கள் அனைவரும் விரும்பினர். இது உமக்குத் தெரிந்ததே. ஆனால் நடந்தது வேறு. அரசரிமை என் சகோதரனுக்குப் போய்விட்டது.

16. அது ஆண்டவரின் திருவுளம். ஆயினும் உம்மிடம் ஒன்று வேண்டிக் கொள்ள விரும்புகிறேன். அதை நீர்

எனக்கு மறுக்கக்கூடாது என்றான்.

17. அதற்கு அவர், அது என்ன?

சொல் என, அவன், அரசர் சாலமோன் உம் சொல்லைத் தட்டமாட்டார்.

சூனேமைச் சார்ந்த அபிசாகை எனக்கு மணமுடித்து வைக்கும்படி அவரிடம் சொல்லும் என்றான்.

18. அதற்குப் பத்சேபா, நல்லது:

நான் உனக்காக அரசரிடம் பரிந்து பேசுகிறேன் என்றார்.

19. பத்சேபா அதோனியாவுக்காக அரசர் சாலமோனிடம் பரிந்து பேசும்

படி போனார். அப்போது அரசர்

எழுந்து அவரை எதிர்கொண்டு வந்து

வணங்கியபின், தம் அரியணையில்

அமர்ந்து கொண்டார். அரசரின்

தாய்க்கு அவரது வலப்புறத்தில் ஓர்

இருக்கை போடப்பட்டது. அவரும்

அதில் அமர்ந்தார்.

20. அப்போது அவர், நான் உன்னிடம் கேட்க விரும்பும் சிறு வேண்டுகோள் ஒன்று உண்டு. அதை நீ மறுக்கக்கூடாது என்றார். அதற்கு அரசர், கேளுங்கள் அம்மா! நான் மறுக்கமாட்டேன் என்றார்.

21. அப்போது அவர், சூனேமைச் சார்ந்த அபிசாகை உன் சகோதரன் அதோனியாவுக்கு மணமுடித்துக் கொடுக்க வேண்டும் என்றார்.

22. அரசர் சாலமோன் தம் தாய்க்கு மறுமொழியாக, சூனேமைச் சார்ந்த அபிசாகை அதோனியாவுக்காக நீர் கேட்பானேன்? இந்த அரசையும் அவனுக்காக நீர் கேட்டிருக்கலாமே? அவன்தான் என் மூத்த சகோதரனயிற்றே! மேலும் குரு

அபியத்தாரும் செருயாவின் மகன்  
யோவாபும் அவர் பக்கம்  
இருக்கின்றனரே! என்று சொன்னார்.

23. பிறகு அரசர் சாலமோன்  
ஆண்டவர் மேல் ஆணையிட்டு  
அதோனியா சொன்ன இந்த வார்த்தை  
அவன் உயிருக்கே கேடு  
விளைவிக்கும். இல்லையேல் கடவுள்  
எனக்குத் தகுந்த தண்டனை  
அளிப்பாராக!

24. எனவே என் அரசரிமையை  
நிலைநிறுத்தி என் தந்தை தாவீதின்  
அரியணையில் என்னை அமர்த்தித்  
தாம் சொன்னபடி என் குடும்பத்தை  
அரசு பரம்பரையாக்கியவரான வாழும்  
ஆண்டவர் மேல் ஆணை!  
அதோனியா இன்றே  
கொல்லப்படுவான் என்று சொன்னார்.

25. சாலமோன் அரசர்  
யோயாதாவின் மகன்  
பெனாயாவுக்குக் கட்டளையிட்டு  
அனுப்பினார். அவனும்  
அதோனியாவைத் தாக்கவே,  
அவனும் இறந்தான்.

26. பிறகு அரசர் குரு அபித்தாரை  
நோக்கி, உம் நிலங்கள் இருக்கிற  
அனத்தோத்திற்குப் போய்விடும். நீர்  
சாகவேண்டியவர். இருப்பினும்,  
இன்று நான் உம்மைக் கொல்ல  
மாட்டேன். ஏனெனில், நீர் என் தந்தை  
தாவீதுக்கு முன்னனால் தலைவராகிய  
ஆண்டவரின் பேழையைத் தாக்கி  
வந்தீர். மேலும் என் தந்தைக்குத்  
துன்பம் வந்த போதெல்லாம் நீரும்  
அவரோடிருந்து துன்பம் அனுபவித்தீர்  
என்றார்.



27. இவ்வாறு அபித்தார்  
ஆண்டவரின் குருவாய் இராதபடி  
சாலமோன் அவரை விலக்கிவிட்டார்.  
ஆண்டவர் சீலோவில் ஏலியின்  
வீட்டாரைப் பற்றி உரைத்த வார்த்தை  
இவ்வாறு நிறைவேறியது.

28. இந்தச் செய்தி யோவாபுக்கு  
எட்டியது. அவர் அப்சலோமின் பக்கம்  
சாராமல், அதோனியாவின் பக்கம்  
சார்ந்திருந்தவர். ஆகையால் அவர்  
ஆண்டவரின் கூடாரத்திற்கு ஓடிப்  
பலிபீடத்தின் கொம்புகளைப் பற்றிக்  
கொண்டார்.

29. யோவாபு ஆண்டவரின்  
கூடாரத்திற்கு ஓடிப்போனார் என்றும்  
பலிபீடத்தின் அருகே அவர் நிற்கிறார்  
என்றும் சாலமோன் அரசருக்கு  
அறிவிக்கப்பட்டது. அப்போது

சாலமோன் யோயாதாவின் மகன்  
பெனாயாவை அனுப்பி, நீ போய்  
அவனை வெட்டி வீழ்த்து என்றார்.

30. பெனாயா ஆண்டவரின்  
கூடாரத்திற்குப் போய் அவரைக்  
கண்டு, வெளியே வா: இது அரச  
கட்டளை என்றான். அதற்கு அவர்  
மறுமொழியாக, முடியாது: நான்  
இங்கேயே சாவேன் என்றான். எனவே  
பெனாயா அரசரிடம் திரும்பி வந்து  
யோவாபு தனக்குக் கூறிய  
மறுமொழியைத் தெரிவித்தான்.

31. அப்போது அரசர் அவனை  
நோக்கி, அவன் சொன்னபடியே செய்.  
அவனைக் கொன்று அடக்கம் செய்.  
இவ்வாறு, யோவாபு சிந்திய  
குற்றமற்ற இரத்தத்தின் பழி  
என்னையும் என் தந்தையின்

வீட்டாரையும் விட்டு நீங்கச் செய்.

32. இந்த இரத்தப் பழியை  
ஆண்டவர் அவன் தலைமேலேயே  
விழ்ச் செய்வாராக! ஏனெனில், அவன்  
தன்னை விட நேர்மையிலும்  
பண்பிலும் சிறந்தவர்களான நேரின்  
மகனும் இஸ்ரவேலின் படைத்  
தலைவனுமான அப்னேர், எத்தேரின்  
மகனும் யூதாவின்  
படைத்தலைவனுமான அமாசா  
ஆகியோரை என் தந்தை தாவீதுக்குத்  
தெரியாமல் தாக்கி வாளால்  
கொன்றான்.

33. இந்த இரத்தப்பழி யோவாபின்  
தலைமேல் மட்டுமன்று: அவன் வழி  
மரபினர் தலை மேலும் என்றென்றும்  
இருப்பதாக! ஆனால் தாவீது, அவர்  
வழிமரபினர், அவர் வீட்டார்

ஆகியோர் மீதும் அவர் அரியணை  
மீதும் என்றென்றும் ஆண்டவரின்  
சமாதானம் தங்கி இருப்பதாக!  
என்றார்.

34. அவ்வாறே யோயாதாவின்  
மகன் பெனாயா புறப்பட்டுப் போய்  
யோவாபைத் தாக்கிக் கொன்றான்.  
அவர் பாலை நிலத்திலிருந்த தம்  
வீட்டில் அடக்கம் செய்யப்பட்டார்.

35. அப்பொழுது அரசர்  
யோவாபுக்குப் பதிலாக  
யோயாதாவின் மகன் பெனாயாவைப்  
படைத்தலைவனாக நியமனம்  
செய்தார். மேலும் அபியத்தாருக்குப்  
பதிலாகச் சாதோக்கைக் குருவாக  
நியமித்தார்.

36. பிறகு அரசர் சிமயியை  
வரவழைத்து அவனை நோக்கி, நீ

எருசலேமில் ஒரு வீட்டைக்  
கட்டிக்கொண்டு வேறெங்கும்  
செல்லாமல் அங்கேயே குடியிரு.

37. என்று நீ வெளியேறித்  
கிதரோன் நீரோடையைக்  
கடப்பாயோ, அன்றே நீ  
கொல்லப்படுவது உறுதி. இதைத்  
திண்ணமாய் அறிந்துகொள். உன்  
இரத்தத்தின் பழி உன் தலைமேலேயே  
விழும் என்றார்.

38. சிமயி அரசரைப் பார்த்து,  
நல்லது, அரசே! என் தலைவராகிய நீர்  
சொன்னபடியே அடியேன் செய்வேன்  
என்றான்.

39. அவ்வாறே சிமயி நெடுநாள்  
எருசலேமில் குடியிருந்தான். மூன்று  
ஆண்டுகளுக்குப் பின் சிமயியின்  
அடிமைகளில் இருவர் காத்தின்

மன்னனாகிய மாக்கா மகன்  
ஆக்கிசிடம் ஓடிவிட்டனர். அந்த  
அடிமைகள் காத்தில் இருப்பதாகச்  
சிமயி கேள்விப்பட்டான்.

40. உடனே சிமயி தன் கழுதைக்குச்  
சேணம் பூட்டித் தன் அடிமைகளைத்  
தேடப் புறப்பட்டான். அவன்  
காத்திலிருந்து ஆக்கிசிடம் சென்று,  
தன் அடிமைகளைக் கண்டு  
அங்கிருந்து அவர்களைக்  
கூட்டிக்கொண்டு வந்தான்.

41. சிமயி எருசலேமிலிருந்து  
காத்துக்குப் போய்த் திரும்பி வந்தான்  
என்று சாலமோனுக்கு  
அறிவிக்கப்பட்டது.

42. அப்போது அரசர் சிமயியை  
வரவழைத்து என்று நீ வெளியேறி  
வேறெங்காவது போவாயோ, அன்றே

நீ கொல்லப்படுவது உறுதி. இதைக்  
திண்ணமாய் அறிந்து கொள் என்று  
நான் உனக்கு முன்பே எச்சரிக்கை  
செய்து, உன்னையும் ஆண்டவர்மேல்  
ஆணையிடச் செய்யவில்லையா?

நீயும் அதற்கு, நல்லது, நீர்  
சொன்னபடி கேட்கிறேன் என்று பதில்  
கூறவில்லையா?

43. அப்படியிருக்க ஆண்டவர்மேல்  
நீ இட்ட ஆணையையும் உனக்கு நான்  
இட்ட கட்டளையையும் மீறியது ஏன்?  
என்று கேட்டார்.

44. மேலும் அரசர் சிமயியைப்  
பார்த்து, என் தந்தை தாவீதுக்கு நீ  
இழைத்த தீங்குகள் அனைத்தையும்  
பற்றி உன் நெஞ்சே அறியும்.  
ஆகையால் நீ செய்த தீங்கு  
உன்னையே அழிக்கும்படி ஆண்டவர்

செய்வார்.

45. ஆனால் அரசராகிய சாலமோன்  
ஆசி பெற்றவராய் இருப்பார்.

தாவீதின் அரியணையும் ஆண்டவர்  
முன்னிலையில் என்றென்றும்  
நிலைத்து நிற்கும் என்று சொன்னார்.

46. பின்னர் யோயாதாவின் மகன்  
பெனாயாவுக்கு அரசர் கட்டளையிட,  
அவன் சென்று சிமயியைத் தாக்கவே,  
அவனும் இறந்தான். இவ்வாறு  
சாலமோனின் ஆட்சி  
நிலைநிறுத்தப்பட்டது.

### அதிகாரம் 3.

1. பின்னர் சாலமோன் எகிப்து  
மன்னனான பார்வோனின் மகளை  
மணந்து, பார்வோனுடன் உடன்பாடு



செய்துகொண்டார். மேலும் தம்  
அரண்மனை, ஆண்டவர் இல்லம்,  
எருசலேமின் சுற்றுமதில்  
ஆகியவற்றைக் கட்டி முடிக்கும் வரை  
அவளைத் தாவீதின் நகரில்  
தங்கியிருக்கச் செய்தார்.

2. அந்நாள் வரை ஆண்டவரின்  
பெயருக்குக் கோவில்  
எழுப்பப்படவில்லை. எனவே, மக்கள்  
தொழுகை மேடுகளில் பலியிட்டு  
வந்தார்கள்.

3. ஆண்டவர்மீது சாலமோன்  
அன்பு கொண்டு, தம் தந்தையான  
தாவீது விதித்த நியமங்களின்படி  
நடந்து வந்தார். ஆனால், அவரும்  
தொழுகை மேடுகளில் பலியிட்டுத்  
பபம் காட்டி வந்தார்.

4. ஒருநாள் அரசர் பலி

செலுத்துமாறு கிபயோனுக்குச்  
சென்றார். அங்கேதான் மிக  
முக்கியமான தொழுகைமேடு  
இருந்தது. அங்கிருந்த பலிபீடத்தின்  
மேல்தான் சாலமோன் ஆயிரம்  
எரிபலிகளைச் செலுத்தியிருந்தார்.

5. அன்றிரவு கிபயோனில்  
ஆண்டவர் சாலமோனுக்குக் கனவில்  
தோன்றினார். உனக்கு என்ன வரம்  
வேண்டும் கேள்! என்று கடவுள்  
கேட்டார்.

6. அதற்குச் சாலமோன், உம்  
அடியாராகிய என் தந்தை தாவீது  
உமது பார்வையில் உண்மையுடனும்  
நீதியுடனும் நேரிய உள்ளத்துடனும்  
நடந்து கொண்டார். அதனால் நீர்  
அவருக்குப் பேரன்பு காட்டினீர்.  
அந்தப் பேரன்பை அவருக்கு என்றும்

காட்டி வந்து, இன்று அவரது அரியணையில் வீற்றிருக்கும் மகனை அவருக்குத் தந்தீர்.

7. என் கடவுளாகிய ஆண்டவரே, நீர் அடியேனை என் தந்தை தாவீதுக்குப் பதிலாக அரசனாக்கியுள்ளீர். நான் செய்வதறியாத சிறு பிள்ளை.

8. இதோ! உமக்கென நீர் தெரிந்து கொண்ட திரளான மக்களிடைளே அடியேன் இருக்கிறேன். அவர்கள் எண்ணிக் கணிக்க முடியாத மாபெரும் தொகையினர்.

9. எனவே, உம் மக்களுக்கு நீதி வழங்கவும் நன்மை தீமை பகுத்தறியவும் தேவையான ஞானம் நிறைந்த உள்ளத்தை அடியேனுக்குத் தந்தருளும். இல்லாவிடில், உமக்குரிய

இம்மாபெரும் மக்கள் இனத்திற்கு நீதி வழங்க யாரால் இயலும்? என்று கேட்டார்.

10. சாலமோன் இவ்வாறு கேட்டது ஆண்டவருக்கு உகந்ததாய் இருந்தது.

11. கடவுள் அவரிடம், நீடிய ஆயுளையோ, செல்வத்தையோ நீ கேட்கவில்லை. உன் எதிரிகளின் சாவையும் நீ விரும்பவில்லை. மாறாக, நீதே வழங்கத் தேவையான ஞானத்தை மட்டுமே கேட்டிருக்கிறாய்.

12. இதோ! நான் இப்பொழுது நீ கேட்டபடியே செய்கிறேன். உனக்கு நிகராக, உனக்கு முன்னே எவரும் இருந்ததில்லை. உனக்குப் பின்னே இருக்கப் போவதுமில்லை.

13. அந்த அளவுக்கு ஞானமும் பகுத்தறிவும் நிறைந்த உள்ளத்தை

உனக்கு வழங்குகிறேன். இன்னும் நீ  
கேளாத செல்வத்தையும் புகழையும்  
உனக்குத் தருவேன். ஆகையால் உன்  
வாழ்நாள் முழுவதிலும் உனக்கு  
இணையான அரசன் எவனும் இரான்.

14. மேலும், உன் தந்தை தாவீதைப்  
போல் நீயும் என் வழிகளில் நடந்து,  
என் நியமங்களையும்  
விதிமுறைகளையும் கடைப்பிடித்து  
வந்தால் உனக்கு நீண்ட ஆயுளையும்  
வழங்குவேன் என்றார்.

15. சாலமோன் கனவினின்று  
விழித்தெழுந்தார். பின்னர்,  
எருசலேமுக்குப் புறப்பட்டுச் சென்று  
ஆண்டவரின் உடன்படிக்கைப்  
பேழையின்முன் நின்று  
எரிபலிகளையும் நல்லுறவுப்  
பலிகளையும் செலுத்தினார். பின் தம்

அலுவலர் அனைவருக்கும் பெரும்  
விருந்து அளித்தார்.

16. ஒரு நாள், இரு விலைமாதர்  
அரசர் முன்னிலையில் வந்து  
நின்றனர்.

17. அவர்களுள் ஒருத்தி, என்  
தலைவரே! இந்தப் பெண்ணும் நானும்  
ஒரே வீட்டில் குடியிருக்கிறோம். அந்த  
வீட்டில் அவள் என்னுடன்  
இருந்தபோது நான் ஒரு  
குழந்தையைப் பெற்றெடுத்தேன்.

18. என் குழந்தை பிறந்து மூன்று  
நாள் ஆன பின், அவளம் ஒரு  
குழந்தையைப் பெற்றெடுத்தாள். அந்த  
வீட்டில் எங்கள் இருவரைத் தவிர  
வேறு யாரும் இல்லை.

19. இவள் இரவில் பங்கும்போது  
தன் மகன் மீது புரண்டுவிட்டதால்

அவன் இறந்துபோனான்.

20. அவள் நள்ளிரவில் எழுந்து, உம் பணிப்பெண்ணாகிய நான் பங்கிக் கொண்டிருக்கையில், என்னருகில் கிடந்த என் மகனை எடுத்துத் தன் நெஞ்சருகில் வைத்துக்கொண்டு, இறந்துவிட்ட தன் மகனை என் நெஞ்சருகில் கிடத்திவிட்டாள்.

21. விடியற்காலையில் பிள்ளைக்குப் பால் கொடுக்க நான் எழுந்தபோது, ஜயோ! அது செத்துக் கிடந்தது. சற்று விடிந்தபின் பிள்ளையை உற்று பார்த்தபோது, அது நான் பெற்ற பிள்ளை அல்ல என்று கண்டேன் என்றாள்.

22. இதைக் கேட்ட மற்றவளோ, இல்லை! உயிரோடிருப்பதே என் பிள்ளை. செத்துப் போனது என்

பிள்ளை என்றாள். முதல் பெண்ணோ,  
இல்லை! செத்த பிள்ளைதான்  
உன்னுடையது. உயிரோடிருக்கும்  
பிள்ளை என்னுடையது என்றாள்.  
இவ்வாறு அரசர்முன் அவர்கள்  
வாதாடினர்.

23. அப்பொழுது அரசர், என்ன  
இது? ஒருத்தி, “உயிரோடு இருக்கிற  
இவன் என் மகன்: செத்துவிட்டவன்  
உன் மகன்” என்கிறாள். மற்றவளோ  
“இல்லை! செத்துவிட்டவன் என்  
மகன்: உயிரோடு இருக்கிறவன் என்  
மகன்” என்கிறாள் என்றார்.

24. பின்னர் அரசர், ஒரு வாளைக்  
கொண்டு வாருங்கள் என்றார்.

25. அவ்வாறே அவர்கள்  
அரசரிடம் ஒரு வாள் கொண்டு  
வந்தனர். பிறகு அரசர்,



உயிரோடிருக்கும் குழந்தையை  
இரண்டாக வெட்டி, ஒரு பாதியை  
ஒருத்தியிடமும் மறு பாதியை  
மற்றொருத்தியிடமும் கொடுங்கள்  
என்றார்.

26. உடனே, உயிரோடிருந்த  
பிள்ளையின் தாய் தன் மகனுக்காக  
நெஞ்சம் பதறி அரசரிடம், வேண்டாம்  
என் தலைவரே! கொல்ல வேண்டாம்.  
உயிரோடிருக்கும் குழந்தையை  
அவளிடமே கொடுத்து விடுங்கள்  
என்று வேண்டினாள். மற்றவளோ,  
அது எனக்கும் வேண்டாம்: உனக்கும்  
வேண்டாம்: அதை இரண்டாக  
வெட்டுங்கள் என்றாள்.

27. உடனே அரசர்,  
உயிரோடிருக்கும் அந்தக்  
குழந்தையைக் கொல்ல வேண்டாம்.

முதல் பெண்ணிடமே கொடுங்கள்.

அவள்தான் அதன் தாய் என்று முடிவு கூறினார்.

28. அரசர் அளித்த தீர்ப்பைப் பற்றி இஸ்ரவேல் மக்கள் எல்லாரும் கேள்விப்பட்டனர். நீதித் தீர்ப்பு வழங்குவதற்கெனக் கடவுள் அருளிய ஞானம் அவரிடம் உள்ளது என்று கண்டு, அவருக்கு அஞ்சி நடந்தனர்.

#### அதிகாரம் 4.

1. சாலமோன் அரசர் இஸ்ரவேலர் அனைவர்மீதும் அட்சி செலுத்தி வந்தார்.

2. அவருடன் இருந்த அதிகாரிகள் இவர்களே:

3. குரு: சாதோக்கின். மகன்

அசரியா. தலைமைச் செயலர்:  
சீசாவின் மைந்தர் எலிகோரேபு,  
அகியா. அமைச்சன்: அகிலுத்தின்  
மகன் யோசபாத்து.

4. படைத் தலைவன்:  
யோயாதாவின் மகன் பெனாயா.  
குருக்கள்: சாதோக்கு, அபியத்தார்.

5. தலைமைக் கண்காணிப்பாளன்:  
நாத்தானின் மகன் அசரியா. அரசரின்  
ஆலோசகன்: நாத்தானின் மகன் குரு  
சாபூது.

6. அரண்மனை  
மேற்பார்வையாளன்: அகிசார்.  
கட்டாய வேலைக்காரர்  
மேற்பார்வையாளன்: அப்தாவின்  
மகன் அதோனிராம்.

7. இஸ்ரவேல் நாடெங்கும்  
சாலமோனின் கீழ் பன்னிரு ஆளுநர்

இருந்தனர். அவர்கள் அரசருக்கும்  
அவரது அரண்மனைக்கும் வேண்டிய  
உணவுப் பொருட்களைச் சேகரித்துக்  
கொடுத்து வந்தார்கள். அவர்கள்  
மாதத்திற்கு ஒருவராக ஆண்டு  
முழுவதும் தேவையான  
பொருள்களைச் சேகரித்துத் தந்தார்கள்.

8. அவர்களின் பெயர்கள்:

பென்கூர்-மலை நாடான எப்ராயிம்  
இவனுக்கு உரியது:

9. பென்தெக்கர்-மாக்காசு,  
சாயல்பிம், பேத்சமேசு, ஏலோன்  
பெத்கானான் ஆகிய நகர்கள்  
இவனுக்கு உரியவை.

10. பென்கெசது-அருபோத்து,  
சோக்கோவும் ஏபேர் பகுதி முழுவதும்  
இவனுக்கு உரியவை.

11. சாலமோனின் மகள்

தாப்பாத்தின் கணவன் பென்  
அபினதாபு-நாபத்தோர் பகுதி  
முழுவதும் இவனுக்கு உரியது.

12. அகிலுத்தின் மகன் பாகனா-  
தானாக்கு, மெகிதோ, பெத்சான் நகர்ப்  
பகுதிகளும் சாத்தானை அடுத்து,  
இஸ்ரயேலுக்குத் தெற்கே,  
பெத்சானிலிருந்து ஆபேல் மெகோலா  
வரை, யோக்மாயமின் மறுபக்கம்  
உள்ள பகுதியும் இவனுக்குரியவை.

13. பென்கெபர்-ராமோத்து  
கிலயாதும் மனாசேயின் மகன்  
யாயிர்க்குச் சொந்தமான கிலயாது  
நாட்டுச் சிற்டர்களும், பாசானிலுள்ள  
அர்கோபு நாட்டின் மதிற்சுவர்களும்  
வெண்கலக் குறுக்குக் கம்பிகளும்  
கொண்ட அறுபது நகர்களும்  
இவனுக்கு உரியவை.

14. இத்தோவின் மகன் அகினதாபு-  
மகனயிம் இவனுக்கு உரியது.

15. சாலமோனின் மகள்  
பாஸ்மத்தின் கணவன் அகிமாசு-  
நப்தலி இவனுக்கு உரியது.

16. ஊசாயின் மகன் பாகனா-  
ஆசேர், பெயலோத்து இவனுக்கு  
உரியவை.

17. பாருவாகின் மகன்  
யோசபாத்து-இசக்கார் இவனுக்கு  
உரியது.

18. ஏலாவின் மகன் சிமயி-  
பென்யமின் இவனுக்கு உரியது.

19. ஊரியின் மகன் கெபேர்-  
எமேரியரின் மகன் சீகோனுக்கும்  
பாசானின் மன்னன் ஓகுக்கும்  
உரியதாய் இருந்த கிலயாது நாடு  
இவனுக்குரியது.

20. இவர்களைத் தவிர யூதாப் பகுதிக்கு ஆளுநர் ஒருவர் இருந்தார். யூதா, இஸ்ரவேல் மக்கள் கடற்கரை மணலைப் போல் திரளாய் இருந்தனர்: உண்டு குடித்து மகிழ்ந்திருந்தனர்.

21. சாலமோன், யூப்பிரத்தீசு, தொடங்கிப் பெலிஸ்தியரின் நாடு வரையிலும், எகிப்தின் எல்லை வரையிலும் இருந்த நாடுகளின் மேலும் ஆட்சி செலுத்தி வந்தார். அவரது வாழ்நாள் முழுவதும் அந்நாடுகளின் மக்கள் சாலமோனுக்குக் கப்பம் கட்டி அடிபணிந்திருந்தனர்.

22. சாலமோன் வீட்டில் நாள்தோறும் உணவுக்காகத் தேவைப்பட்டவை: முப்பது கலம் மிருதுவான மாவு: அறுபது கலம்

நொய்:

23. கொழுத்த மாடுகள் பத்து:  
மேய்ச்சலிலிருந்து வந்த மாடுகள்  
இருபது: ஆடுகள் மறு: கலைமான்கள்,  
சிறுமான்கள், வரையாடுகள்,  
கொழுத்த கோழிகள் ஆகியவை.

24. திப்சாவிலிருந்து காசா  
வரையிலும் யூப்பரத்தீசின் மேற்குப்  
புறத்தில் உள்ள நாடுகள் அனைத்தின்  
மீதும், அந்த ஆற்றுக்கு மேற்கே  
இருந்த ஆட்சி செலுத்தி வந்தார்.  
எல்லைப் புறப் பகுதிகள்  
அனைத்திலும் அமைதி நிலவியது.

25. சாலமோனின்  
வாழ்நாளெல்லாம் தாண் முதல்  
பெயேர்செபா வரையிலும்  
பரவியிருந்த யூதா, இஸ்ரவேல் மக்கள்  
பாதுகாப்புடன் வாழ்ந்தனர்.



அவர்களுள் ஒவ்வொருவரும்  
திராட்சைத் தோட்டங்களையும்  
அத்திமரங்களையும் உடைமையாகக்  
கொண்டிருந்தனர்:

26. சாலமோனுக்கு இருந்த தேர்க்  
குதிரைஇலாயங்கள் நாற்பதினாயிரம்:  
குதிரை வீரர்கள் பன்னீராயிரம்.

27. ஆளுநர்கள் அவரவர்  
முறைப்படி மாதந்தோறும் அரசர்  
சாலமோனுக்கும் அவரோடு உணவு  
அருந்தி வந்த அனைவருக்கும்  
தேவையான உணவுப் பொருள்களைக்  
கொடுத்து வந்தார்கள். ஒரு குறையும்  
வைக்கவில்லை.

28. மேலும், அவர்கள் தேர்க்  
குதிரைகளுக்கும் கோவேறு  
கழுதைகளுக்கும் தேவைப்பட்ட  
வாற்கோதுமையையும்

வைக்கோலையும் தங்களுக்குக்  
குறிக்கப்பட்ட முறையின்படி, அவை  
இருந்த இடத்திற்குக் கொண்டு  
வந்தார்கள்.

29. கடவுள் சாலமோனுக்கு மிகுந்த  
ஞானத்தையும் அறிவுக்  
கூர்மையையும் கடற்கரை மணலெனப்  
பரந்த அறிவாற்றலையும்  
அளித்திருந்தார்.

30. கீழை நாட்டினர் அனைவரின்  
ஞானத்தையும், எகிப்தியரின்  
எல்லாவகை ஞானத்தையும்விடச்  
சாலமோனின் ஞானம் சிறந்ததாய்  
விளங்கிற்று.

31. எசுராகியனான ஏத்தானைவிட,  
ஏமான், கல்கோல், தர்தா என்ற  
மாகோலின் புதல்வர், மற்ற மனிதர்  
அனைவரையும் விட, அவரே

ஞானத்தில் சிறந்து விளங்கினார்.

32. சுற்றிலுமிருந்த நாடுகள்  
அனைத்திலும் அவர் புகழ் பரவிற்று.  
அவர் மூவாயிரம் நீதிமொழிகளை  
உரைத்தார். அவர் இயற்றிய  
பாடல்களின் எண்ணிக்கை ஆயிரத்து  
ஐந்து.

33. வெபனோனின் கேதுரு முதல்  
சுவரில் முளைக்கும் ஈசோப்பு வரை  
உள்ள எல்லா மர வகைகளைக்  
குறித்தும், நடப்பன, பறப்பன,  
ஊர்வன, நீந்துவன ஆகியவற்றைக்  
குறித்தும் கருத்துரை வழங்கினார்.

34. சாலமோனின் ஞானத்தைக்  
கேட்கப் பல்வேறு இனத்தைச்  
சார்ந்தவர் அவரை நாடி வந்தனர்.  
அவரது ஞானத்தைப் பற்றிக்  
கேள்வியுற்ற பின்னர் அனைவரும்

அவரைத் தேடி வந்தனர்.

## அதிகாரம் 5.

1. தீரின் மன்னர் ஈராம் தாவீதுக்கு அவரது வாழ்நாளெல்லாம் நண்பராயிருந்தார். சாலமோன் தம் தந்தையாகிய தாவீதுக்குப் பின் அரசராகத் திருப்பொழிவு பெற்றுள்ளார் என்று அவர் கேள்விப்பட்டடுத்தம் பதரை அவரிடம் அனுப்பினார்.

2. சாலமோனும் ஈராமிடம் பதனுப்பி, ஆண்டவர் என் தந்தை தாவீதின் எதிரிகளை அவருக்கு அடிபணியச் செய்யும் வரை, எப்பக்கமும் இடையறாது போர் நடந்து வந்தது என்பது உமக்குத்

தெரியும்.

3. இதனால் தம் ஆண்டவராகிய கடவுளின் பெயருக்குக் கோவில் எழுப்ப அவரால் முடியாமல் போயிற்று என்பதும் உமக்குத் தெரியும்.

4. இப்பொழுதோ, என் கடவுளாகிய ஆண்டவர் என் எல்லைகள் எங்கும் அமைதி நிலவும்படி செய்திருக்கிறார். எனக்கு எதிரியுமில்லை: இடையூறுமில்லை.

5. ஆகையால், ஆண்டவர் என் தந்தை தாவீதை நோக்கி, “உனக்குப் பின் உன் அரியணையில் நான் அமர்த்தும் உன் மகனே என் பெயருக்குக் கோவில் கட்டுவான்” என்று சொன்னபடியே, என் கடவுளாகிய ஆண்டவரின்

பெயருக்குக் கோவில் எழுப்ப  
எண்ணியுள்ளேன்.

6. எனக்குத் தேவையாயிருக்கும்  
கேதுரு மரங்களை  
வெபனோனிலிருந்து  
வெட்டித்தருமாறு உம்  
பணியாளருக்குக் கட்டளையிடும்.  
முரம் வெட்டுவதில் சீதோனியரைப்  
போல் திறமையுள்ளவர் என்  
குடிமக்களுள் ஒருவரும் இல்லை  
என்பது உமக்குத் தெரியும். என்  
பணியாளர் உம் பணியாளரோடு  
சேர்ந்து வேலை செய்வார்கள். உம்  
பணியாளருக்கு நீர் குறிப்பிடும்  
கூலியை நான் கொடுத்து விடுகிறேன்  
என்று சொல்லக் சொன்னார்.

7. ஈராம் சாலமோனின்  
வார்த்தைகளைக் கேட்டு மிகவும்

மகிழ்ந்து, அந்த ஏராளமான மக்கள்  
ஆளும்படி, தாவீதுக்கு ஞானமுள்ள  
ஒருமகனைக் கொடுத்த ஆண்டவர்  
இன்று வாழ்த்தப் பெறுவாராக!  
என்றார்.

8. மேலும் ஈராம் சாலமோனிடம்  
ஆளனுப்பி, நீர் எனக்குச் சொல்லி  
அனுப்பியதைக் கேட்டேன். உமது  
விருப்பப்படியே, கேதுரு  
மரங்களையும், மக்கு மரங்களையும்  
அனுப்பி வைக்கிறேன்.

9. என் பணியாளர்  
லெபனோனிலிருந்து அவற்றைக்  
கடற்கரைக்குக் கொண்டு வருவார்கள்.  
தெப்பம் தெப்பமாகக் கட்டி, கடல்  
வழியாக நீர் குறிக்கும் இடத்தற்கு  
அனுப்பி, அங்கே அவற்றை  
அவிழ்த்து உம்மிடம் சேர்ப்பிப்பேன்.

அவற்றை நீர் பெற்றுக் கொள்ளும்.  
என் வீட்டாருக்கு உணவுப் பொருள்  
கொடுத்தால் போதும், இதுவே என்  
விருப்பம் என்று தெரிவித்தார்.

10. அப்படியே ஈராம்  
சாலமோனுக்குக் கேதுரு  
மரங்களையும் மக்கு மரங்களையும்  
அவர் விரும்பியபடி அனுப்பிக்  
கொண்டிருந்தார்.

11. சாலமோன் ஈராம் வீட்டாரின்  
உணவுக்காக இருபதாயிரம் கலம்  
கோதுமையும் இருமறு குடம் பிழிந்து  
வடிகட்டிய ஒலிவ எண்ணெயும்  
கொடுத்தார். இவ்வாறு ஈராமுக்குச்  
சாலமோன் ஆண்டுதோறும் கொடுத்து  
வந்தார்.

12. ஆண்டவர் தாம் சாலமோனுக்கு  
வாக்களித்திருந்தபடியே அவருக்கு



ஞானத்தைத் தந்தருளினார். ஈராமும்  
சாலமோனும் நல்லுறவு  
கொண்டிருந்தனர். இருவரும்  
உடன்படிக்கை செய்து கொண்டனர்.

13. அரசர் சாலமோன் இஸ்ரவேல்  
முழுவதிலிருந்தும் முப்பதாயிரம்  
பேரைக் கட்டாய வேலைக்கு  
உட்படுத்தினார்.

14. ஒவ்வொரு மாதமும்  
அவர்களுள் பத்தாயிரம் பேரை  
லெபனோனுக்கு மாற்றி மாற்றி  
அனுப்பி வைத்தார். அவர்கள் ஒரு  
மாதம் லெபலோனில் வேலை  
செய்வார்கள் : இரண்டு மாதம்  
வீட்டிலிருப்பார்கள். அதோனிராம்  
கட்டாய வேலையைக் கண்காணித்து  
வந்தான்.

15. சுமைபக்க எழுபதானாயிரம்

பேரையும், மலை நாட்டில் கல்வெட்ட  
எண்பதாயிரம் பேரையும் சாலமோன்  
அமர்த்தியிருந்தார்.

16. வேலையைக் கவனிக்கச்  
சாலமோனால் நியமிக்கப்பட்ட உயர்  
அதிகாரிகளைத் தவிர,  
வேலையாட்களை மேற்பார்வையிட  
மூவாயிரத்து முந்மறு கண்காணிகளும்  
இருந்தார்கள்.

17. அரசரின் கட்டளைப்படி  
அவருடைய ஆட்கள் கோவிலுக்கு  
அடித்தளமிடத் தேவையான கற்களைச்  
செதுக்குவதற்கென மிகப்பெரிய  
தரமான கற்களை வெட்டினார்கள்.

18. சாலமோனின் சிற்பிகளும்,  
ஈராமின் சிற்பிகளும் கெபேல்  
ஊராரும் சேர்ந்து கோவில்  
கட்டுவதற்கான மரங்களையும்

கற்களையும் செதுக்கித் தயார்  
செய்தனர்.

## அதிகாரம் 6.

1. இஸ்ரவேல் மக்கள் எகிப்து  
நாட்டிலிருந்து வெளியேறின நாடூற்று  
எண்பதாம் ஆண்டு, சாலமோன்  
இஸ்ரவேலுக்கு அரசரான நானகாம்  
ஆண்டு, சிவு என்ற இரண்டாம்  
மாத்தில் அவர் ஆண்டவரின்  
இல்லத்தைக் கட்டத் தொடங்கினார்.

2. அரசர் சாலமோன்  
ஆண்டவருக்கென கட்டின  
இல்லத்தின் இளவு: நீளம் அறுபது  
முழம், அகலம் இருபது முழம்,  
உயரம் முப்பது முழம்.

3. கோவிலது பயத்தின் முன்

மண்டபம், கோவிலின் அகலத்திற்குச்  
சமமாய் இருபது முழ நீளமும்,  
கோவிலுக்கு முன்னால் பத்து முழு  
அகல, கொண்டிருந்தது.

4. வெளிப்புறம் குறுகி உட்புறம்  
விரிந்த பலகணிகளை அவர்  
கோவிலில் அமைத்தார்.

5. கோவிலின் சுவரைச் சுற்றி,-  
அதாவது பயகத்தையும்  
கருவறையையும் சுற்றி இருந்த-சுவரை  
ஒட்டி மேடை எழுப்பி அதன் மேல்  
அடுக்கடுக்காய்ச் சிற்றறைகளைக்  
கட்டினார்.

6. கீழிருந்த அறைகள் ஜந்து முழ  
அகலமும், நடுவிலிருந்த அறைகள்  
ஆறு முழ அகலமும், மேலிருந்த  
அறைகள் ஏழு முழ அகலமாய்  
இருந்தன. அந்த அறைகளின்

விட்டங்கள் கோவிலின் சுவருக்குள்  
போகாதபடி அவற்றைத்  
தாங்குவதற்கென, சுற்றிலும்  
வெளிப்புறத்தில் ஒட்டுச்சுவர்  
அமைத்தார்.

7. செதுக்கி மடித்த கற்களாலேயே  
கோவில் கட்டப்பட்டதால், அது  
கட்டப்பட்டபோது, சுத்தியல் உளி  
போன்ற எந்த இரும்புக் கருவியின்  
ஒலியும் கோவிலில் கேட்கவில்லை.

8. கீழறைகளுக்குப் போகும்  
வாயில் கோவிலின் தென்புறம்  
இருந்தது. சுழற்படிகளால் நடு  
அறைகளுக்கும், அங்கிருந்து மேல்  
அறைகளுக்கும் ஏறிச் செல்வர்.

9. அவர் கேதுரு மர  
விட்டங்களாலும் பலகைகளாலும்  
கோவிலுக்கு மச்சப்பாவி அதைக்

கட்டிமுடித்தார்.

10. கோவிலைச் சுற்றிலும் ஐந்து முழ உயரமாகச் சுற்றுக்கட்டு எழுப்பி, அதைக் கேதுரு மரங்களால் கோவிலோடு இணைத்தார்.

11. அப்போது ஆண்டவரின் வாக்கு சாலமோனுக்கு உரைக்கப்பட்டது.

12. அவர், நீ என் நியமங்களின்படி ஒழுகி, என் நீதிச்சட்டங்களின்படி செயலாற்றி, என் கட்டளைகளைக் கடைப்பிடித்து நடந்து வருவாயாகில், நீ கட்டுகிற இக் கோவிலைக் குறித்து நான் உன் தந்தை தாவீதுக்குச் சொன்ன என் வாக்கை உன்னிடம் நிறைவேற்றுவேன்.

13. இஸ்ரவேல் மக்களிடையே குடியிருப்பேன்: என் மக்களாகிய

இஸ்ரவேலரைக் கைவிடமாட்னே  
என்றார்.

14. சாலமோன் கோவிலைக்  
கட்டிமுடித்தார்.

15. பின்னர், கோவில் சுவர்களின்  
உட்புறத்தைக் கீழ்த்தளம் முதல் மேல்  
மச்சுவரை, கேதுரு பலகைகளால்  
அவர் முடினார்: இவ்வாறு உட்புறம்  
முழுவதையும் மரத்தால் அவர்  
முடினார்: மேலும் கோவிலின்  
கீழ்த்தளத்தை மக்கு மரப்பலகைகளால்  
பாவினார்.

16. கோவிலின் பிற்பகுதியில்  
இருபது முழ இடத்தை, கீழ்த்தளம்  
முதல் மேல் மச்சுவரை, கேதுருப்  
பலகைகளால் தடுத்து,  
திருத்பயகமாகிய கருவறையை அவர்  
அமைத்தார்.

17. அதற்கு முன்னால் நாற்பது முழஇடம் கோவில் பயகமாய் அமைந்தது.

18. கோவிலின் உட்புறமெங்கும் மூடியிருந்த கோதுருப் பலகைகளில் மொக்கு வடிவங்களும் விரிந்த மலர்களின் வடிவங்களும் செதுக்கப்பட்டிருந்தன.

உட்புறமெங்கும் முற்றிலும் கேதுருப் பலகை மூடியிருந்ததால் கல்லே காணப்படவில்லை.

19. ஆண்டவரின் உடன்படிக்கைப் பேழையை வைப்பதற்கென்று கோவிலின் உட்புறத்தில் கருவறையை அவர் அமைத்திருந்தார்.

20. கருவறை இருபது முழ நீளமும், இருபது முழ அகலமும், இருபது முழ உயரமுமாய் இருந்தது.



அவர் அதனைப் பசும்பொன்  
தகடுகளால் முடினார். பீடத்தையும்  
கேதுருப் பலகைகளால் முடினார்.

21. கோவிலின் உட்புறத்தைச்  
சாலமோன் பசும் பொன்னால்  
முடினார்: கருவறைக்கு முன்னால்  
பொன்னில் பொதியப்பட்ட  
பொற்சங்கிலிகளைத் தொங்கவிட்டார்.

22. இவ்வாறு கோவில்  
முழுவதையும், ஓரிடமும் விடாமல்,  
பொன்னால் அவர் முடினார்:  
கருவறைப் பீடம் முழுவதையும்  
பொன்னால் முடினார்.

23. கருவறையில் ஒலிவ மரத்தால்  
பத்து முழ உயரமான இரு  
கெருபுகளை அவர் செய்து வைத்தார்.

24. முதல் கெருபின் ஓர்  
இறக்கையின் நீளம் ஐந்து முழம்,

கெருபின் மறு இறக்கையின் நீளமும்  
ஐந்து முழம். இரு இறக்கை  
நுனிகளுக்கு இடையே இருந்த பரம்  
பத்து முழம்.

25. இரண்டாம் கெருபின் அளவும்  
இருந்தன. இரண்டாம் கெருபின்  
அளவும் பத்து முழம். இரு  
கெருபுகளும் ஒரே அளவாயும் ஒரே  
வடிவமாயும் இருந்தன.

26. ஒரு கெருபு பத்து முழ உயரம்  
இருந்தது.

27. மற்ற கெருபும் அதே அளவாய்  
இருந்தது. அவர் அந்தக் கெருபுகளைக்  
கோவிலின் உட்பகுதியில் வைத் தார்.  
அவற்றின் இறக்கைகள் விரிந்தவாறு  
இருந்தன. ஒரு கெருபின் இறக்கை  
ஒரு பக்கத்துச் சுவரையும் மறு  
கெருபின் இறக்கை மறுபக்கத்துச்

சுவரையும் தொட்டுக் கொண்டிருந்தன.

28. அவர் அக்கெருபுகளையும்  
பொன்னால் மூடினார்.

29. கோவிலின் சுவர்களெங்கும்  
சுற்றிலும், உள்ளூரும் புறமும் கெருபுகள்  
ஈச்ச மரங்கள், விரிந்த மலர்கள்  
ஆகியவற்றின் வடிவங்களை அவர்  
செதுக்கி வைத்தார்.

30. கோவிலின் பிற்பகுதியிலும்  
முற்பகுதியிலும் தளத்தைப்  
பொன்னால் அவர் மூடினார்.

31. கருவறையின்  
நுழைவாயிலுக்கு இரட்டைக்  
கதவையும் ஐங்கோண வடிவத்தில்  
கதவு நிலைகளையும் ஒலிவ மரத்தால்  
அவர் செய்து வைத்தார்.

32. ஒலிவ மரத்தாலான இந்த  
இரட்டைக் கதவில் கெருபுகள்,

ஈச்சமரங்கள், விரிந்த மலர்கள்  
ஆகியவற்றின் வடிவங்களை அவர்  
செதுக்கி வைத்தார். அவற்றைப்  
பொன்னால் வேய்ந்தார்.

33. அவர் பயக நுழைவாயிலுக்கு  
நாற்கோண வடிவத்தில் கதவு  
நிலைகளை ஒலிவ மரத்தால் செய்து  
நிறுத்தினார்.

34. அதன் இரு கதவுகளும் மக்கு  
மரத்தால் செய்யப்பட்டிருந்தன.  
மறுகதவும் இரு மடிப்பாய்ச்  
செய்யப்பட்டிருந்தது.

35. அவற்றில் கெருபுகள்,  
ஈச்சமரங்கள், விரிந்த மலர்கள்  
ஆகியவற்றின் வடிவங்களைச்  
செதுக்கி, அவற்றின் அளவுக்கேற்ற  
பொன் தகட்டால் அவர் மூடினார்.

36. உள் முற்றதின் சுவர்களை,

மூன்று வரிசை செதுக்கி கற்களாலும்,  
ஒரு வரிசை கேதுருக் கட்டைகளாலும்  
அவர் அமைத்தார்.

37. நான்காம் ஆண்டு சிவ  
மாதத்தில் ஆண்டவரின் இல்லத்திற்கு  
அடித்தளம் இடப்பட்டது.

38. பதினோராம் ஆண்டு பூல்  
என்ற எட்டாம் மாதத்தில் கோவிலின்  
எல்லாப் பகுதிகளும்  
திட்டமிட்டபடியே கட்டி  
முடிக்கப்பட்டன. இவ்வாறு  
கோவிலைக் கட்டி முடிக்க ஏழு  
ஆண்டுகள் ஆயின.

## அதிகாரம் 7.

1. சாலமோன் தம் அரண்மனை  
முழுவதையும் கட்டி முடிக்கப்

பதின்மூன்று ஆண்டுகள் ஆயின.

2. அவர் லெபனோனின் வனம்  
எனப்பட்ட மாளிகையையும்  
கட்டினார். அதன் நீளம் மறு முழம்:  
அகலம் ஐம்பது முழம்: உயரம்  
முப்பது முழம். நான்கு வரிசையாக  
கேதுருத் பண்களை நிறுத்தி,  
அவற்றின் மேல் கேதுரு  
விட்டங்களைப் பொருத்தி  
அம்மாளிகையை அவர் கட்டினார்.

3. வரிசைக்குப் பதினைந்தாக நின்ற  
நாறபத்தைந்து பண்களின்மேல்  
அமைந்திருந்த அறைகள், கேதுரு  
மரங்களாலேயே மச்சுப்  
பாவபட்டிருந்தன. பலகணிகள் மூன்று  
வரிசையாக அமைந்திருந்தன.

4. மூன்று வரிசையிலும் அவை  
ஒன்றுக்கொன்று எதிராக இருந்தன.

5. எல்லா கதவுகளும் கதவு நிலைகளும் சதுர வடிவில் அமைக்கப்பட்டிருந்தன. மூன்று வரிசையிலும் அவை ஒன்றுக்கொன்று எதிராக இருந்தன.

6. அவர் பண்-மண்டபம் ஒன்றும் கட்டினார். அதன் நீளம் ஐம்பது முழம்: அகலம் முப்பது முழம். அதற்கு முன்பண்களும் விதானமும் கொண்ட வேறொரு மண்டபமும் அவர் அமைத்தார்.

7. நீதி வழங்குவதற்கென்று அரியணை மண்டபம் ஒன்றையும் கட்டினார். அது நீதி மண்டபம் எனப்படும். அது தளம் முழுவதும் கேதுருப் பலகைகளால் பாவப் பெற்றிருந்தது.

8. இம்மண்டபத்திற்குப் பின்புறம்

இருந்த முற்றத்தில், அவர் குடியிருப்பதற்காகக் கட்டிய அரண்மனையும் அதே வேலைப்பாடு கொண்டதாய் இருந்தது. சாலமோன் தாம் மணந்து கொண்ட பார்வோனின் மகளுக்கென்று அம்மண்டபத்தைப் போன்ற ஒரு மாளிகையையும் கட்டினார்.

9. இவையனைத்தும், அளவுக்கேற்ப இருபுறமும் வெட்டிச் செதுக்கிய விலையுயர்ந்த கற்களால் கட்டப்பட்டன. அடித்தளம் முதல் கூரை வரை, வெளிச்சுற்று முதல் பெரு முற்றம் வரை, இவ்வாறே செய்யப்பட்டன.

10. அடித்தளம் பத்து, எட்டு முழ அரிய பெரிய கற்களால் ஆனது.

11. அதன் மேல் அளவுக்கேற்பச்



செதுக்கப் பெற்ற தரமான கற்களும்  
கேதுருப் பலகைகளும் பொருத்தப்  
பெற்றிருந்தன.

12. பெரு முற்றத்தைச் சுற்றிலும்  
இருந்த சுவர்கள் மூன்று வரிசை  
செதுக்கப் பெற்ற கற்களாலும், ஒரு  
வரிசை கேதுரு கட்டைகளாலும்  
அமைக்கப் பெற்றிருந்தன.

ஆண்டவரின் இல்லத்தின்  
உள்முற்றமும் கோவிலின்  
முன்மண்டபமும் அவ்வாறே  
அமைக்கப்பெற்றிருந்தன.

13. அரசர் சாலமோன் தீரிலிருந்து  
ஈராமை வரவழைத்திருந்தார்.

14. இவர் நப்தலி குலத்தைச் சார்ந்த  
ஒரு கைம்பெண்ணின் மகன். இவர்  
தந்தை தீர்நகரத்தவர்: வெண்கல  
வேலையில் கை தேர்ந்தவர். ஈராமும்

எல்லா வகையாக வெண்கல  
வேலையும் செய்யத்தக்க  
அறிவுக்கூர்மையும் நுண்ணறிவும்  
கைத்திறனும் கொண்டிருந்தார். இவர்  
அரசர் சாலமோனிடம் வந்து, அவர்  
இட்ட வேலையை எல்லாம் செய்தார்.

15. அவர் இரண்டு வெண்கலத்  
பண்களை வார்த்தார். ஒவ்வொன்றின்  
உயரம் பதினெட்டு முழம்: சுற்றளவு  
பன்னிரண்டு முழம்: வெண்கலக் கன  
அளவு நான்கு விரற்கடை.

16. அத்பண்களின் உச்சியல்  
வைப்பதற்கென்று வெண்கலத்தால்  
இரு போதிகைகள் வார்த்தார்.  
ஒவ்வொன்றின் உயரம் ஐந்து முழம்.

17. அவர் அவ்விரு பண்களின்  
மேல் இருந்த போதிகைகளுக்கென  
வலைப்பின்னல்களும் சங்கிலித்

தொங்கல்களும் ஏழேழு செய்தார்.

18. மேலும் அவர் இரண்டு வரிசை  
மாதுளம் பழ வடிவங்கள் செய்து  
அவற்றைத் பணின் உச்சியிலுள்ள  
போதிகையைச் சுற்றிலும்  
வலைப்பின்னலின் மேல் இரு  
வரிசையாக அமைத்தார்: மற்றதற்கும்  
அவ்வாறே செய்தார்.

19. முன்மண்டபத் பண்களின்  
உச்சியில் இருந்த போதிகைகள் அல்லி  
மலர் வடிவாய் இருந்தன. அவற்றின்  
உயரம் நான்கு முழம்.

20. மேலும் பண்களின் மேலுள்ள  
போதிகைகளின் பின்னல்களை ஒட்டிப்  
புடைத்திருந்த பகுதிகளைச் சுற்றிலும்  
பணுக்கு இருமறு மாதுளம் பழ  
வடிவங்கள் இரண்டு வரிசையில்  
இருந்தன.

21. இவ்விரு பண்களையும் பயகத்தின் முன்மண்டபத்தின் முன் அவர் நாட்டினார். அவர் தென்புறம் நாட்டிய பணுக்கு யாக்கின் என்றும் வடபுறம் நாட்டிய பணுக்குப் போவாக என்றும் பெயரிட்டார்.

22. பண்களின் உச்சியில் அல்லி மலர் வேலைப்பாடு இருந்தது. இவ்வாறு பண்களின் வேலைப்பாடு முடிவுற்றது.

23. அவர் வாப்புக் கடல் அமைத்தார். அது வட்ட வடிவமாய் இருந்தது. அதன் விட்டம் பத்து முழம்: உயரம் ஐந்து முழம்: சுற்றளவு முப்பது முழம்.

24. அதன் விளிம்பைச் சுற்றிலும் கீழே முழத்திற்குப் பத்தாக மொக்கு வடிவங்கள் செய்யப்பட்டிருந்தன.

இரு வரிசையில் இருந்த  
மொக்குகளும் அந்த வார்ப்புக்  
கடலோடு ஒன்றாய்  
வார்க்கப்பட்டிருந்தன.

25. அது பன்னிருகாளை  
வடிவங்களின்மேல்  
வைக்கப்பட்டிருந்தது. அவற்றுள்  
மூன்று வடக்கையும், மூன்று  
மேற்கையும், மூன்று தெற்கையும்  
மூன்று கிழக்கையும் நோக்கி  
இருந்தன. அவற்றின்மேல்  
வார்ப்புக்கடல் வைக்கப்பட்டிருந்தது.  
அவற்றின் பின்புறங்கள் உள்நோக்கி  
இருந்தன.

26. வார்ப்புக் கடலின் கன அளவு  
நான்கு விரற்கடை: அதன் விளிம்பு  
பானையின் விளிம்பைப் போலவும்  
அல்லி மலரைப் போலவும் விரிந்து

இருந்தது. அது இரண்டாயிரம் குடம்  
தண்ணீர் கொள்ளும்.

27. மேலும் அவர் பத்து  
வெண்கலத் தள்ளுவண்டிகளைச்  
செய்தார். ஒவ்வொரு வண்டியும்  
நான்கு முழ நீளமும், நான்கு முழ  
அகலமும், மூன்று முழ உயரமும்  
கொண்டது.

28. வண்டிகளின் அமைப்ப  
பின்வருமாறு: அவற்றுக்குக் குறுக்குக்  
கம்பிகள் இருந்தன. அவை  
சட்டங்களின் மேல்  
இணைக்கப்பட்டிருந்தன.

29. சட்டங்களில் இணைக்கப்  
பெற்றிருந்த கம்பிகளின்மேல்  
சிங்கங்கள், காளைகள், கெருபுகள்  
ஆகியவை அமைக்கப்பட்டிருந்தன.  
சிங்கங்களுக்கும் காளைகளுக்கும்

மேலும் கீழும், சட்டங்களின் மேல்  
கைவினைத் தோரணங்கள் இருந்தன.

30. ஒவ்வொரு வண்டிக்கும் நான்கு  
வெண்கலச் சக்கரங்களும், வெண்கல  
அச்சுகளும், அதன் நான்கு  
முலைகளிலும் தொட்டியைத் தாங்க  
நான்கு முட்டுகளும் இருந்தன. அந்த  
முட்டுகள் ஒவ்வொன்றைச் சுற்றிலும்  
தோரணங்கள் பதிக்கப் பெற்றிருந்தன.

31. அதன் வாய்ப்பகுதி ஒரு  
வளையத்தினுள் ஒரு முழ உயரத்தில்  
அமைக்கப்பட்டிருந்தது. அது  
வட்டமாகவும், ஒன்றரை முழ ஆழம்  
உடையதாகவும் ஒரு தாங்கியைப்  
போல் செய்யப்பட்டிருந்தது.  
வாய்ப்பகுதியில் சிற்ப  
வேலைப்பாடுகள் இருந்தன. அதன்  
குறுக்குக் கம்பிகள் வட்டமாக

இல்லாமல், சதுரமாக  
அமைக்கப்பட்டிருந்தன.

32. நான்கு சக்கரங்களும் குறுக்குக்  
கம்பிகளின் கீழே இருந்தன.

சக்கரங்களின் அச்சுகள், வண்டியுடன்  
ஒரே வார்ப்பாய் இருந்தன.

சக்கரங்களின் உயரம் ஒன்றரை முழம்.

33. சக்கரங்கள் தேர்ச்சக்கரங்கள்  
போல் செய்யப்பட்டிருந்தன.

அவற்றின் அச்சுகள், வட்டைகள்,  
ஆரக்கால்கள், குடங்கள் ஆகியவை  
வார்ப்பால் ஆனவை.

34. வண்டியின் நான்கு  
முலைகளிலும் நான்கு பிடிகள்  
இருந்தன.

35. அவையும் வண்டியும் ஒரே  
வார்ப்பாய் இருந்தன. ஒவ்வொரு  
வண்டியின் மேற்பகுதியிலும் அரை



முழு உயரமான வட்ட விளிம்பு  
இருந்தது. வண்டியின் மேற்பகுதியில்  
அதன் பிடிகளும் குறுக்குக் கம்பிகளும்  
ஒரே வார்ப்பாய் இருந்தன.

36. அதன் பிடிகள், குறுக்குக்  
கம்பிகள் ஆகியவற்றின் மேல்  
கெருபுகள், சிங்கங்கள், ஈச்ச மரங்கள்  
ஆகியவற்றை அவற்றுக்குரிய  
இடத்தில் சுற்றுத் தோரணங்களோடு  
அவர் செதுக்கினார்: இவ்வாறு பத்து  
வண்டிகள் செய்தார்.

37. இதே முறையில் பத்து  
வண்டிகளையும் அவர் செய்தார்:  
அவை யாவும் ஒரே வார்ப்பும், ஒரே  
அளவும், ஒரே வடிவமும்  
கொண்டனவாய் இருந்தன.

38. அவர் பத்து வெண்கலத்  
தொட்டிகளைச் செய்தார். ஒவ்வொரு

தொட்டியும் நாற்பது குடம்  
கொள்ளும். ஒவ்வொன்றின்  
அகலமும் நான்கு முழம், வண்டிக்கு  
ஒரு தொட்டியாக பத்து வண்டிகளிலும்  
தொட்டிகள் இருந்தன.

39. அவர் ஐந்து வண்டிகளைக்  
கோவிலின் தென்புறத்திலும் ஐந்து  
வண்டிகளைக் கோவிலின்  
வடபுறத்திலும் நிறுத்தினார். ஆனால்  
வார்புக் கடலைத் தென்கிழக்கு  
மூலையில் வைத்தார்.

40. பின்னர் கொப்பரைகள்,  
கரண்டிகள், கிண்ணங்கள்  
ஆகியவற்றை ஈராம் செய்தார்.  
ஆண்டவரின் இல்லத்திற்காக அரசர்  
சாலமோன் பணித்தபடி ஈராம் செய்து  
முடித்த அனைத்துப் பணிகள்:

41. இரு பண்கள், பண்களின்

உச்சியில் வைக்க இரு கிண்ணப்  
போதிகைகள்: அவற்றை மூட இரு  
வலைப் பின்னல்கள்:

42. நாடூறு மாதுளம் பழ  
வடிவங்கள். இவை ஒவ்வொரு  
வலைப்பின்னலுக்கும் இரு  
வரிசைகளாக அமைக்கப்பட்டுத்  
பண்களின் உச்சியிலிருந்த கிண்ணப்  
போதிகைகளை மூடியிருந்தன.

43. பத்து வண்டிகள், அவற்றின்  
மேல் வைக்கப் பத்துப் தொட்டிகள்.

44. வார்ப்புக் கடல் ஒன்று: அதைத்  
தாங்கப் பன்னிரு காளை வடிவங்கள்.

45. கொப்பரைகள், கரண்டிகள்,  
கிண்ணங்கள். அரசர் சாலமோன்  
கட்டளைப்படி ஆண்டவரின்  
இல்லத்திற்காக ஈராம் செய்த துணைக்  
கலன்கள் எல்லாம் பளபளக்கும்

வெண்கலத்தால் செய்யப்பட்டிருந்தன.

46. அரசர் இவற்றை

யோர்தானுக்கடுத்த சமவெளியில்  
சுக்கோத்துக்கும் சாரத்தானுக்கும்  
நடுவேயுள்ள களிமண் களத்தில்  
வார்ப்பித்தார்.

47. இந்தத் துணைக்கலன்கள்

ஏராளமாய் இருந்தமையால்,  
சாலமோன் அவற்றை எடை  
பார்க்கவில்லை. வெண்கலத்தின்  
எடையும் கணிக்கப்படவில்லை.

48. மேலும் சாலமோன்

ஆண்டவரின் இல்லத்திற்காகப்  
பின்வரும் பொருள்கள்  
அனைத்தையும் செய்தார்: பொன்  
பலிபீடம், திருமுன்னிலை  
அப்பத்திற்கான பொன் மேசை:

49. கருவறையின் முன்னே,

தென்புறம் ஐந்தும் வடபுறம் ஐந்துமாக  
வைக்க, பசும்பொன் விளக்குத்

தண்டுகள்: பொன்னாலான மலர்  
வடிவங்கள், அகல்கள், குறடுகள்:

50. பசும் பொன்னாலான மலர்க்  
குவளைகள், அணைப்பான்கள்,

கிண்ணங்கள், தட்டுகள், தீச்சட்டிகள்:

உட்கோவிலின் திருத்பயகத்தின்

கதவுகளுக்கும் கோவிலின் பயகத்தின்

கதவுகளுக்கும் வேண்டிய பொன்

முளைகள்.

51. இவ்வாறு, அரசர் சாலமோன்

ஆண்டவரின் இல்லத்திற்காகச் செய்த

பணிகள் அனைத்தும் முடிவடைந்தன.

மேலும் சாலமோன் தம் தந்தை தாவீது

அர்ப்பணித்திருந்த வெள்ளி, பொன்,

துணைக்கலன்கள் ஆகியவற்றைக்

கொண்டு வந்து ஆண்டவரின்

இல்லத்துக் கருவூலத்தில் வைத்தார்.

## அதிகாரம் 8.

1. பின்னர், சாலமோன்  
ஆண்டவரின் உடன்படிக்கைப்  
பேழையைத் தாவீதின் நகர்  
சீயோனினின்று கொண்டு  
வரும்பினார். அதற்காக அவர்  
இஸ்ரவேலின் பெரியோரையும்  
எல்லாக் குலத்தவர்களையும்  
இஸ்ரவேல் மக்களின் மூதாதையர்  
வீட்டுத் தலைவர்களையும்  
எருசலேமிற்குத் தம்மிடம் வரும்படி  
அழைத்தார்.

2. அதற்கிணங்க, அவர்கள்  
அனைவரும் ஏழாம் மாதமாகிய  
ஏத்தானிம் மாதத்தின் பண்டிகையின்

போது, அரசர் சாலமோன் முன்  
கூடினர்.

3. இஸ்ரவேலின் பெரியோர்  
அனைவரும் வந்தனர். குருக்கள்  
பேழையைத் பக்கிக் கொண்டனர்.

4. ஆண்டவரின் பேழை, சந்திப்புக்  
கூடாரம், கூடாரத்தின் பய கலன்கள்  
அனைத்தையும் குருக்களும்  
லேவியரும் சுமந்துசென்றனர்.

5. அரசர் சாலமோனும், அவரிடம்  
வந்து குழுமிய இஸ்ரவேல் மக்கள்  
கூட்டமைப்பினர் அனைவரும்,  
எண்ணவோ கணக்கிடவோ முடியாத  
அளவு திரளான ஆடுகளையும்  
மாடுகளையும் பேழைக்கு முன்னால்  
பலியிட்டனர்.

6. பின்னர், குருக்கள் ஆண்டவரின்  
உடன்படிக்கைப் பேழையைக்

கோவில் கருவறையாகிய  
திருத்பயகத்தில் அதற்குரிய இடத்தில்  
கெருபுகளின் இறக்கைகளின் கீழே  
கொண்டு வந்து வைத்தனர்.

7. அக்கெருபுகள் பேழை இருக்கும்  
இடத்தில் கங்கள் இரண்டு  
இறக்கைகளையும் விரித்து,  
பேழையையும், அதன்

தண்டுகளையும் மூடியவாறு இருந்தன.

8. தண்டுகள் நீளமாய் இருந்ததால்,  
அவற்றின் முனைகள் கருவறைக்கு  
முன்னுள்ள பயகத்திலிருந்து காணக்  
கூடியவையாய் இருந்தன: ஆனால்,  
வெளியினின்று தெரியாது.

இன்றுவரை அந்தத் தண்டுகள்  
அங்கேதான் இருக்கின்றன.

9. இரு கற்பலகைகளைத் தவிர  
வேறொன்றும் பேழைக்குள் இல்லை:



இஸ்ரவேல் மக்கள் எகிப்து  
நாட்டிலிருந்து வெளியேறியபொழுது  
அவர்களோடு உடன்படிக்கை செய்து  
கொண்ட ஒரேபு மலையில் மோசே  
அதற்குள் வைத்தவை அவை.

10. குருக்கள் பயகத்தினின்று  
வெளியே வருகையில் ஒரு மேகம்  
ஆண்டவரின் இல்லத்தை நிரப்பிற்று.

11. அம்மேகத்தின் பொருட்டு  
குருக்கள் திருப்பணி புரிய அங்கு  
நிற்க இயலவில்லை. ஏனெனில்  
ஆண்டவரின் மாட்சி அவர்  
இல்லத்தை நிரப்பிற்று.

12. அப்பொழுது சாலமோன்,  
ஆண்டவரே! நீர் கரிய மேகத்தில்  
உறைவதாகக் கூறினீர்.

13. நீர் என்றென்னும் தங்கி வாழ  
உயர் இல்லம் ஒன்றை உமக்காக நான்

கட்டியுள்ளேன் என்றார்.

14. பின்னர் அரசர் மக்கள் பக்கம் திரும்பி, இஸ்ரவேல் சபையார் அனைவருக்கும் ஆசி வழங்கினார். அப்பொழுது இஸ்ரவேல் சபையார் அனைவரும் நின்று கொண்டிருந்தனர்.

15. அப்போது அவர் உரைத்தது: இஸ்ரவேலின் கடவுளாகிய ஆண்டவர் போற்றி! போற்றி! அவர் என் தந்தை தாவீதுக்கு வாயால் உரைத்ததைக் கையால் செய்து முடித்தார்.

16. என் மக்களாகிய இஸ்ரவேலை எகிப்திலிருந்து அழைத்து வந்த நாள் முதல் இன்றுவரை, என் பெயர் விளங்கும்படி ஒரு கோவிலைப் கட்டுவதற்காக, இஸ்ரவேலின் அனைத்துக் குலங்களுக்குச் சொந்தமான எந்த நகரையும் நான்

தேர்ந்து கொள்ளவில்லை. ஆனால் தாவீதாகிய உன்னை என் மக்களாகிய இஸ்ரவேலை ஆளும்படி தேர்ந்து கொண்டேன்.

17. இஸ்ரவேலின் கடவுளாகிய ஆண்டவரின் பெயருக்குக் கோவில் கட்டவேண்டும் என்ற எண்ணம் என் தந்தை தாவீதின் உள்ளத்தில் இருந்தது.

18. ஆயினும் ஆண்டவர் என் தந்தை தாவீதை நோக்கி, என் பெயருக்குக் கோவில் கட்ட வேண்டும் என்ற எண்ணம் உன் உள்ளத்தில் இருக்கிறது. அது நல்லதுதான்,

19. ஆயினும் நீ அக்கோவிலைக் கட்டபோவதில்லை. உனக்குப் பிறக்கும் உன் மகனே என் பெயருக்கு அக்கோவிலைக் கட்டுவான் என்றார்.

20. இவ்வாறு, ஆண்டவர் தாம்

உரைத்த வாக்கை இப்போது  
நிறைவேற்றியுள்ளார். ஆண்டவர்  
சொன்னடியே நான் என் தந்தை  
தாவீதின் இடத்திற்கு உயர்ந்து,  
இஸ்ரவேலின் அரியணையில்  
அமர்ந்துள்ளேன். மேலும்  
இஸ்ரவேலின் கடவுளாகிய  
ஆண்டவரின் பெயருக்கு இந்தக்  
கோவிலையும் கட்டியுள்ளேன்.

21. இதனுள் ஆண்டவர் நம்  
மூதாதையரை எகிப்து நாட்டிலிருந்து  
அழைத்து வந்த போது அவர்களோடு  
செய்து கொண்ட உடன்படிக்கையை  
வைக்க, ஒரு தனி இடத்தையும்  
ஏற்பாடு செய்துள்ளேன்.

22. பின்னர், சாலமோன்  
ஆண்டவரின் பலிபீடத்தை நோக்கி  
நின்று கொண்டு, இஸ்ரவேல் சபையார்

அனைவர் முன்னிலையில்  
வானத்திற்கு நேரே தம் கைகளை  
உயர்த்தி

23. அவர் மன்றாடியது:  
இஸ்ரவேலின் கடவுளாகிய  
ஆண்டவரே! மேலே விண்ணிலும்  
கீழே மண்ணிலும் உம்மைப் போன்ற  
வேறு கடவுள் யாரும் இல்லை. உமது  
முன்னிலையில் முழு உள்ளத்தோடு  
உமக்குக் கீழ்ப்படிந்து நடக்கும்  
உம்முடைய அடியார்க்கு உமது  
உடன்படிக்கையின்படி தவறாது  
பேரன்பு காட்டி வருகிறீர்.

24. நீர் உம் அடியானாகிய என்  
தந்தை தாவீதுக்கு உரைத்ததை  
நிறைவேற்றினீர். அன்று உம் வாயால்  
உரைத்ததை இன்று கையால் செய்து  
முடித்தீர்.

25. இஸ்ரவேலின் கடவுளாகிய ஆண்டவரே! நீர் உம் அடியானாகிய என் தந்தை தாவீதை நோக்கி, நீ என்னை மறவாமல் நடந்து கொண்டதுபோல் உன் பிள்ளைகள் என்னை மறவாது தக்க நெறியில் நடப்பார்களேயாகில், இஸ்ரவேலின் அரியணையில் வீற்றிருக்க அவர்களுள் ஒருவன் இல்லாமல் போகமாட்டான் என்று சொன்னதை நிறைவேற்றும்!

26. இஸ்ரவேலின் கடவுளே! உம் அடியானாகிய என் தந்தை தாவீதுக்கு நீர் சொன்ன உமது வார்த்தை நிலை பெறுவதாக!

27. கடவுள் உண்மையில் இந்த மண்ணுலகில் தங்கியிருப்பாரா? வானமும் வான மண்டலங்களும்

உம்மைக் கொள்ள இயலாதிருக்க  
நான் கட்டியுள்ள இக்கோவில் எப்படி  
உம்மைக் கொள்ளும்?

28. என் கடவுளாகிய ஆண்டவரே!

உம் அடியான் செய்கிற

வேண்டுதலையும் விண்ணபத்தையும்

கேட்டருளும்: உம் அடியான் இன்று

உம் முன்னிலையில் எழுப்பும்

கூக்குரலுக்கும் செய்யும்

வேண்டுதலுக்கும்

செவிசாய்த்தருளும்!

29. என் பெயர் இவ்விடத்தில்

விளங்கும் என்று

இக்கோவிலைப்பற்றி நீர்

சொல்லியிருக்கிறீர்! இவ்விடத்தில்

உம் அடியான் செய்யும்

வேண்டுதலைக் கேட்டருள்வதற்காக,

இரவும் பகலும் உமது கண்கள்

இதனை நோக்கி இருப்பனவாக!

30. உம் அடியானின்  
விண்ணப்பத்திற்கும் இவ்விடத்தை  
நோக்கிச் செய்கிற உம் மக்கள்  
இஸ்ரவேலர் வேண்டுதலுக்கும்  
செவிசாய்ப்பீராக! உமது

உறைவிடமாகிய

விண்ணப்பத்திலிருந்து கேட்டு  
அருள்வீராக! கேட்டு மன்னிப்பு  
அருள்வீராக!

31. ஒருவர் தமக்கு

அடுத்திருப்பவர்க்கு எதிராகப் பாவம்  
செய்ததாகக் குற்றம் சாட்டப்பட்டு  
இந்தக் கோவிலில் உமது பீடத்தின்  
முன் ஆணையிடுமாறு கொண்டு  
வரப்பட்டால்,

32. விண்ணிலிருந்து நீர் அதைக்  
கேட்டுச் செயல்பட்டு உமது



அடியாருக்குத் தீர்ப்பு வழங்குவீராக!  
தீயவரை தீயவராகக் கணித்து,  
அதற்குரிய பழியை அவர் தலைமேல்  
சுமத்துவீராக! நேர்மையானவருக்கு  
அவரது நேர்மைக்குத் தக்கவாறு,  
அவர் நேர்மையாளர் எனத்  
தீர்ப்பளிப்பீராக!

33. உம் மக்களாகிய இஸ்ரவேலர்  
உமக்கு எதிராய்ப் பாவம்  
செய்ததனால், எதிரியிடம்  
தோலிவியுற்றுப் பின் உம்மிடம்  
திரும்பி வந்து, உம் திருப்பெயரை  
ஏற்றுக்கொண்டு இக்கோவிலில்  
உம்மை நோக்கி வேண்டுகலையும்  
விண்ணப்பத்தையும் செய்தால்,

34. விண்ணிலிருந்து நீர்  
அவர்களுக்கு செவிசாய்த்து உம்  
மக்களாகிய இஸ்ரவேலரின் பாவத்தை

மன்னித்து, அவர்களின்  
மூதாதையர்க்கென நீர் அளித்த  
நாட்டுக்கு அவர்களைத் திரும்பி வரச்  
செய்வீராக!

35. அவர்கள் உமக்கு எதிராகப்  
பாவம் செய்ததனால், வானம்  
அடைப்பட்டு மழை  
பெய்யாதிருக்கும்போது அவர்கள்  
இவ்விடத்தை நோக்கி வேண்டுகல்  
செய்து, உம் பெயரை ஏற்றுக்  
கொண்டு, நீர் அனுப்பும்  
துன்பத்தினால் பாவம்  
செய்வதிலிருந்து மனம் மாறினால்,

36. விண்ணிலிருந்து நீர்  
அவர்களுக்குச் செவிசாய்த்து, உம்  
அடியாரும் உம் மக்களாகிய  
இஸ்ரவேலரும் செய்த பாவத்தை  
மன்னிப்பீராக! அவர்கள் நநடக்க

வேண்டிய நல்வழியை அவர்களுக்குக்  
காட்டுவீராக! நீர் உம் மக்களுக்கு  
உரிமைச் சொத்தாக அளித்த நாட்டில்  
மழை பொழியச் செய்வீராக!

37. நாட்டில் பஞ்சம், கொள்ளை  
நோய் உண்டாகும் போதும், வறட்சி,  
சாவி, வெட்டுக்கிளி, தத்துக்கிளி  
ஆகியவற்றால் பயிர் அழிவுறும்  
போதும், நாட்டின் எந்த நகரையாவது  
எதிரிகள் முற்றுகையிடும் போதும்,  
கொள்ளை நோயோ வேறெந்த  
நோயோ வரும் போதும்,

38. உம் மக்களாகிய  
இஸ்ரவேலருள் யாராவது மனம்  
நொந்து, இக்கோவிலை நோக்கித் தம்  
கைகளை உயர்த்திச் செய்யும் எல்லா  
வேண்டுகலுக்கும்,  
விண்ணப்பத்திற்கும்,

39. உமது உறைவிடமாகிய  
விண்ணிலிருந்து நீர் செவி சாய்த்து  
மன்னிப்பீராக! ஒவ்வொருவரின்  
உள்ளத்தையும் அறியும் நீர் அவரவர்  
செயல்களுக்கு ஏற்ற கைம்மாறு  
அளிப்பீராக! ஏனெனில், நீர் ஒருவரே  
எல்லா மானிடரின் உள்ளங்களையும்  
அறிபவர்.

40. இதனால் அவர்கள் தங்கள்  
மூதாதையருக்கு நீர் அளித்த நாட்டில்  
தம் வாழ்நாள் எல்லாம் உமக்கு அஞ்சி  
நடப்பார்கள்.

41. இஸ்ரவேல் மக்களைச் சாராத  
அன்னியர் ஒருவர் உமது பெயரை  
முன்னிட்டுத் தொலை நாட்டிலிருந்து  
வந்து,

42. மாண்புமிக்க உமது  
பெயரையும், வலிமை வாய்ந்த உமது

கையையும், ஆற்றல் மிகுந்த உமது  
புயத்தையும் பற்றிக் கேள்விப்பட்டு  
வந்து, இந்தக் கோவிலை நோக்கி  
வேண்டுதல் செய்தால்,

43. உமது உறைவிடமாகிய  
விண்ணிலிருந்து நீர் அவருக்குச் செவி  
சாய்த்து அந்த அன்னியர் கேட்பதை  
எல்லாம் அருள்வீராக! இதனால்  
உலகின் மக்கள் எல்லோரும் உம்  
மக்களாகிய இஸ்ரவேலரைப் போல்,  
உமது பெயரை அறிந்து உமக்கு  
அஞ்சி வாழ்வார்கள். மேலும் நான்  
எழுப்பியுள்ள இக்கோவிலில் உமது  
பெயர் போற்றப்படுவதை  
உணர்வார்கள்.

44. உம் மக்கள் தங்கள்  
பகைவர்களோடு போரிடச் செல்லும்  
பொழுது, நீர் காட்டும் வழியில்

அவர்கள் செல்கையில் நீர் தேர்ந்து  
கொண்ட இந்நகரையும் உமது  
பெயருக்கு நான் காட்டியுள்ள  
இக்கோவிலையும் நோக்கி  
ஆண்டவராகிய உம்மிடம்  
வெண்டினால்,

45. விண்ணிலிருந்து நீர்  
அவர்களுடைய வேண்டுகூலுக்கும்  
விண்ணப்பத்திற்கும் செவிசாய்த்து  
அவர்களுக்கு நீதி வழங்குவீராக!

46. அவர்கள் உமக்கு எதிராய்ப்  
பாவம் செய்தால்-பாவம் செய்யாத  
மனிதர் ஒருவருமில்லை-நீர்  
அவர்கள்மேல் சினம் கொண்டு  
அவர்களை எதிரிகளிடம் ஒப்படைக்க,  
அவர்கள் தொலையிலோ அருகிலோ  
இருக்கும் எதிரியின் நாட்டுக்குக்  
கைதிகளாகக் கொண்டு

செல்லப்பட்டால்,

47. அப்படிக் கொண்டு

செல்லப்பட்ட நாட்டில் உணர்வு  
பெற்று, மனம் மாறி நாங்கள் பாவம்  
செய்தோம்: நெறி தவறினோம்: தீய  
வழியில் நடந்தோம் என்று  
விண்ணப்பம் செய்தால்,

48. தங்களைக் கைதிகளாகக்

கொண்டு சென்ற பகைவரின் நாட்டில்  
தங்கள் முழு உள்ளத்தோடும், முழு  
மனத்தோடும் உம்மிடம் திரும்பி  
வந்து, நீர் அவர்கள் மூதாதையர்க்கு  
அளித்த தங்கள் நாட்டையும், நீர்  
தேர்ந்து கொண்ட இந்நகரையும்,  
உமது பெயருக்கு நான் கட்டியுள்ள  
இந்தக் கோவிலையும் நோக்கி நின்று,  
உம்மிடம் வேண்டுகல் செய்தால்,

49. உமது உறைவிடமாகிய

விண்ணிலிருந்து நீர் அவர்களுடைய  
வேண்டுகல்க்கும் விண்ணப்பத்திற்கும்  
செவிசாய்த்து அவர்களுக்கு நீதி  
வழங்குவீராக! உமக்கு எதிராகப்  
பாவம் செய்த உம் மக்களை  
மன்னிப்பீராக! உமக்கு எதிராக  
அவர்கள் செய்த எல்லாத்  
தவறுகளையும் மன்னிப்பீராக!

50. அவர்களைக் கைதிகளாகக்  
கொண்டு சென்றவர்களின்  
பார்வையில் நீர் அவர்களுக்குக்  
கருணை காட்டும்! இதனால்  
அவர்களும் உம் மக்களுக்குக்  
கருணை காட்டுவார்களாக!

51. ஏனெனில் அவர்கள்  
உம்முடையவர்கள், உமது உரிமைச்  
சொத்து. அவர்களை எகிப்து என்ற  
இரும்பு உலைக்களத்தினின்று நீர்



அழைத்து வந்தீர்!

52. உம் அடியானின்  
விண்ணப்பத்திற்கும்: உம் மக்களாகிய  
இஸ்ரவேலரின் விண்ணப்பத்திற்கும்,  
அவர்கள் உம்மை நோக்கி மன்றாடும்  
போதெல்லாம் நீர் உம் அவர்களுக்குச்  
செவிசாய்க்கும்படி உம் கண்கள்  
திறந்திருப்பதாக!

53. ஏனெனில், என் தலைவராகிய  
ஆண்டவரே! நீர் எம் மூதாதையரை  
எதிப்திலிருந்து அழைத்து வந்தபோது,  
உம் ஊழியர் மோசேயைக் கொண்டு  
நீர் சொன்னபடியே செய்திருக்கிறீர்!  
ஊமது உரிமைச் சொத்தாக  
இருக்குமாறு உலகின் எல்லா  
இனத்தவரிடமிருந்தும் அவர்களையே  
நீர் பிரித்தெடுத்தீர்!

54. இவ்வாறு சாலமோன்

வானத்தை நோக்கிக் கைகளை  
உயர்த்தி, முழந்தாளிட்டு  
ஆண்டவரிடம் இந்த வேண்டுகல்,  
விண்ணப்பத்தை எல்லாம் சொல்லி,  
மன்றாடினார். வேண்டி முடித்தபின்  
ஆண்டவரது பலிபீடத்தின்முன்  
எழுந்துநின்றார்.

55. மேலும் அவர் இஸ்ரவேல்  
சபையார் அனைவருக்கும் ஆசி  
வழங்கி உரத்த குரலில் சொன்னது:

56. தாம் வாக்களித்தபடியெல்லாம்  
தம் மக்களாகிய இஸ்ரவேலருக்கு  
அமைதியை அருளிய ஆண்டவர்  
போற்றி! போற்றி! அவர் தம் ஊழியர்  
மோசேயின் மூலம் கொடுத்த  
நல்வாக்குகள் அனைத்தும்  
நிறைவேறின: ஒன்றேனும்  
பொய்க்கவில்லை.

57. நம் கடவுளாகிய ஆண்டவர்  
நம் மூதாதையரோடு இருந்தது போல,  
நம்மோடும் இருப்பாராக! நம்மைக்  
கைவிடாமலும் நம்மை விட்டுப்  
பிரியாமலும் இருப்பாராக!

58. நம் மூதாதையருக்கு அவர்  
கொடுத்த விதிமுறைகளையும்  
நியமங்களையும், நீதிச்  
சட்டங்களையும் நாமும்  
கடைப்பிடித்து, அவர் வகுத்த  
வழிகளிலெல்லாம் நடக்கும் வண்ணம்  
நம் உள்ளங்களைத் தம் பக்கம்  
ஈர்ப்பாராக!

59. ஆண்டவர் முன்னிலையில்  
நான் செய்த இவ்விண்ணப்பம் இரவும்  
பகலும் நம் கடவுளாகிய ஆண்டவர்  
அருகில் இருப்பதாக! அவர்  
அடியேனுக்கும் நம் மக்களாகிய

இஸ்ரவேலருக்கும் நாஸ்தோறும்  
தேவைக்கேற்ப நீதி வழங்குவாராக!

60. ஆண்டவரே! கடவுள்-வேறு  
எவரும் இல்லை என்று உலகின்  
எல்லா மக்களும் அறிவார்களாக!

61. நீங்களும் இன்றுபோல்  
அவருடைய நியமங்களின்படி  
நடக்கவும், விதி முறைகளைக்  
கடைப்பிடிக்கவும், நம் கடவுளாகிய  
ஆண்டவருக்கு உங்கள் உள்ளம்  
முற்றிலும் பணிந்திருப்பதாக!

62. பின்பு அரசரும் அவருடன்  
இருந்த இஸ்ரவேலர் அனைவரும்  
ஆண்டவர் முன்னிலையில் பலி  
செலுத்தினர்.

63. சாலமோன் ஆண்டவர்  
முன்னிலையில் இருபத்திரண்டாயிரம்  
காளைகளையும், ஓர் இலட்சத்து

இருபதினாயிரம் ஆடுகளையும்  
நல்லுறவுப் பலியாகச் செலுத்தினார்.  
இவ்வாறு செய்து, அரசரும்  
இஸ்ரவேல் மக்களும் ஆண்டவரின்  
இல்லத்தை அர்ப்பணம் செய்தனர்.

64. ஆண்டவர் திருமுன் இருந்த  
வெண்கலப் பலிபீடம்  
எரிபலிகளையும் உணவுப்  
படையல்களையும் நல்லுறவுப்  
பலிகளின் கொழுப்பையும்  
கொள்ளமாட்டாமல் மிகச் சிறியதாய்  
இருந்தது. எனவே அரசர் ஆண்டவரது  
இல்லத்தின் முன்னேயுள்ள முற்றத்தின்  
நடுப்பகுதியை இந்த நாளன்று  
திருநிலைப்படுத்தி அங்கே  
எரிபலிகளையும் உணவுப்  
படையல்களையும்  
நல்லுறவுப்பலிகளின் கொழுப்பையும்

படைத்தார்.

65. அந்த நாள்களில் சாலமோனும்

இலெபோயாமாத்தின்

எல்லையிலிருந்து எகிப்தின் ஓடை

வரையுள்ள பகுதிகளிலிருந்து வந்த

இஸ்ரவேல் சபையார் அனைவரும்,

அவரோடு சேர்ந்து ஆண்டவர்

முன்னிலையில்

விழாக்கொண்டாடினர். இந்த விழா

ஏழு நாள்கள் கொண்டாடப்பட்டது.

66. எட்டாம் நாளன்று அவர்

மக்களை அனுப்பி வைத்தார்.

அவர்கள் அரசரை வாழ்த்தி

ஆண்டவர் தம் அடியார் தாவீதுக்கும்

தம் மக்கள் இஸ்ரவேலருக்கும்

செய்தருளிய எல்லா நன்மைகளையும்

நினைத்து மகிழ்ச்சியோடும் உள்ளத்து

உவகையோடும் தம் இல்லங்களுக்குத்

திரும்பினார்கள்.

## அதிகாரம் 9.

1. சாலமோன் ஆண்டவரின் இல்லத்தையும் அரசு மாளிகையையும் இன்னும் கட்ட விரும்பிய, எல்லாவற்றையும் கட்டி முடித்த பின்,
2. ஆண்டவர் கிபயோனில் சாலமோனுக்குக் காட்சியளித்தது போல், மீண்டும் அவருக்குக் காட்சியளித்தார்.
3. ஆண்டவர் அவரிடம் சொன்னது: என் முன்னிலையில் நீர் செய்த வேண்டுகளையும் விண்ணப்பத்தையும் கேட்டேன். நீ கட்டின இக்கோவிலில் எனது பெயர் என்றென்றும் விளங்கும்படி அதைப்

புனிதமாக்கினேன். என் கண்களும்  
என் இதயமும் எந்நாளும் அங்கே  
இருக்கும்.

4. உன் தந்தை தாவீதைப் போல்  
மனத்பய்மையுடனும்,  
நேர்மையுடனும் நான் கட்டளையிட்ட  
அனைத்தையும் கடைப்பிடித்து, நான்  
கொடுத்த நியமங்களுக்கும் நீதிச்  
சட்டங்களுக்கும் ஏற்ப என்  
முன்னிலையில் நீ நடப்பாயாகில்,

5. இஸ்ரவேலின் அரியணையில்  
வீற்றிருக்க ஒருவன் இல்லாமல்  
போகமாட்டான் என்று உன் தந்தை  
தாவீதுக்கு நான் சொன்னபடி,  
இஸ்ரவேலின் மீது உன் ஆட்சி  
என்றென்றும் நிலைக்குமாறு  
செய்வேன்.

6. ஆனால், நீயோ உன்



பிள்ளைகளோ என்னைவிட்டு விலகி,  
நான் உங்களுக்கு இட்ட  
விதிமுறைகளையும் நியமங்களையும்  
பின்பற்றாமல், வேறு வழியில் சென்று,  
வேற்றுத் தெய்வங்களை வணங்கி,  
அவற்றுக்கு ஊழியம் செய்தால்,

7. நான் இஸ்ரவேலருக்கு  
அளித்துள்ள நாட்டிலிருந்து  
அவர்களை விரட்டி விடுவேன். என்  
பெயர் விளங்க நான் புனிதமாக்கின  
இக்கோவிலை என் பார்வையில்  
இராதபடி தகர்த்து விடுவேன்.

அப்பொழுது இஸ்ரவேல் மற்றெல்லா  
மக்களினங்களிடையே  
பழமொழியாகவும் இழுக்குச்  
சொல்லாகவும் அமையும்.

8. இக்கோவில் இடிந்த கற்குவியல்  
ஆகும். அதைக் கடந்து செல்லும்

எவனும் திகிலடைவான்: சீழ்  
க்கையடித்து இகழ்ச்சியாய்ப்பேசி  
ஆண்டவர் இந்நாட்டுக்கும்  
இக்கோவிலுக்கும் இப்படிச் செய்தது  
ஏன்? என்று கேட்பான்.

9. அதற்கு மற்றவர்கள்,  
இவ்வினத்தார் தங்கள் மூதாதையரை  
எகிப்து நாட்டிலிருந்து அழைத்து வந்த  
தங்கள் கடவுளாகிய ஆண்டவரை  
விட்டு விலகி வேற்றுத் தெய்வங்களை  
வழிபட்டு வணங்கி அவற்றுக்கு  
ஊழியம் செய்தனர். எனவே,  
ஆண்டவர் இத்துன்பமெல்லாம்  
அவர்களுக்கு வரச் செய்திருக்கிறார்  
என்பார்கள்.

10. ஆண்டவரின் இல்லம், அரசு  
மாளிகை ஆகிய இவ்விரண்டையும்  
சாலமோன் கட்டி முடிக்க இருபது

ஆண்டுகள் ஆயின.

11. இந்த வேலைகளுக்குத் தேவைப்பட்ட கேதுரு மரங்களையும் மக்கு மரங்களையும் பொன்னையும், தீரின் மன்னன் ஈராம் சாமோனுக்குக் கொடுத்திருந்தார். அரசர் சாலமோன் கலிலேயா நாட்டிலுள்ள இருபது ஊர்களை ஈராமுக்கு வழங்கினார்.

12. தமக்குச் சாலமோன் தந்த ஊர்களைப் பார்வையிட ஈராம் தீரிலிருந்து புறப்பட்டு வந்தார்.

13. அவை அவருக்குப் பிடிக்கவில்லை. எனவே, அவர், சகோதரரே! இந்த ஊர்களைத் தானா நீர் எனக்குக் கொடுப்பது? என்றார். ஆகையால் அந்தப் பகுதி காபூல் என்று இன்றுவரை அழைக்கப்படுகிறது.

14. ஈராம் நாலாயிரத்து எண்ணூறு  
கிலோ பொன்னை அரசருக்கு  
அனுப்பியிருந்தார்.

15. அரசர் சாலமோன் கட்டாய  
வேலைத் திட்டத்தின்மூலம்  
ஆண்டவரின் இல்லம், தம் மாளிகை,  
கீழைத் தாங்குதளம், எருசலேமின்  
மதில், மெகிதோ, கெசேர்  
ஆகியவற்றைக் கட்டினார்.

16. இந்தக் கெசேர் எகிப்திய  
மன்னன் பார்வோனால்  
சாலமோனுக்குக் கொடுக்கப்பட்ட  
நகர். முன்பு அம்மன்னன்  
படையெடுத்து வந்து அந்நகரைப்  
பிடித்து, அதைத் தீக்கிரையாக்கி,  
அதில் குடியிருந்த கானானியரைக்  
கொன்றிருந்தான். அவன் தன்  
மகளைச் சாலமோனுக்கு மண

முடித்துக் கொடுத்துபோது, அந்த  
இடத்தைச் சீர்வரிசையாகக்  
கொடுத்திருந்தான்.

17. சாலமோன் கெசேரைப்  
புதுப்பித்துக் கட்டினார். மேலும்  
கீழைப் பெத்கோரோனையும்,

18. பாலாத்து, பாலை நிலத்தில்  
உள்ள தாமார் ஆகிய நகர்களையும்  
கட்டினார்.

19. பண்டகசாலை நகர்கள்,  
தேர்ப்படை நகர்கள், குதிரை வீரர்  
நகர்கள் ஆகியவற்றையும் கட்டினார்.  
மேலும் எருசலேமிலும்  
லெபனோனிலும் தம் ஆட்சிக்கு  
உட்பட்டிருந்த நாடெங்கும் தமக்கு  
விருப்பமான எல்லாவற்றையும்  
சாலமோன் கட்டினார்.

20. இஸ்ரவேல் மக்கள் அல்லாத

வேற்று இனத்தவரான எமோரியர்,  
இத்தியர், பெரிசியர், இவ்வியர்,  
எபூசியர், ஆகியோரில்  
விடப்பட்டிருந்தோர்-

21. அதாவது, இஸ்ரவேல்  
மக்களால் முற்றிலும் அழிக்கப்பட  
இயலாமல் நாட்டில்  
விடப்பட்டிருந்தோரின் புதல்வர்கள்-  
சாலமோனின் அடிமை வேலைக்குக்  
கட்டாயப்படுத்தப்பட்டனர். இன்றும்  
அவர்கள் அவ்வாறே இருக்கின்றனர்.

22. ஆனால், இஸ்ரவேல் மக்களுள்  
ஒருவரையும் சாலமோன்  
அடிமையாக்கவில்லை: அவர்கள்  
போர்வீரர், மெய்க்காப்பாளர்,  
மேற்பார்வையாளர், படைத்தலைவர்,  
தேர்ப்படைவீரர், குதிரைப்படை வீரர்  
ஆகியோராய் அமர்த்தப்பட்டனர்.

23. சாலமோனின் வேலைகள்  
அனைத்தையும், அவற்றில்  
ஈடுபட்டிருந்த வேலையாளர்களையும்  
கண்காணிப்பதற்கென்று  
ஐந்தாம்நாள் பேர்  
மேற்பார்வையாளராக  
நியமிக்கப்பட்டனர்.

24. தாவீதின் நகரை விட்டுப்  
பார்வோனின் மகள் சென்று,  
சாலமோன் அவளுக்கெனக்  
கட்டியிருந்த மாளிகையில்  
குடிபுகுந்தாள். அதற்குப் பின் அவர்  
கீழைத் தாங்கு தளத்தைக் கட்டினார்.

25. சாலமோன் கோவிலைக் கட்டி  
முடித்த பின்: ஆண்டவருக்காகக்  
கட்டியிருந்த பலிபீடத்தின் மேல்  
ஆண்டுக்கு மும்முறை  
எரிபலிகளையும் நல்லுறவுப்

பலிகளையும் செலுத்தி, ஆண்டவர் முன்னிலையில் பபம் காட்டி வந்தார்.

26. அரசர் சாலமோன் ஏதோம் நாட்டில் செங்கடல் கரையிலுள்ள ஏலோத்திற்கு அருகில் உள்ள எட்சியோன் கெபேரில் கப்பல்களைக் கட்டினார்.

27. அக்கப்பல்களில் சாலமோனின் பணியாளருக்குத் துணையாயிருக்கத் தேர்ச்சி மிகுந்த மாலுமிகளை ஈராம் அனுப்பி வைத்தார்.

28. இவர்கள் ஓபிருக்குச் சென்று, அங்கிருந்து ஏறத்தாழ பதினேழாயிரம் கிலோ பொன்னைச் சாலமோன் அரசரிடம் கொண்டு வந்து சேர்த்தனர்.

**அதிகாரம் 10.**



1. ஆண்டவரின் பெயரை  
முன்னிட்டு, சாலமோன்  
அடைந்திருந்த புகழைப் பற்றிச் சேபா  
நாட்டு அரசி கேள்வியுற்றுக்  
கடினமான கேள்விகள் மூலம்  
அவரைச் சோதிக்க வந்தார்.

2. அவர் பரிவாரங்களோடும்,  
நறுமணப் பொருள், மிகுதியான  
பொன், விலையுயர்ந்த கற்கள்,  
ஆகியவற்றைச் சுமந்துவந்த  
ஒட்டகங்களோடும், எருசலேமுக்கு  
வந்து சேர்ந்தார். அவர் சாலமோனிடம்  
தம் மனத்திலிருந்த கேள்விகள்  
அனைத்தையும் வெளிப்படுத்தினார்.

3. சாலமோன் அவருடைய  
கேள்விகளுக்கெல்லாம் விடை  
கூறினார். அவர் கேட்டவற்றுள்  
பதிலளிக்க இயலாதபடி எதுவும்

அரசருக்குப் புதிராகத்  
தோன்றவில்லை.

4. சேபாவின் அரசி,  
சாலமோனுக்கிருந்த பல்வகை  
ஞானம், அவர் கட்டியிருந்த  
அரண்மனை,

5. அவர் உண்டு வந்த உணவு  
வகைகள், அவருடைய அலுவலரின்  
வரிசைகள், பணியாளர்களின்  
சுறுசுறுப்பு, அவர்களுடைய சீருடை,  
பானம் பரிமாறுவோரின் திறமை,  
ஆண்டவரின் இல்லத்தில் அவர்  
செலுத்திய எரிபலிகள் ஆகியவற்றைக்  
கண்டு பேச்சற்றுப் போனார்.

6. அவர் அரசரை நோக்கிக்  
கூறியது: உம்முடைய  
செயல்களையும் ஞானத்தையும் பற்றி  
என் நாட்டில் நான் கேள்விப்பட்டது

உண்மையே எனத் தெரிகிறது.

7. நான் இங்கு வந்து அவற்றை  
நேரில் காணும் வரை, அச்செய்திகளை  
நம்பவில்லை. இப்பொழுதோ  
இங்குள்ளவற்றில் பாதியைக் கூட  
அவர்கள் எனக்குச்

சொல்லவில்லையென அறிகிறேன்.

உண்மையில் நான் கேள்விப்பட்டதை  
விட, உம் ஞானமும் செல்வமும்  
மிகுதியாய் இருக்கின்றன.

8. உம்முடைய மனைவியர்  
நற்பேறு பெற்றோர்! எப்போதும்  
உமக்குப் பணிபுரிந்து உம்முடைய  
ஞானம் நிறைந்த மொழிகளைக்  
கேட்கும் உம்முடைய பணியாளரும்  
நற்பேறு பெற்றவரே!

9. உம்மீது பரிவு கொண்டு உம்மை  
இஸ்ரவேலின் அரியணையில்

அமர்த்திய உம் கடவுளாகிய  
ஆண்டவர் போற்றி! போற்றி!  
ஆண்டவர் இஸ்ரவேலின் மீது  
என்றென்றும் அன்பு  
கொண்டுள்ளதால், அவர்களுக்கு நீதி  
நியாயம் வழங்க உம்மை அரசராக  
ஏற்படுத்தியுள்ளார்.

10. அவர் ஏறத்தாழ நாலாயிரத்து  
எண்ணூறு கிலோ பொன், ஏராளமான  
நறுமணப் பொருள்கள், விலையுயர்ந்த  
கற்கள் ஆகியவற்றை அரசருக்கு  
அளித்தார். சேபாவின்  
அரசியிடமிருந்து வந்தது போல,  
அத்துணை நறுமணப் பொருள்கள்  
அரசர் சாலமோனுக்கு அதன் பிறகு  
வந்ததே இல்லை.

11. ஒபீரிலிருந்து பொன்னைக்  
கொணர்ந்த ஈராமின் கப்பல்கள்

அங்கிருந்து வாசனை மரங்களையும்  
விலையுயர்ந்த கற்களையும் கொண்டு  
வந்தன.

12. அவ்வாசனை மரங்களால்  
அரசர் ஆண்டவரின் இல்லத்திற்கும்  
அரண்மனைக்கும்  
ஊன்றுகால்களையும் பாடகருக்கு  
இசைக் கருவிகளையும் யாழ்களையும்  
செய்தார். அத்தகைய வாசனை  
மரங்கள் அதன்பின் அங்கு  
வந்ததுமில்லை: இன்றுவரை  
காணப்படவுமில்லை.

13. அரசர் சாலமோன் சேபாவின்  
அரசிக்கு ஏராளமான பரிசுகள்  
கொடுத்ததுமன்றி, அவர் விரும்பிக்  
கேட்டவற்றையெல்லாம் கொடுத்தார்.  
அதன்பின் அவர் தம்  
பணியாளர்களோடு தம் சொந்த

நாட்டுக்குத் திரும்பிப்போனார்.

14. சாலமோனுக்கு ஆண்டுதோறும் வந்து கொண்டிருந்த பொன்னின் நிறை ஏறத்தாழ இருபத்தி ஏழாயிரம் கிலோ.

15. அதைத் தவிர, அவரிடம் வியாபாரிகளும், வணிகர்களும் அரபு நாட்டு அரசர்கள் அனைவரும் உள்நாட்டு ஆளுநர்களும் பொன் கொண்டு வருவதுண்டு.

16. அரசர் சாலமோன் பொன் தகட்டால் இருமறு கேடயங்கள் செய்தார். ஒவ்வொரு கேடயத்திற்கும் ஏறத்தாழ ஏழு கிலோ பொன் பயன்படுத்தப்பட்டது.

17. மேலும் அவர் முந்மறு சிறு கேடயங்களையும் பொன் தகட்டால் செய்தார். ஒவ்வொரு சிறு

கேடயத்திற்கும் ஏறத்தாழ இரண்டு  
கிலோ பொன் பயன்படுத்தப்பட்டது.  
அவற்றை அரசர் லெபனோனின்  
வனம் எனப்பட்ட மாளிகையில்  
வைத்தார்.

18. அரசர் தந்தத்தினால்  
பெரியதோர் அரியணை செய்து  
அதைப் பசும்பொன்னால் வேய்ந்தார்.

19. அவ்வரியணைக்கு ஆறு  
படிகள் இருந்தன. அரியணையின்  
பின்புற உச்சி காளையின் தலை  
உருவம் கொண்டிருந்தது.

இருக்கையின் இரு புறமும்  
கைப்பிடிகள் இருந்தன. அவற்றின்  
அருகே இரு சிங்கங்கள் வடிவங்கள்  
நின்றன.

20. ஆறு படிகளின்  
இருபக்கத்திலும் ஒவ்வொரு சிங்கமாக

பன்னிரு சிங்க வடிவங்கள் இருந்தன.  
வேறெந்த அரசனுக்கும் இத்தகைய  
அரியணை இருந்ததில்லை.

21. சாலமோன் அரசரின் பான  
பாத்திரங்கள் எல்லாம் தங்கத்தாலும்  
லெபனோனின் வனம் எனப்பட்ட  
மாளிகையின் கலன்கள் அனைத்தும்  
பசும் பொன்னாலும் ஆனவை.

ஒன்றும் வெள்ளியானால்  
செய்யப்படவில்லை: சாலமோனின்  
காலத்தில் வெள்ளியை யாரும்  
உயர்வாக மதிக்கவில்லை.

22. அரசரின் வணிகக் கப்பல்கள்,  
ஈராமின் கப்பல்களோடு சென்று கடல்  
வாணிபம் செய்தன. வணிகக்  
கப்பல்கள் மூன்று ஆண்டுக்கு  
ஒருமுறை, பொன், வெள்ளியையும்  
தந்தம், குரங்கு, மயில்



ஆகியவற்றையும் கொண்டு வந்தன.

23. உலகின் மன்னர்

அனைவருள்ளும் சாலமோன் அரசரே  
செல்வத்திலும் ஞானத்திலும் மிகச்  
சிறந்து விளங்கினார்.

24. சாலமோனுக்கு ஆண்டவர்  
அருளியிருந்த ஞானத்தை நேரில்  
கேட்டறிய எல்லா நாட்டு மக்களும்  
அவரை நாடி வந்தனர்.

25. அவர்கள் ஒவ்வொருவரும்  
ஆண்டுதோறும் வெள்ளியாலும்,  
பொன்னாலுமான பொருள்கள்,  
பட்டாடைகள், படைக் கலன்கள்,  
நறுமணப் பொருள்கள், குதிரைகள்,  
கோவேறு கழுதைகள் ஆகியவற்றை  
அன்பளிப்பாக அரசருக்குக் கொண்டு  
வந்தனர்.

26. சாலமோன் ஆயிரத்து நாடூறு

தேர்களும் பன்னீராயிரம் குதிரை  
வீர்களும் கொண்ட  
படையொன்றைத் திரட்டினார்.  
அதனைத் தேர்ப்படை நகர்களிலும்  
எருசலேமில் அரசனுடனும் நிறத்தி  
வைத்தார்.

27. அவருடைய ஆட்சியின்  
போது, எருசலேமில் வெள்ளிக்  
கற்களைப் போலவும், கேதுரு  
மரங்கள் செப்பேலா சமவெளியின்  
காட்டத்தி போலவும் மிகுதியாய்  
இருந்தன.

28. சாலமோன் எகிப்திலிருந்தும்  
கேவேயிலிருந்தும் குதிரைகளை  
இறக்குமதி செய்தார். அரசரின்  
வணிகர் அவற்றைக் கேவேயிலிருந்து  
விலைக்கு வாங்கி வந்தனர்.

29. எகிப்திலிருந்து இறக்குமதி

செய்யப்பட்ட ஒரு தேரின் விலை  
அறுமறு வெள்ளிக்காசு. ஒரு  
குதிரைகள் விலை மற்றைம்பது  
வெள்ளிக்காசு. இவ்வாறே, அவர்கள்  
இத்தியரின் அனைத்து  
மன்னர்களுக்கும் சிரியாவின்  
மன்னர்களுக்கும் அவற்றை ஏற்றுமதி  
செய்தார்கள்.

## அதிகாரம் 11.

1. அரசர் சாலமோன் அயல்நாட்டுப்  
பெண்கள் பலர்மேல் மோகம்  
கொண்டார். பார்வோனின் மகளை  
மணந்ததுமின்றி மோவாபியர்,  
அம்மோனியர், ஏதோமியர்,  
சீதோனியா, இத்தியர் ஆகிய பல  
நாட்டுப் பெண்களையும் மணந்தார்.

2. அவ்வேற்றினத்தாரைக் குறித்து ஆண்டவர் இஸ்ரவேல் மக்களிடம், நீங்கள் அயல்நாடுகளிலிருந்து பெண்கொள்ளவும் வேண்டாம்:

கொடுக்கவும் வேண்டாம்: ஏனெனில் அவர்கள் தம் தெய்வங்களை வணங்கும்படி உங்கள் உள்ளங்களை மயக்கி விடுவார்கள் என்று கூறியிருந்தார். அப்படிக்கூறியிருந்தும் அந்நாட்டுப் பெண்கள்மேல் சாலமோன் மையல் கொண்டிருந்தார்.

3. சாலமோனுக்கு எழுமறு

அரசகுலப் பெண்கள்

மனைவியராகவும் முந்மறு பெண்கள் வைப்பாட்டிகளாகவும் இருந்தார்கள்.

அப்பெண்கள் அவரது இதயத்தைத் தவறான வழியில் திருப்பி

விட்டார்கள்.

4. சாலமோன் முதுமை  
அடைந்தபோது, அவருடைய  
மனைவியர் அவர் இதயத்தை  
வேற்றுத் தெய்வங்களைப்  
பின்பற்றும்படி மாற்றிவிட்டனர்.

அதனால் அவர் உள்ளம் தம் தந்தை  
தாவிதின் உள்ளத்தைப் போல்  
கடவுளாகிய ஆண்டவருக்கு  
முற்றிலும் பணிந்திருக்கவில்லை.

5. சாலமோன் சீதோனியரின்  
தேவதையான அஸ்தரேத்தையுதம்  
அம்மோனியரின் அருவருப்பான  
மில்க்கோவையும் வழிபடலானார்.

6. இவ்வாறு சாலமோன்,  
ஆண்டவர் பார்வையில் தீயதெனப்  
பட்டதைச் செய்தார். தம் தந்தை  
தாவிது ஆண்டவரை முழுமையாகப்

பின்பற்றியது போன்று அவர்  
செய்யவில்லை.

7. சாலமோன் எருசலேமுக்கு  
எதிரில் இருந்த மலையில்  
மோவாபியரின் அருவருப்பான  
கெமோசுக்கும் அம்மோனியரின்  
அருவருப்பான மோலேக்குக்கும்  
தொழுகைமேடுகளைக் கட்டினார்.

8. இப்படியே தங்கள்  
தெய்வங்களுக்குத் பபம் காட்டிப்  
பலியிடுவதற்காக, வேற்றினத்தாரான  
தம் மனைவியர் எல்லோருக்கும்  
சாலமோன் இவ்வாறு செய்து  
கொடுத்தார்.

9. ஆண்டவர் சாலமோன்மீது  
சினமுற்றார். ஏனெனில் தமக்கு  
இருமுறை காட்சியளித்திருந்த  
இஸ்ரவேலின் கடவுளாகிய

ஆண்டவரிடமிருந்து அவர் இதயம்  
விலகிச் சென்றது.

10. வேற்றுத் தெய்வங்களைப்  
பின்பற்ற வேண்டாம் என்று  
ஆண்டவர் அவருக்குக்  
கட்டளையிட்டிருந்தும்,  
அக்கட்டளையை அவர்  
கடைப்பிடிக்கவில்லை.

11. ஆகையால் ஆண்டவர்  
சாலமோனை நோக்கி, நான்  
உன்னோடு செய்த  
உடன்படிக்கையையும், நான் உனக்கு  
விதித்த நியமங்களையும் மீறி, நீ  
இவ்வாறு நடந்துகொண்டதால் உன்  
அரசை உன்னிடமிருந்து பறித்து  
அதை உன் பணியாளனுக்குக்  
கொடுக்கப்போவது உறுதி.

12. ஆயினும் உன் தந்தை தாவீதின்

பொருட்டு, உன் காலத்தில் நான்  
இதைச் செய்யமாட்டேன். உன் மகன்  
கையினின்று அதைப் பறித்து  
விடுவேன்.

13. ஆயினும் அரசு முழுவதையும்  
பறித்துவிடாமல், என் அடியான்  
தாவீதின் பொருட்டும் நான் தேர்ந்து  
கொண்ட எருசலேமின் பொருட்டும்  
ஒரு குலத்தை உன் மகனிடம்  
விட்டுவைப்பேன் என்றார்.

14. பிறகு ஆண்டவர்  
ஏதோமியனாகிய அதாது  
என்பவனைச் சாலமோனுக்கு எதிராக  
எழுச் செய்தார். இவன் ஏதோம்  
மன்னர் குலத்தைச் சார்ந்தவன்.

15. முன்பு தாவீது ஏதோமில்  
இருந்தபோது படைத்தலைவன்  
யோவாபு ஏதோமின் எல்லா



ஆண்களையும் வெட்டி வீழ்த்திப்  
புதைக்கச் சென்றார்.

16. யோவாபும் இஸ்ரவேலர்  
அனைவரும் அங்கு ஆறு மாதம்  
தங்கியிருந்து ஏதோமிலிருந்த எல்லா  
ஆண்களையும் வெட்டி வீழ்த்தினர்.

17. ஆனால், அதாது அவன்  
தந்தையின் ஏதோமியப் பணியாளருள்  
சிலரோடு சேர்ந்து எகிப்துக்குத் தப்பி  
ஓடிப் போனான். அப்போது அவன்  
சிறு பையனாய் இருந்தான்.

18. அவர்கள் மிதியானிலிருந்து  
புறப்பட்டுப் பாரானுக்குச் சென்று  
பாரானில் சில ஆள்களைச் சேர்த்துக்  
கொண்டு எகிப்திய அரசன்  
பார்வோனிடம் சென்றார்கள்.

பார்வோன் அதாதுக்கு வீடொன்று  
கொடுத்து, உணவுக்கும் வழி செய்து

நிலமும் அளித்தான்.

19. பார்வோனுக்கு அதாது மிகவும் உகந்தவனாய் இருந்தபடியால், தன் மனைவியும் அரசியுமான தகபெனேசின் தங்கையை அவனுக்கு மணமுடித்து வைத்தான்.

20. தகபெனேசின் தங்கையாகிய இவள் அவனுக்கு கெனுபத்து என்ற ஒரு மகளைப் பெற்றாள். தகபெனேசு அவனைப் பார்வோன் வீட்டில் வளர்த்தான். அப்படியே கெனுபத்து பார்வோனின் வீட்டில் அவனுடைய புதல்வருடன் வளர்ந்து வந்தான்.

21. தாவீது துயில்கொண்டு தம் மூதாதையரோடு சேர்ந்து கொண்டார் என்றும், படைத்தலைவர் யோவாபு இறந்துவிட்டார் என்றும், எகிப்தில் அதாது கேள்விப்பட்டு பார்வோனை

நோக்கி, நான் என் சொந்த நாட்டுக்குப்  
போக விரும்புகிறேன்: என்னை  
அனுப்பி வைக்கவேண்டும் என்றான்.

22. அதற்குப் பார்வோன், நீ உன்  
சொந்த நாட்டுக்குப் போக  
விரும்புவது ஏன்? இங்கு உனக்கு  
என்ன குறை? என்று கேட்டான்.

அதற்கு அவன், ஒரு குறையுமில்லை:  
ஆயினும் எனக்குப் போக  
விடைதாரும் என்றான்.

23. மேலும் கடவுள் எலயாதாவின்  
மகன் இரேசோனையும்  
சாலமோனுக்கு எதிராக எழுச் செய்தார்.  
அவன் தன் தலைவனாகிய அதாதேசர்  
என்னும் சோபா நாட்டு  
மன்னனிடமிருந்து தப்பி ஓடியவன்.

24. முன்பு தாவீது படையெடுத்து  
அந்நாட்டினரை வெட்டி

வீழ்த்தியபோது இரேசோன்  
தன்னோடு சிலரைச் சேர்த்துக்  
கொண்டு தன் தலைமையில் ஒரு  
கிளர்ச்சிக் கூட்டத்தை அமைத்துக்  
கொண்டான். அவன் அவர்களோடு  
தமஸ்குவுக்குச் சென்று, அதில்  
குடியேறி அங்கே அரசன் ஆனான்.

25. சாலமோன் வாழ்நாள்  
முழுவதும் அவன் இஸ்ரவேலின்  
எதிரிராய் இருந்தான். அவன்  
சிரியாவை ஆண்டு கொண்டு,  
இஸ்ரவேலைப் பகைத்து அதைத்  
போல் தீங்கிழைத்து வந்தான்.

26. எப்ராயிமின் செரேதாவைச்  
சார்ந்த நெபாற்று என்பவனின் மகனும்  
சாலமோனின் பணியாளருள்  
ஒருவனுமான எரொபவாம் அரசருக்கு  
எதிராய்க் கிளர்ச்சி செய்தான்.

அவனுடைய தாய் செருவா என்பவள் ஒரு கைம்பெண்.

27. அவன் அரசருக்கு எதிராய்க் கிளர்ச்சி செய்ததன் விவரம் பின்வருமாறு: சாலமோன் கீழைத் தாங்குதளத்தைக் கட்டித் தம் தந்தை தாவிதின் நகரில் இடிந்து போன இடங்களைப் பழுது பார்த்தார்.

28. எரொபவாம் ஆற்றல் மிக்கவனாய் இருந்தான். அவன் செயல்திறமை மிக்க ஓர் இளைஞன் என்று கண்டு, சாலமோன் யோசேப்பு வீட்டிலிருந்து கட்டாய வேலைசெய்ய வந்த அனைவரையும் கண்காணிக்கும் பொறுப்பை அவனிடம் ஒப்படைத்திருந்தார்.

29. ஒரு நாள் எரொபவாம் எருசலேமிலிருந்து வெளியே

போனபோது சீலோமைச் சார்ந்த  
அகியா என்ற இறைவாக்கினர்,  
அவனை வழியில் கண்டார். அவர்  
புதுச் சால்வை ஒன்று அணிந்திருந்தார்.  
இருவரும் வயல் வெளியே  
தனித்திருந்தனர்.

30. அப்பொழுது அகியா நாம்  
போர்த்தியிருந்த புதுச் சால்வையை  
எடுத்து அதைப் பன்னிரு  
துண்டுகளாய்க் கிழித்தார்.

31. பிறகு அவர் எரொபவாமை  
நோக்கிப் பின் வருமாறு கூறினார்:  
இவற்றில் பத்துத் துண்டுகளை  
உனக்கென எடுத்தக் கொள். ஏனெனில்  
இஸ்ரவேலரின் கடவுளாகிய  
ஆண்டவர் உனக்கு இவ்வாறு  
கூறுகிறார்: இதோ, நான் சாலமோன்  
கையினின்று அரசைப் பறித்து, பத்துக்

குலங்களை உனக்கு அளிக்கப்  
போகிறேன்.

32. ஆயினும் உன் ஊழியன்  
தாவீதை முன்னிட்டும், இஸ்ரவேலரின்  
நகர்கள் அனைத்திலிருந்தும் நான்  
தேர்ந்து கொண்ட எருசலேம் நகரை  
முன்னிட்டு ஒரு குலம் மட்டும் அவன்  
கையில் இருக்கும்.

33. ஏனெனில், சாலமோன்  
என்னைவிட்டு விலகி, சீதோனியரின்  
தேவதையான அஸ்தரேத்து,  
மோவாபியரின் தெய்வமான  
கெமோசு, அம்மோனியரின்  
தெய்வமான மில்க்கோம்  
ஆகியவற்றை வழிபட்டு வருகிறான்.  
அவனுடைய தந்தை தாவீது நடந்தது  
போல் அவன் என் வழிகளைப்  
பின்பற்றவில்லை. என்

முன்னிலையில் நேர்மையாக  
நடக்கிவில்லை. என்  
நியமங்களையும், நீதிச்  
சட்டங்களையும்  
கடைப்பிடிக்கவுமில்லை.

34. ஆயினும், அரசு முழுவதையும்  
அவன் கையிலிருந்து நான் எடுத்து  
விடப்போவதில்லை. நான் தேர்ந்து  
கொண்டவனும் என்  
விதிமுறைகளையும் நியமங்களையும்  
கடைப்பிடித்தவனுமான என் ஊழியன்  
தாவீதின் பொருட்டு அவன் வாழ்நாள்  
முழுவதும் அரசனாக இருக்கும்படி  
செய்வேன்.

35. எனினும் அரசை அவன் மகன்  
கையிலிருந்து எடுத்து, அதிலிருந்து  
பத்துக் குலங்களை உனக்குக்  
கொடுப்பேன்.



36. எனது பெயர்

நிலைத்திருக்குமாறு நான் தேர்ந்து  
கொண்ட நகரகிய எருசலேமில் என்  
திருமுன் அடியான் தாவீதின்  
குலவிளக்கு எந்நாளும் என்  
முன்னிலையில் ஒளிரும் வண்ணம்  
நான் அவன் மகனுக்கு ஒரு குலத்தை  
அளிப்பேன்.

37. உன் விருப்பப்படியே நீ

ஆட்சிசெலுத்தும்படி உன்னை நான்  
இஸ்ரவேலின் அரசனாய்  
அமர்த்துவேன்.

38. நான் கட்டளையிடும்

அனைத்தையும் நீ கேட்டு, என்  
வழிகளில் நடந்து என் ஊழியன்  
தாவீது செய்தது போல் என்  
நியமங்களையும், விதிமுறைகளையும்  
கைக்கொண்டு, எனக்கு

ஏற்புடையதைச் செய்தால், நான்  
உன்னோடு இருந்து தாவீதின்  
குடும்பத்தைப்போல் உன்  
குடும்பத்தையும் நிலை நாட்டி  
இஸ்ரவேலை உன்னிடம்  
ஒப்படைப்பேன்.

39. தாவீதின் வழிமரபினர்  
செய்தவற்றுக்காக, அவர்களைத்  
தாழ்வுறச் செய்வேன்: ஆயினும்  
எந்நாளும் என்று.

40. இதன் பொருட்டுச் சாலமோன்  
எரொபவாமைக் கொல்ல வழி  
தேடினார். ஆனால், அவன்  
எகிப்திற்குத் தப்பி ஓடி அங்கு  
எகிப்திய மன்னன் சீசாக்கிடம் தஞ்சம்  
புகுந்து, சாலமோன் இறக்கும்வரை  
அங்கேயே தங்கியிருந்தான்.

41. சாலமோனின் பிற

செயல்களும், அவர் செய்தவை  
அனைத்தும் அவரது ஞானமும்  
சாலமோன் வரலாற்று மலில்  
எழுதப்பட்டுள்ளன அல்லவா?

42. சாலமோன் எருசலேமில்  
இருந்து கொண்டு இஸ்ரேயல்  
முழுவதன்மீதும் நாற்பது ஆண்டுகள்  
ஆட்சி செலுத்தினார்.

43. பின்பு சாலமோன் தம்  
மூதாதையரோடு துயில் கொண்டு தம்  
தந்தை தாவீதின் நகரில் அடக்கம்  
செய்யப்பட்டார். அவர் மகன்  
ரெகபெயாம் அவருக்குப் பின் ஆட்சி  
செய்தான்.

## அதிகாரம் 12.

1. ரெகபெயாம் செக்கேமுக்குச்

சென்றான். ஏனெனில் அங்கு இஸ்ரவேலர் அனைவரும் அவனை அரசனாக்குவதற்காக ஒன்று கூடியிருந்தனர்.

2. சாலமோன் அரசருக்கு அஞ்சி எகிப்திற்கு ஓடிப் போய் அங்குக் குடியிருந்தவனும் நெபாற்றின் மகனுமான எரொபவாம் இதைக் கேள்வியுற்றான்.

3. இஸ்ரவேல் சபையார் ஆளனுப்பி அவனை வரவழைத்தார்கள். பின்பு அவர்கள் அனைவருடன் எரொபவாமும், ரெகபெயாமிடம் வந்து அவனை நோக்கி,

4. உம் தந்தை பளுவான நுகத்தை எங்கள் மேல் சுமத்தினார். இப்போது நீர் உம் தந்தை சுமத்திய கடும்

வேலைகளைக் குறைத்து, அவர்  
எங்கள் மேல் வைத்த பளுவான  
நுகத்தை எளிதாக்க வேண்டும்.  
அப்படிச் செய்தால் நாங்கள்  
உமக்காகப் பணியாற்றுவோம்  
என்றனர்.

5. அவன் அவர்களிடம், நீங்கள்  
போய் மூன்று நாள் கழித்து என்னிடம்  
திரும்பி வாருங்கள் என்றான்.  
அப்படியே மக்கள் சென்றனர்.

6. அப்பொழுது அரசன்  
ரெகபெயாம் தன் தந்தை சாலமோன்  
உயிரோடிருக்கையில் அரசவையில்  
பணியாற்றிய முதியோரிடம் இம்  
மக்களுக்கு என்ன மறுமொழி  
கூறலாம்? உங்கள் கருத்தென்ன?  
என்று ஆலோசனை கேட்டான்.

7. அவர்கள் அவனிடம், இன்று

இம்மக்களுக்கு நீ பணியாளனாகி  
அவர்களுக்குப் பணிந்து இனிய  
சொற்களில் பதிலளித்தால், அவர்கள்  
எந்நாளும் உனக்குப்  
பணியாளர்களாய் இருப்பார்கள்  
என்றனர்.

8. அவனோ முதியோர்  
தனக்களித்த அறிவுரையைத் தள்ளி  
விட்டு, தன்னோடு வளர்ந்து தன்  
அவையில் இருந்த இளைஞரோடு  
கலந்து ஆலோசித்தான்.

9. ”” உம் தந்தை எம்மேல் வைத்த  
நுகத்தை எளிதாக்கும் என்று  
என்னிடம் சொன்ன இம்மக்களுக்கு  
என்ன மறுமொழி கூறலாம்? உங்கள்  
கருத்தென்ன?”” என்று அவன்  
அவர்களிடம் வினவினான்.

10. அவனோடு வளர்ந்த அந்த

இளைஞர் அவனை நோக்கி, ””உம் தந்தை எங்கள் மீதுள்ள நுகத்தைப் பளுவாக்கினார். நீர் அதன் பளுவைக் குறைத்தருளும் என்று அம்மக்கள் உம்மிடம் வேண்டினார்கள் அல்லவா? அவர்களுக்கு இந்தப் பதில் கொடும்: என் சுண்டு விரல் என் தந்தையின் இடுப்பை விடப் பெரியது:

11. என் தந்தை பளுவான நுகத்தை உங்கள் மேல் சுமத்தினார்: நானோ அதை இன்னும் பளுவாக்குவேன். என் தந்தை உங்களைச் சாட்டையால் அடித்தார்: நானோ உங்களை முள் சாட்டையால் அடிப்பேன் என்று நீர் சொல்லும்”” என்றனர்.

12. மூன்றாம் நாள் மீண்டும் என்னிடம் வாருங்கள் என்று ரெகபெயாம் சொல்லியிருந்தபடியே

எரொபவாமுடன் மக்கள் அனைவரும்  
அவனிடம் முன்றாம் நாள் வந்தனர்.

13. அப்பொழுது அரசன்,  
முதியோர் தனக்கு அளித்த  
அறிவுரையைத் தள்ளிவிட்டு,  
மக்களுக்கு மிகக் கடுமையான பதில்  
அளித்தான்.

14. இளைஞரின் அறிவுரைக்கேற்ப,  
என் தந்தை பளுவான நுகத்தை  
உங்கள் மேல் சுமத்தினார்: நானோ  
அதை இன்னும் பளுவாக்குவேன்.  
என் தந்தை உங்களைச் சாட்டையால்  
அடித்தார்: நானோ உங்களை முள்  
சாட்டையால் அடிப்பேன் என்று  
கூறினான்.

15. இவ்வாறு அரசன் மக்களின்  
வேண்டுகோளை ஏற்க மறுத்து  
விட்டான். இந்தத் திருப்பம்



ஆண்டவரால் நிகழ்ந்தது. சீலோவைச்  
சார்ந்த அகியாவின் மூலம்  
நெபாற்றின் மகன் எரொபவாமிற்குத்  
தாம் கூறிய வாக்கை ஆண்டவர்  
இவ்வாறு நிறைவேற்றினார்.

16. இஸ்ரவேல் மக்கள்

அனைவரும் அரசன் தங்களது  
வேண்டுகோளுக்கு இணங்க மறுத்து  
விட்டதைக் கண்டு, எங்களுக்குத்  
தாவீதுடன் என்ன பங்கு? எங்கள்  
உரிமைச் சொத்து ஈசாயின் மகனிடம்  
இல்லை. இஸ்ரவேலரே! உங்கள்  
கூடாரங்களுக்குத் திரும்புங்கள்.  
தாவீதே! உன் வீட்டை நீயே  
பார்த்துக்கொள்! என்று அவனுக்கு  
எதிராக முழங்கிக் கொண்டே தம்  
கூடாரங்களுங்குத் திரும்பினார்.

17. எனினும், யூதாவின் நகர்களில்

குடியிருந்த இஸ்ரவேல் மக்களுக்கு  
ரெகபெயாமே அரசனாய் இருந்தான்.

18. பின்பு அரசன் ரெகபெயாம்  
கட்டாய வேலைத் திட்டத்தைச்  
செயல்படுத்தியவனான  
அதோராமைப் பிற இஸ்ரவேலரிடம்  
பதனுப்பி வைத்தான். ஆனால்,  
அவர்கள் எல்லாரும் சேர்ந்து  
அவனைக் கல்லால் எறிந்து  
கொன்றனர். அதைக் கேட்ட அரசன்  
ரெகபெயாம் விரைந்து தேரில் ஏறி  
எருசலேமுக்குத் தப்பி ஓடிப்போனான்.

19. தாவீதின் குடும்பத்துக்கு  
எதிராக அன்று கிளர்ந்தெழுந்த  
இஸ்ரவேலர் இன்றுவரை அவ்வாறே  
இருக்கின்றனர்.

20. எரொபவாம் திரும்பி வந்து  
விட்டான் என்பதை இஸ்ரவேலர்

அனைவரும் கேள்வியுற்று,  
அவனுக்கு ஆளனுப்பிச் சபைக்கு  
வரவழைத்து அவனை இஸ்ரவேல்  
நாடு முழுவதற்கும், அரசனாக்கினார்.  
யூதா குலம் தவிர, வேறு எந்தக்  
குலமும் தாவீது குடும்பத்தின் பக்கம்  
சேரவில்லை.

21. எருசலேமுக்குத் திரும்பி வந்த  
சாலமோனின் மகனாகிய ரெகபெயாம்  
இஸ்ரவேலர்மீது போர் தொடுக்கவும்  
அந்நாட்டைத் தன்னுடைய  
ஆட்சிக்குள் கொண்டு வரவும்  
எண்ணினான். இதற்கென அவன்  
யூதாவின் வீட்டிலிருந்தும் பென்யமின்  
குலத்திலிருந்தும் இலட்சத்து  
எண்பதினாயிரம் போர் வீரர்களைத்  
திரட்டினான்.

22. அப்போது இறையடியார்

செமயாவுக்குக் கடவுள் அருளிய  
வாக்கு:

23. சாலமோனின் மகனும்  
யூதாவின் அரசனுமான  
ரெகபெயாமிடமும் யூதா, பென்யமின்  
வீட்டார் அனைவரிடமும் ஏனைய  
மக்களிடமும் போய்ச் சொல்:

24. நீங்கள் படையெடுத்து உங்கள்  
சகோதரரான இஸ்ரவேலரோடு  
போரிடச் செல்ல வேண்டாம்.  
எல்லாரும் அவரவர் வீடு  
திரும்புங்கள். இது நிகழ்வது  
என்னாலேயே என்று ஆண்டவர்  
உரைக்கிறார். ஆண்டவரின் வாக்கைக்  
கேட்ட அவர்கள் அவரது சொற்படியே  
திரும்பிப் போய் விட்டார்கள்.

25. எரொபவாம், எப்ராயிம்  
மலைநாட்டில் செக்கேமைக் கட்டி

எழுப்பி, அங்குக் குடியிருந்தான்.  
பின்பு அங்கிருந்து வெளியேறிப்  
பெணுவேலைக் கட்டி எழுப்பினான்.

26. அப்பொழுது எரொபவாம்  
இப்போதுள்ள நிலை நீடித்தால் அரசு  
தாவீதின் வீட்டுக்கே திரும்பிச் சென்று  
விடும்.

27. ஏனெனில், இம்மக்கள்  
எருசலேமில் உள்ள ஆண்டவரின்  
இல்லத்தில் பலிசெலுத்த இனிமேலும்  
போவார்களானால் அவர்களது  
உள்ளம் யூதாவின் அரசன்  
ரெகபெயாம் என்ற தங்கள்  
தலைவனை நாடும்: என்னைக்  
கொலை செய்து விட்டு யூதாவின்  
அரசன் ரெகபெயாம் பக்கம் சேர்ந்து  
கொள்வார்கள் என்று தன் இதயத்தில்  
சொல்லிக் கொண்டான்.

28. இதைப் பற்றித் தீரச் சிந்தித்து, அவன் பொன்னால் இரு கன்றுக் குட்டிகளைச் செய்தான். மக்களை நோக்கி, நீங்கள் எருசலேமுக்குப் போய் வருவது பெருந்தொல்லை அல்லவா! இஸ்ரவேலரே! இதோ, உங்களை எகிப்து நாட்டிலிருந்து மீட்டுவந்த உங்கள் தெய்வங்கள்! என்றான்.

29. இவற்றுள் ஒன்றைப் பெத்தேலிலும் மற்றொன்றைத் தாணிலும் வைத்தான்.

30. இச்செயல் பாவத்துக்குக் காரணமாயிற்று. ஏனெனில் மக்கள் கன்றுக் குட்டியை வணங்கத் தாண் வரையிலும் செல்லத் தொடங்கினர்.

31. மேலும் அவன் தொழுகை மேட்டுக் கோவில்கள் கட்டி

லேவியரல்லாத சாதாரண மக்களை  
அவற்றில் குருக்களாக நியமித்தான்.

32. அதுவுமின்றி, யூதாவின்  
விழாவுக்கு இணையாக, எட்டாம்  
மாதம் பதினைந்தாம் நாள்  
எரொபவாம் ஒரு விழாவை  
ஏற்படுத்திப் பலிபீடத்தின் மேல்  
பலியிட்டான். அவ்வாறே  
பெத்தேலிலும் தான் செய்து வைத்த  
கன்றுக் குட்டிகளுக்குப் பலியிட்டான்.  
மேலும் தான் அமைத்திருந்த  
தொழுகை மேடுகளின் குருக்களைப்  
பெத்தேலில் பணி செய்யும்படி  
அமர்த்தினான்.

33. தான் நினைக்கும்படி குறித்த  
எட்டாம் மாதம் பதினைந்தாம் நாள்  
அவன் பெத்தேலில் கட்டியிருந்த  
பலிபீடத்திற்குச் சென்றான்.

இஸ்ரவேல் மக்களுக்கென்று தான் ஏற்படுத்திய விழாவின்போது பலிபீடத்தின்மேல் பலி செலுத்தித் பபம் காட்டினான்.

### அதிகாரம் 13.

1. எரொபவாம் பபம் காட்டப் பீடத்தருகில் நிற்கையில், இதோ இறையடியார் ஒருவர் ஆண்டவரின் சொற்படி யூதாவிலிருந்து பெத்தேலுக்கு வந்தார்.

2. ஆண்டவரின் வாக்கிற்கு இணங்க அவர் அப்பீடத்திற்கு எதிராகக் குரலேழுப்பி, பலிபீடமே! பலிபீடமே! இதோ, தாவீதின் குடும்பத்தில் யோசியா என்ற பெயருள்ள ஒரு மகன் பிறப்பான்:



அவன் உன்மீது பபத்தை எரிக்கும்  
தொழுகைமேடுகளின் குருக்களை  
உன்மீதே பலியிடுவான்! மனிதரின்  
எலும்புகளை உன்மீது சுட்டெரிப்பான்,  
என்கிறார் ஆண்டவர் என்றார்.

3. பேசியுள்ளவர் ஆண்டவரே  
என்பதற்கு இதுவே அடையாளம்:  
இதோ! இப்பலிபீடம் இடிந்து விழும்:  
அதன் மீதுள்ள சாம்பல் கீழே  
கொட்டப்படும் என்று கூறி ஓர்  
அடையாளத்தையும் அதே நாளில்  
தந்தார்.

4. பெத்தேலில் இருந்த  
அப்பலிபீடத்துக்கு எதிராக  
இறையடியார் கூறின சொற்களை  
அரசன் எரொபவாம் கேட்டவுடன்,  
பலிபீடத்திலிருந்து தன் கையை நீட்டி,  
அவனைப் பிடியுங்கள் என்றான்.

நீட்டிய கை விறைத்து நின்று  
விட்டது: அதை அவனால் மடக்க  
முடியவில்லை.

5. ஆண்டவரின் வாக்கிற்கு  
இணங்க இறையடியார் கொடுத்திருந்த  
அடையாளத்திற்கேற்ப, பலிபீடம்  
இடிந்து விழுந்தது: அதன் மேலிருந்த  
சாம்பலும் கீழே கொட்டியது.

6. அப்போது அரசன்  
இறையடியாரை நோக்கி, எனக்காக நீர்  
உம் கடவுளாகிய ஆண்டவரை  
நோக்கி இறைஞ்சி மன்றாடும்: என்  
கை முன்போல் ஆகிவிடும் என்றான்.  
அவ்வாறே இறையடியார்  
ஆண்டவரை நோக்கி மன்றாட,  
அரசனது கை முன் போல் ஆயிற்று.

7. அப்பொழுது அரசன்  
இறையடியாரிடம், நீர் என்னோடு என்

வீட்டுக்கு வந்து உண்டு  
இளைப்பாறும். உமக்கு அன்பளிப்பு  
வழங்குவேன் என்றான்.

8. ஆனால், இறையடியார்  
அரசனிடம், நீர் எனக்கு உம் வீட்டில்  
பாதி கொடுத்தாலும், நான் உம்மோடு  
வரமாட்டேன். இவ்விடத்தில் உண்ண  
மாட்டேன்: தண்ணீர் குடிக்கவும்  
மாட்டேன்.

9. ஏனென்றால், உணவு அருந்தக்  
கூடாது, தண்ணீர் குடிக்ககூடாது,  
போன் வழியாய்த் திரும்பி  
வரக்கூடாது என்று ஆண்டவர்  
எனக்குக் கட்டளையிட்டிருக்கிறார்  
என்று சொன்னார்.

10. அவ்வாறே அவர்  
பெத்தேலுக்குத் தாம் வந்த வழியாகச்  
செல்லாமல் வேறு வழியாகத்

திரும்பிப் போனார்.

11. வயது முதிர்ந்த

இறைவாக்கினர் ஒருவர் பெத்தேலில் வாழ்ந்து வந்தார். அவருடைய மைந்தர்கள் தங்கள் தந்தையிடம் வந்து இறையடியார் அன்று பெத்தேலில் செய்தவை அனைத்தையும், அரசனுக்குக் கூறியவற்றையும் அறிவித்தார்கள்.

12. அவர்களின் தந்தை அவர்களை நோக்கி, அவர் எவ்வழியாகச் சென்றார்? என்று வினவினார். அதற்கு அவர்கள் யூதாவிலிருந்து வந்த அந்த இறையடியார் சென்ற வழியைச் சுட்டிக் காட்டினார்கள்.

13. அவர் தம் மைந்தர்களிடம், கழுதைக்குச் சேணம் பூட்டுங்கள் என்றார். அவர்களும் கழுதைக்குச்

சேணம் பூட்டிக் கொண்டு வர, அவர் அதன் மேல் ஏறிக் கொண்டார்.

14. அந்த இறையடியாரைப் பின்தொடர்ந்து சென்று அவர் ஒரு கருவாலி மரத்தடியில் அமர்ந்திருப்பதைக் கண்டு, யூதாவிலிருந்து வந்த இறையடியார் நீர்தாமோ? என்று அவரைக் கேட்டார். அதற்கு அவர், நான்தான் என்றார்.

15. முதியவர் அவரை நோக்கி, என்னோடு என் வீட்டிற்கு வந்து உணவருந்தும் என்று கேட்டுக்கொண்டார்.

16. அதற்கு அவர், நான் திரும்பி உம்மோடு வர இயலாது. இந்த இடத்தில் உம்மோடு உணவு அருந்த மாட்டேன். தண்ணீர் குடிக்கவும் மாட்டேன். ஏனென்றால், “அங்கே நீ

உணவு அருந்தக் கூடாது:

17. தண்ணீர் குடிக்கக் கூடாது:

போன வழியாய்த் திரும்பி  
வரக்கூடாது“ என்று ஆண்டவர்  
எனக்குக் கூறியிருக்கிறார் என்றார்.

18. அதற்கு முதியவர், உம்மைப்  
போல் நானும் இறைவாக்கினர்தான்.

“உணவருந்திக் தண்ணீர் குடிக்க நீ  
அவனை உன் வீட்டுக்கு அழைத்துக்  
கொண்டு போ“ என்று ஆண்டவர் ஒரு  
வானபதர் வாயிலாக எனக்குச்  
சொன்னார் என்றார். ஆனால் அவர்  
சொன்னதோ பொய்.

19. ஆயினும் இறையடியார் அதை  
நம்பி அவரோடு திரும்பிச் சென்று  
அவரது வீட்டில் உணவருந்தித்  
தண்ணீர் குடித்தார்.

20. அவர்கள் பந்தியில்

அமர்ந்திருந்தபோது, அவரை  
அழைத்துக் கொண்டு வந்த  
இறைவாக்கினருக்கு ஆண்டவரின்  
வாக்கு உரைக்கப்பட்டது.

21. அவர் யூதாவிலிருந்து வந்த  
இறையடியாரை நோக்கி உரத்த  
குரலில், ஆண்டவர் கூறுவது இதுவே:  
ஆண்டவரின் சொல்லை நீ மீறினாய்:  
உன் கடவுளாகிய ஆண்டவர் உனக்கு  
இட்ட கட்டளையின்படி நீ  
நடக்கவில்லை.

22. நீ உணவு அருந்தவும் தண்ணீர்  
குடிக்கவும் வேண்டாம் என்று  
ஆண்டவர் உனக்குக்  
கட்டளையிட்டிருக்க, நீ அவர்  
விலக்கின இடத்திற்குத் திரும்பி வந்து  
உணவு அருந்தித் தண்ணீர்  
குடித்ததால், உனது சடலம் உன்

முதாதையரின் கல்லறையில்  
வைக்கப்படமாட்டாது என்று  
கூறினார்.

23. அழைத்து வரப்பட்ட  
இறைவாக்கினர் உண்டு குடித்த பிறகு  
முதியவர் அவருக்காகக் கழுதைக்குச்  
சேணம் பூட்டிக் கொடுத்தார்.

24. அவர் திரும்பிப் போகையில்,  
ஒரு சிங்கம் வழியில் அவரைக் கண்டு  
அடித்துக் கொன்றது. அவரது சடலம்  
வழியில் கிடந்தது. அதன் அருகில்  
கழுதை நின்று கொண்டிருந்தது.  
சிங்கமும் அச்சடலத்தின் அருகே  
நின்று கொண்டிருந்தது.

25. அவ்வழியே சென்ற ஆள்கள்  
வழியில் கிடந்த சடலத்தையும்  
அதனருகில் நின்று கொண்டிருந்த  
சிங்கத்தையும் கண்டனர். அவர்கள்



முதிய இறைவாக்கினர் குடியிருந்த  
நகருக்கு வந்து அதைத்  
தெரிவித்தார்கள்.

26. தம் வழியே சென்ற

இறையடியாரைத் திரும்பி வரச் செய்த  
இறைவாக்கினர் அதைக் கேட்டபோது,  
இந்த இறையடியார் ஆண்டவரின்  
சொல்லை மீறியவர். எனவே  
ஆண்டவர் அவருக்குச்  
சொல்லியிருந்தபடியே அவரைச்  
சிங்கத்துக்கு இரையாக்கினார். அது  
அவரைப் பீறிக் கொன்றுவிட்டது  
என்றார்.

27. பின்னர் தம் மைந்தரை நோக்கி,  
எனக்காகக் கழுதைக்குச் சேணம்  
பூட்டுங்கள் என்றார். அவர்களும்  
சேணம் பூட்டினார்கள்.

28. அவர் புறப்பட்டுச்சென்று

வழியில் அந்த இறையடியாரின்  
சடலம் கிடப்பதையும் அதனருகில்  
கழுதை, அந்தச் சிங்கமும்  
நிற்பதையும் கண்டார். அந்தச்  
சிங்கமோ சடலத்தைத்  
தின்னவுமில்லை: கழுதையைப் பீறிப்  
போடவுமில்லை.

29. அப்பொழுது அந்த முதிய  
இறைவாக்கினர் இறையடியாரின்  
சடலத்தை எடுத்துக் கழுதையின்மேல்  
ஏற்றி, துக்கம் கொண்டாவும் அதை  
அடக்கம் செய்யவும் தம் ஊருக்குக்  
கொண்டு வந்தார்.

30. அவர் அவரது சடலத்தைத் தம்  
கல்லறையில் அடக்கம் செய்தார்.  
பிறகு அவர்கள், ஜயோ! என்  
சகோதரனே! என்று அவருக்காகப்  
புலம்பித் துக்கம் கொண்டாடினார்கள்.

31. அவர் அவரை அடக்கம் செய்தபின் தம் மைந்தரை நோக்கி, நான் இறந்த பின் இறையடியாராகிய இவர் அடக்கம் செய்யப்பட்ட கல்லறையிலேயே என்னையும் அடக்கம் செய்யுங்கள். அவர் எலும்புகள் அருகே என் எலும்புகளையும் வையுங்கள்.

32. பெத்தேலில் இருக்கும் பலிபீடத்தையும் சமாரியாவின் நகர்களிலிருக்கும் எல்லாத் தொழுகை மேட்டுக் கோவில்களைப் பற்றியும் அவர் கூறிய ஆண்டவரின் வாக்கு திண்ணமாக நிறைவேறும் என்றார்.

33. இவற்றின் பின்னும் எரொபவாம் தன் தீய வழியை விட்டு விலகாமல் சாதாரண மக்களைத் தொழுகை மேட்டுக் குருக்களாக

அமர்த்தினான். யார்  
விரும்பினார்களோ, அவர்களை  
அவன் திருநிலைப்படுத்த, அவர்கள்  
தொழுகை மேட்டுக் குருக்கள்  
ஆயினர்.

34. இச்செயல் எரொபவாமின் வீடு  
பாவத்திற்கு உள்ளாவதற்கும்  
மண்ணிலிருந்து அழித்தொழிந்து  
போவதற்கும் காரணமாயிற்று.

## அதிகாரம் 14.

1. அக்காலத்தில் எரொபவாமின்  
மகன் அபியா நோயுற்றான்.
2. அப்போது எரொபவாம் தன்  
மனைவியைப் பார்த்து, நீ  
எரொபவாமின் மனைவி என்று  
ஒருவரும் அறியாதபடி மாறுவேடம்

பூண்டு சீலோவுக்குப் போ. நான் இம்மக்களுக்கு அரசனாவேன் என்று சொன்ன இறைவாக்கினர் அகியா அங்கேதான் குடியிருக்கிறார்.

3. பத்து அப்பங்களையும் தின்பண்டங்களையும் ஒரு கலயம் தேனையும் எடுத்துக் கொண்டு அவரிடம் போ. பிள்ளைகளுக்கு என்ன நேரும் என்று அவர் உனக்கு அறிவிப்பார் என்றான்.

4. எரொபவாமின் மனைவியும் அவ்வாறே செய்தாள். அவள் சீலோவுக்குப் புறப்பட்டுப் போய் அகியாவின் வீட்டை அடைந்தான். அகியா முதியவராய் இருந்ததால், கண்கள் மங்கிப் பார்க்க முடியாதவராய் இருந்தார்.

5. ஆண்டவர் அகியாவிடம்,

இதோ! எரொபவாமின் மனைவி  
நோயுற்றிருக்கிற தன் மகனைப் பற்றி  
உன்னிடம் கேட்க வருகிறாள். நான்  
கூறும் வண்ணம் நீ அவளிடம் பேச  
வேண்டும். அவள் மாறுவேடத்தில்  
வருகிறாள் என்றார்.

6. அவ்வாறே அவள் வாயிலில்  
நுழைந்தவுடன், அவளது காலடி ஓசை  
கேட்ட அகியா கூறியது:

எரொபாவாமின் மனைவியே!  
உள்ளே வா! மாறுவேடத்தில் நீ  
வருவது ஏன்? துயரமான  
செய்தியையே உனக்குச் சொல்ல  
வேண்டும் என்பது எனக்கு வந்த  
கட்டளை.

7. நீ எரொபவாமிடம் போய்,  
“இஸ்ரவேலின் கடவுளாகிய  
ஆண்டவர் இவ்வாறு கூறுகின்றார்:

மக்களிடையே நான் உன்னை  
உயர்த்தினேன். என் மக்களாகிய  
இஸ்ரவேலருக்கு உன்னைத்  
தலைவனாக்கினேன்.

8. தாவீதின் வீட்டினின்று அரசைப்  
பிடுங்கி, அதை உன் கையில்  
ஒப்படைத்தேன். ஆயினும் என்  
ஊழியன் தாவீதைப் போல் நீ நடந்து  
கொள்ளவில்லை. அவன் என்  
விதிமுறைகளைக் கைக்கொண்டு,  
நான் காட்டிய வழியில் தன் முழு  
இதயத்தோடு நடந்து, என்  
பார்வையில் ஏற்புடையவற்றை  
மட்டுமே செய்தான். நீயோ அவ்வாறு  
செய்யவில்லை.

9. அது மட்டுமின்றி, உனக்கு முன்  
ஆட்சியில் இருந்த எல்லாரையும் விட  
நீ மிகுதியான தீமைகளைச்

செய்துள்ளாய். நீ போய் வேற்றுத்  
தெய்வங்களை, வார்ப்புச் சிலைகளை  
உனக்கென உருவாக்கிக் கொண்டு  
என்னை ஒதுக்கிக் தள்ளினாய்:  
எனக்குச் சின மூட்டினாய்: ஆகையால்  
எரொபவாம் வீட்டுக்கு அழிவு வரும்.

10. இஸ்ரவேலில்

அடிமையாகவோ, குடிமகனாகவோ  
உள்ள எரொபவாமின் ஆண் மக்கள்  
அனைவரையும் அழித்து விடுவேன்.  
குப்பையை எரித்து ஒன்றும்  
இல்லாமல் ஆக்குவது போல்,  
எரொபவாமின் வீட்டை அறவே  
அழித்தொழிப்பேன்.

11. எரொபவாமைச் சார்ந்தவருள்  
நகரில் மடிபவர்கள் நாய்களுக்கு  
இரையாவர்: வயல் வெளியில்  
மடிபவர் வானத்துப் பறவைகளுக்கு



இரையாவர், இது ஆண்டவர் தரும்  
வாக்கு. நீ புறப்பட்டு உன்  
வீட்டிற்குப் போ.

12. நீ நகரினுள் கால் வைத்தவுடன்  
உன் பிள்ளை இறந்து போவான்.

13. அவனுக்காக இஸ்ரவேலர்  
அனைவரும் துக்கம் கொண்டாடி  
அவனை அடக்கம் செய்வர்.

எரொபவாமின் வீட்டில் அவன்  
ஒருவன் மட்டுமே இஸ்ரவேலின்  
கடவுளாகிய ஆண்டவருக்கு  
உகந்தவனாய் இருந்ததால், அவன்  
மட்டும் கல்லறையில் அடக்கம்  
செய்யப்படுவான்.

14. ஆண்டவர்தாமே  
இஸ்ரவேலுக்கு ஓர் அரசன்  
எழுப்புவார். அவன் இன்றே,  
இப்போதே எரொபவாமின் வீட்டை

அழித்து விடுவான்.

15. ஆண்டவர் இஸ்ரவேலரைத்  
தண்டிப்பாஃ தண்ணீரில் நாணல்  
போல் அவர்கள்

அலைக்கழிக்கப்படுவார்கள்:

அவர்களுடைய மூதாதையருக்குத்  
தாம் வழங்கியிருந்த நல்ல

நாட்டிலிருந்து இஸ்ரவேலரை

வேரோடு பிடுங்குவார்: அவர்களை

யூப்பிரத்தீசு ஆற்றுக்கு அப்பால்

சிதறடிப்பார்: ஏனெனில் அவர்கள்

அசேராக் கம்பங்கள் செய்து,

ஆண்டவருக்குச் சினமுட்டினர்.

16. எரொபவாம் செய்த

பாவத்திற்காகவும், அவன் காரணமாக

இஸ்ரவேல் செய்த பாவத்திற்காகவும்

ஆண்டவர் இஸ்ரவேலைக் கைவிட்டு

விடுவார்.

17. பிறகு எரொபவாமின் மனைவி புறப்பட்டுத் தீர்சாவுக்கு வந்தாள். அவள் தன் வீட்டு வாயிலில் கால் வைத்தவுடன் பிள்ளை இறந்து போனான்.

18. இறைவாக்கினரான அகியா என்ற தம் அடியார் மூலம் ஆண்டவர் சொல்லியிருந்த வாக்கின்படியே, அப்பிள்ளையை அடக்கம் செய்து இஸ்ரவேலர் எல்லாரும் துக்கம் கொண்டாடினர்.

19. எரொபவாமின் பிற செயல்கள், அவன் செய்த போர், அவனது ஆட்சியைப் பற்றிய விவரங்கள் அனைத்தும் இஸ்ரவேல் அரசர்களின் குறிப்பேட்டில்“ எழுதப்பட்டுள்ளன அல்லவா?

20. எரொபவாம் இருபத்திரண்டு

ஆண்டுகள் ஆட்சி செய்தபின் தன்  
மூதாதையரோடு துயில் கொண்டான்.  
அவனுக்குப் பின் அவன் மகன்  
நாதாபு அரசன் ஆனான்.

21. இப்படியிருக்க, சாலமோனின்  
மகன் ரெகபெயாம் யூதாவில் ஆட்சி  
செய்து வந்தான். ரெகபெயாம்  
அரசனான போது, அவனுக்கு வயது  
நாற்பத்தொன்று. ஆண்டவர் தமது  
திருப்பெயரை நிலைநாட்டும்  
பொருட்டு இஸ்ரவேலின் குலங்கள்  
அனைத்திலிருந்தும், தேர்ந்து கொண்ட  
நகராகிய எருசலேமில் அவன்  
பதினேழு ஆண்டுகள் அரசாண்டான்.  
அம்மோனிய நாட்டினளான நாமா  
என்பவளே அவன் தாய்.

22. யூதா நாட்டு மக்கள்  
ஆண்டவரின் பார்வையில்

தீயதெனப்பட்டதைச் செய்தார்கள்.

அவர்கள் தம் மூதாதையர் செய்த  
எல்லாவற்றையும் விட, மிகுதியான  
பாவம் செய்து அவருக்குப் பொறாத  
சினத்தைக் கிளப்பினர்.

23. அவர்கள் தொழுகைமேடுகள்  
எழுப்பி, ஒவ்வோர் உயர் குன்றிலும்,  
பசுமரத்தின் அடியிலும்,  
கல்பண்களையும் அசேராக்  
கம்பங்களையும் நிறுத்தினர்.

24. நாட்டில் விலைஆடவர்  
இருந்தனர். இஸ்ரவேல் மக்கள்முன்  
இராதபடி ஆண்டவர் விரட்டியத்த  
வேற்றினத்தாரின் அருவருப்பான  
செயல்கள் அனைத்தையும் அவர்கள்  
செய்தார்கள்.

25. ரெகபெயாம் ஆட்சி செய்த  
ஜந்தாம் ஆண்டில் எகிப்தின்

மன்னனாகிய சீசாக்கு எருசலேமின்  
மீது படையெடுத்து வந்தான்.

26. ஆண்டவரது இல்லத்தின்  
செல்வங்களையும் அரசனது  
அரண்மனையின் செல்வங்களையும்  
சாலமோன் செய்து வைத்த  
பொற்கேடயங்கள் எல்லாவற்றையும்  
கொள்ளையடித்துக் கொண்டு  
போனான்.

27. அக்கேடயங்களுக்குப் பதிலாக,  
அரசன் ரெகபெயாம் வெண்கலக்  
கேடயங்களைச் செய்து, அவற்றை  
அரண்மனை வாயிற்காப்போரின்  
தலைவர்களிடம் கொடுத்தான்.

28. அரசன் ஆண்டவரது  
இல்லத்திற்குள் நுழையும்  
போதெல்லாம் அரண்மனைக்  
காவலர்கள் அவற்றைத் பக்கிக்

கொண்டு போய்த் திரும்பி வந்து  
அவற்றைக் காவலறையில்  
வைப்பார்கள்.

29. ரெகபெயாமின் பிற  
செய்திகளும் அவன் செய்தவை  
யாவும் “யூதா அரசர்களின்  
குறிப்பேட்டில்” எழுதப்பட்டுள்ளன  
அல்லவா?

30. ரெகபெயாமுக்கும்  
எரொபவாமுக்கும் இடையே  
அவர்கள் ஆண்ட காலமெல்லாம்  
தொடர்ந்து போர்நடந்து வந்தது.

31. ரெகபெயாம் தன்  
மூதாதையரோடு துயில் கொண்டு,  
அவர்களோடு தாவீதின் நகரில்  
அடக்கம் செய்யப்பட்டான்.

அம்மோனியா நாட்டினளான நாமா  
என்பவளே அவன் தாய். அவனுக்குப்

பின் அவனுடைய மகன் அபியாம்  
அரசன் ஆனான்.

## அதிகாரம் 15.

1. நெபாற்றின் மகன் எரொபவாம்  
ஆட்சியேற்ற பதினெட்டாம் ஆண்டில்  
அபியாம் யூதாவின் அரசன் ஆனான்.

2. அவன் எருசலேமில் மூன்று  
ஆண்டுகள் ஆட்சி செலுத்தினான்.  
அபிசலோமின் மகள் மாக்கா  
என்பவளே அவன் தாய்.

3. அவனுக்குமுன் அரசனாயிருந்த  
அவன் தந்தை செய்த எல்லாப்  
பாவங்களையும் அவனும் செய்தான்.  
அவன் உள்ளம் தம் மூதாதையான  
தாவீதின் உள்ளத்தைப்போல்  
கடவுளாகிய ஆண்டவருக்கு



முற்றிலும் பணிந்திருக்கவில்லை.

4. ஆயினும் தாவீதின் பொருட்டு அவருடைய கடவுளாகிய ஆண்டவர் எருசலேமில் அசரது குலவிளக்கை ஒளிர்ச் செய்தார். அவருடைய மகனை அவருக்குப் பின் எழுப்பி, எருசலேமை நிலைபெறச் செய்தார்.

5. ஏனெனில், தாவீது ஆண்டவரின் திருமுன் நேர்மையுடன் நடந்து வந்தார். இத்தியானான உரியாவிடம் நடந்து கொண்ட முறையைத் தவிர, தம் வாழ்நாளெல்லாம் அவர் ஆண்டவரின் கட்டளைகளினின்று வழுவியதில்லை.

6. அபியாம் ஆண்ட காலமெல்லாம் அவனுக்கும் எரொபவாமுக்குமிடையே தொடர்ந்து போர் நடந்து வந்தது.

7. அபியாமின் பிற செயல்களும், அவன் செய்தவை யாவும், “யூதா அரசார்களின் குறிப்பேட்டில்” எழுதப்பட்டுள்ளன அல்லவா? அபியாமிற்கும் எரொபவாமுக்குமிடையே போர் நடந்தது.

8. பிறகு, அபியாம் தன் மூதாதையரோடு துயில் கொண்டு, தாவீதின் நகரில் அடக்கம் செய்யப்பட்டான். அவனுக்குப்பின் அவன் மகன் ஆசா அரசன் ஆனான்.

9. இஸ்ரவேலின் அரசன் எரொபவாம் ஆட்சியேற்ற இருபதாம் ஆண்டில், ஆசா யூதாவின் அரசன் ஆனான். அவன் நாற்பத்தோராண்டுகள் எருசலேமில் ஆட்சி செய்தான்.

10. அபிசலோமின் மகள் மாக்கா என்பவளே அவன் தாய்.

11. ஆசா தன் மூதாதை தாவீதைப் போல் ஆண்டவர் திருமுன் நேர்மையுடன் நடந்து வந்தான்.

12. அவன் விலை ஆடவர்களை நாட்டிலிருந்து துரத்திவிட்டுத் தன் மூதாதையர் செய்து வைத்திருந்த சிலைகளையெல்லாம் அகற்றினான்.

13. மேலும் அவனுடைய தாய் மாக்கா அசேராவுக்கு அருவருப்பான உருவமொன்றைச் செய்து வைத்திருந்தாள். எனவே அவன் அவளை அரச அன்னைப் பதவியிலிருந்து நீக்கிவிட்டு, அவ்வுருவத்தைத் தகர்த்து கிதரோன் ஓடையருகே சுட்டெரித்தான்.

14. ஆனால் தொழுகை மேடுகள்

அப்படியே இருந்தன. எனினும்  
ஆசாவின் உள்ளம் அவன்  
வாழ்நாளெல்லாம் ஆண்டவருக்கு  
முற்றிலும் பணிந்திருந்தது.

15. தன் தந்தை நேர்ந்து  
கொண்டவற்றையும் தான் நேர்ந்து  
கொண்ட வெள்ளி, தங்கத்தால் ஆன  
பொருள்களையும் ஆசா ஆண்டவரின்  
இல்லத்திற்குள் கொண்டு வந்து  
சேர்த்தான்.

16. ஆசாவுக்கும் இஸ்ரவேலின்  
அரசன் பாசாவுக்கும் இடையே  
அவர்கள் ஆண்ட காலமெல்லாம்  
தொடர்ந்து போர் நடந்து வந்தது.

17. இஸ்ரவேலின் அரசன் பாசா  
யூதாவின்மீது படையெடுத்து வந்து,  
அரசன் ஆசாவுடன் இருந்த  
போக்குவரத்தைத் தடுக்க இடையில்

இராமா நகரைக் கட்டினான்.

18. ஆசா ஆண்டவரது இல்லத்தின் செல்வங்களிலும் அரண்மனைச் செல்வங்களிலும் எஞ்சியிருந்த எல்லா வெள்ளியையும், பொன்னையும் தன் பணியாளர் மூலம், எசியோனின் மகனான தபரிம்மோனுக்குப் பிறந்து, தமஸ்குவில் வாழ்ந்த பெனதாது என்ற சிரியா மன்னனுக்கு அனுப்பிக் கூறியது:

19. என் தந்தையும் உம் தந்தையும் செய்தது போல், நீரும் நானும் உடன்படிக்கை செய்து கொள்வோம்.

இதற்கெனப் பொன், வெள்ளி முதலியவற்றை நான் உமக்கு அன்பளிப்பாய் அனுப்புகிறேன்.

இஸ்ரவேலின் அரசன் பாசாவோடு நீர் செய்து கொண்ட உடன்படிக்கையை

முறித்து விடும். அப்பொழுது அவன்  
என்னைவிட்டு அகன்று போவான் .

20. பெனதாது அரசன் ஆசாவுக்கு  
இணங்கித் தன் படைத் தலைவர்களை  
இஸ்ரவேலின் நகர்களின் மேல் படை  
எடுக்குமாறு அனுப்பினான். அவர்கள்  
ஈயோன், தாண், ஆபேல், பெத்மாக்கா  
ஆகிய நகர்களையும் கினரோத்து  
முழுவதையும் நப்தலி நாடு  
அனைத்தையும் தாக்கி  
முறியடித்தார்கள்.

21. பாசா இதைக் கேள்வியுற்று,  
இராமாவைக் கட்டுவதை நிறுத்தி  
விட்டு, தீர்சா நகருக்குத் திரும்பினான்.

22. அப்பொழுது அரசன் ஆசா,  
யூதா முழுவதற்கும் விதி விலக்கின்றி  
அனைவருக்கும் ஆணையிட்டான்.  
அதன்படி அவர்கள் பாசா

இராமாவைக் கட்டுவதற்குப்  
பயன்படுத்திய கற்களையும்,  
மரங்களையும் எடுத்து வந்தனர்.  
அவற்றைக்கொண்டு அரசன் ஆசா  
பென்யமினைச் சார்ந்த கேபாவையும்  
மிஸ்பாவையும் கட்டி எழுப்பினான்.

23. ஆசாவின் பிற செயல்களும்  
அவனுடைய எல்லா வீரச்  
செயல்களும் அவன் செய்தவை  
யாவும் அவன் நகர்களைக் கட்டியதும்,  
“யூதா அரசர்களின் குறிப்பேட்டில்”  
எழுதப்பட்டுள்ளன அல்லவா?  
முதியவயதில் அவன் கால்களில்  
நோய் கண்டது.

24. ஆசா தன் மூதாதையரோடு  
துயில் கொண்டு, தன் மூதாதை  
தாவீதின் நகரில் அடக்கம்  
செய்யப்பட்டான். அவனுக்குப் பின்

அவன் மகன் யோசபாத்து அரசன்  
ஆனான்.

25. யூதாவின் அரசன் ஆசா  
ஆட்சியேற்ற இரண்டாம் ஆண்டில்  
எரொபவாமின் மகன் நாதாபு  
இஸ்ரவேலின் அரசன் ஆனான்.

அவன் இஸ்ரவேலின் மீது  
ஈராண்டுகள் ஆட்சி செலுத்தினான்.

26. அவன் ஆண்டவரின்  
பார்வையில் தீயதெனப்பட்டதைச்  
செய்து தன் தந்தையின் வழியிலேயே  
நடந்து, அவனைப் போலவே  
இஸ்ரவேலர் பாவம் செய்யக்  
காரணமாய் இருந்தான்.

27. இசக்கார் வீட்டைச் சேர்ந்த  
அகியாவின் மகன் பாசா அவனுக்கு  
எதிராகச் சூழ்ச்சி செய்தான். நாதாபும்  
இஸ்ரவேல் படை முழுவதும்



பெலிஸ்தியருடைய கிபத்தோன்  
என்னும் நகரை  
முற்றுகையிட்டிருக்கையில், பாசா  
அங்கே சென்று அவனை வெட்டி  
வீழ்த்தினான்.

28. இவ்வாறு, யூதாவின் அரசன்  
ஆசா ஆட்சியேற்ற மூன்றாம்  
ஆண்டில் பாசா நாதாபுவைக் கொன்று  
விட்டு அவனுக்குப் பதிலாக அரசன்  
ஆனான்.

29. அவன் அரசன் ஆனவுடன்  
எரொபவாமின் குடும்பத்தினர்  
அனைவரையும் கொன்று போட்டான்.  
சீலோவைச் சார்ந்த அகியா என்ற தம்  
ஊழியர் மூலம் ஆண்டவர் உரைத்த  
வாக்கின்படி, எரொபவாமின்  
குடும்பத்தவர் அனைவரையும், எந்த  
உயிரையும் விட்டு வைக்காமல்,

அடியோடு அழித்தான்.

30. இந்த அழிவுக்கு எரொபவாம் தானே பாவங்கள் செய்ததும், இஸ்ரவேலர் பாவம் செய்யக் காரணமாய் இருந்ததும், இவற்றால் இஸ்ரவேலின் கடவுளாகிய ஆண்டவருக்கு அவன் சினமூட்டியதுமே காரணம்.

31. நாதாபின் பிற செயல்களும் அவன் செய்தவை யாவும், “இஸ்ரவேல் அரசர்களின் குறிப்பேட்டில்” எழுதப்பட்டுள்ளன அல்லவா?

32. ஆசாவுக்கும் இஸ்ரவேலின் அரசன் பாசாவுக்கும் இடையே அவர்கள் ஆண்ட காலமெல்லாம் தொடர்ந்து போர் நடந்து வந்தது.

33. யூதாவின் அரசன் ஆசா

ஆட்சியேற்ற மூன்றாம்ஆண்டில்  
அகியாவின் மகன் பாசா இஸ்ரவேல்  
முழுவதின்மீதும் தீர்சாவில் இருந்து  
கொண்டு இருபத்து நான்கு  
ஆண்டுகள் ஆட்சி செய்தான்.

34. அவனும் ஆண்டவரின்  
பார்வையில் தீயதெனப்பட்டதைச்  
செய்தான். எரொபவாமின்  
வழியிலேயே நடந்து, அவனைப்  
போல் இஸ்ரவேலர் பாவம் செய்யக்  
காரணமாயிருந்தான்.

## அதிகாரம் 16.

1. பாசாவுக்கு எதிராக அனானியின்  
மகனான ஏகூவுக்கு ஆண்டவரின்  
வாக்கு உரைக்கப்பட்டது:

2. பசிக்கு நிகரான உன்னை நான்

உயர்த்தி என் மக்களாகிய  
இஸ்ரவேலுக்குத் தலைவனாக  
ஏற்படுத்தினேன். நீயோ  
எரொபவாமின் வழி நடந்து என்  
மக்களாகிய இஸ்ரவேலர் பாவம்  
செய்யக் காரணமாய் இருந்து,  
அவர்களுடைய பாவங்களால்  
எனக்குச் சினமூட்டினாய்.

3. எனவே, இதோ! நான்  
பாசாவையும் அவன் வீட்டையும்  
முற்றிலும் அழிக்கப்போகிறேன்.  
நெபாற்றின் மகனான எரொபவாமின்  
வீட்டுக்குச் செய்ததைப் போல, உன்  
வீட்டுக்கும் செய்வேன்.

4. பாசாவைச் சார்ந்தவருள் நகரில்  
மடிபவர் நாய்களுக்கு இரையாவர்:  
வயல்வெளியில் இறப்பவர்  
வானத்துப் பறவைகளுக்கு

இரையாவர்.

5. பாசாவின் பிறசெயல்களும் அவன் செய்தவை யாவும் அவனுடைய வீரச் செயல்களும், இஸ்ரவேல் அரசர்களின் குறிப்பேட்டில்“ எழுதப்பட்டுள்ளன அல்லவா?

6. பாசா தன் மூதாதையரோடு துயில் கொண்டபின் திர்சாவில் அடக்கம் செய்யப்பட்டான். அவனுக்குப் பின் அவன் மகன் ஏலா அரசன் ஆனான்.

7. ஆண்டவரின் பார்வையில் தீயதெனப்பட்டதைப் பாசா செய்ததாலும், எரொபவாமின் வீட்டை அடியோடு அழித்ததாலும் அவன் அவருக்குச் சினமூட்டினான். ஆகையால் அவர்களுக்கு நேர்ந்தது

போலவே பாசாவுக்கும் அவன் குடும்பத்துக்கும் நேரும் என்று அனானியின் மகன் ஏகூ என்ற இறைவாக்கினர் மூலம் ஆண்டவரின் வாக்கு உரைக்கப்பட்டது.

8. யூதாவின் அரசன் ஆசா ஆட்சியேற்ற இருபத்தாறாம் ஆண்டில், பாசாவின் மகனான ஏலா இஸ்ரவேலின் அரசனாகித் திர்சாவில் இருந்து கொண்டு ஈராண்டுகள் ஆட்சி செய்தான்.

9. அவனது தேர்ப்படையின் பாதிக்குத் தலைவனாய் இருந்த சிம்ரி என்ற அவனுடைய பணியாளன் அவனை ஒழித்து விடச் சூழ்ச்சி செய்தான். திர்சாவில் அரண்மனை மேற்பார்வையாளன் அர்சாவின் வீட்டில் ஏலா குடிபோதையில்

இருந்துபோது,

10. சிம்ரி உட்புகுந்து அவனை  
வெட்டிக் கொன்று விட்டு,  
அவனுக்குப் பதிலாக அரசனானான்.  
இது யூதா அரசன் ஆசாவினது  
ஆட்சியின் இருபத்தேழாம் ஆண்டில்  
நிகழ்ந்தது.

11. அவன் அரியணை ஏறி  
அரசாளத் தொடங்கியவுடன்,  
பாசாவின் குடும்பத்தினர்  
அனைவரையும் கொன்றான்.  
பாசாவின் உறவினர், நண்பர்  
ஆகியோருள் எந்த ஆணையும்  
அவன் விட்டுவைக்கவில்லை.

12. இவ்வாறு இறைவாக்கினர்  
ஏகூவின்மூலம் ஆண்டவர் பாசாவுக்கு  
எதிராக உரைத்த வாக்கின்படி,  
பாசாவின் குடும்பத்தினர்

அனைவரையும் சிம்ரி ஒழித்துக்  
கட்டினான்.

13. பாசாவும் அவன் மகன்  
ஏலாவும் பல்வேறு பாவங்கள்  
செய்ததாலும், இஸ்ரவேல் பாவம்  
செய்யக் காரணமாய் இருந்து சிலை  
வழிபாட்டினால் இஸ்ரவேலின்  
கடவுளாகிய ஆண்டவருக்குச்  
சினமூட்டியதாலும், இது நேர்ந்தது.

14. ஏலாவின் பிற செயல்களும்  
அவன் செய்தவை யாவும்  
“இஸ்ரவேல் அரசர்களின்  
குறிப்பேட்டில்” எழுதப்பட்டுள்ளன  
அல்லவா?

15. யூதாவின் அரசன் ஆசா  
ஆட்சியேற்ற இருபத்தேழாம் ஆண்டு,  
சிம்ரி திர்சாவில் இருந்துகொண்டு ஏழு  
நாள்கள் அரசாண்டான். அப்போது



படைவீரர் பெலிஸ்தியருக்குச்  
சொந்தமான கிபத்தோனுக்கு எதிராகப்  
பாளையம் இறங்கியிருந்தனர்.

16. சிம்ரி சூழ்ச்சி செய்து  
அரசனைக் கொன்றுவிட்டான்  
என்பதை முற்றுகையிட்டுக்  
கொண்டிருந்த இஸ்ரவேல் மக்கள்  
கேள்விப்பட்டு, படைத்தலைவனாகிய  
ஓம்ரியை அன்றே பாளையத்திலிருந்து  
இஸ்ரவேல் முழுவதற்கும்  
அரசனாக்கினர்.

17. அப்போது ஓம்ரி  
கிபத்தோனிலிருந்து இஸ்ரவேலர்  
அனைவருடன் சேர்ந்து புறப்பட்டுப்  
போய்த் தீர்சாவை முற்றுகையிட்டான்.

18. நகர் வீழ்ச்சியுற்றதைக் கண்டு,  
சிம்ரி அரண்மனையின்  
உட்கோட்டைக்குள் புகுந்தான். அந்த

அரண்மனைக்குத் தீயிட்டு, தானும்  
அதில் மாண்டான்.

19. ஏனெனில். அவன்  
ஆண்டவரின் பார்வையில்  
தீயதெனப்பட்டதைச் செய்து,  
எரொபவாமின் வழியில் நடந்து,  
அவனைப் போலவே இஸ்ரவேலர்  
பாவம் செய்யக் காரணமாயிருந்தான்.

20. சிம்ரியின் பிற செயல்களும்  
அவன் செய்த சூழ்ச்சியும் “இஸ்ரவேல்  
அரசர்களின் குறிப்பேட்டில்”  
எழுதப்பட்டுள்ளன அல்லவா?

21. அப்போது இஸ்ரவேலின்  
மக்கள் இரு பகுதியாகப் பிரிந்தனர்.  
ஒரு பகுதியினர் கீனத்தின் மகன்  
திப்னியையும் மறுபகுதியினர்  
ஓம்ரியையும் அரசனாக்க முயன்றனர்.

22. கீனத்தின் மகன் திப்னியின்

ஆள்களை விட ஓம்ரியின் ஆள்கள்  
வலிமை மிகுந்திருந்ததால், ஓம்ரி  
அரசனானான். திப்பனி உயிரிழந்தான்.

23. ஓம்ரி அரசனாகி

இஸ்ரவேல்மீது பன்னிரண்டு  
ஆண்டுகள் ஆட்சி செய்தான். முதல்  
ஆறு ஆண்டுகள் அவன் திர்சாவில்  
இருந்து கொண்டு அரசாண்டான்.

24. பின்னர் அவன் செமேர்

என்பவனிடமிருந்து “சமாரியா” என்ற  
மலையை ஏறத்தாழ எண்பது கிலோ  
எடையுள்ள வெள்ளிக்கு வாங்கினான்.

அம்மலையின் முன்னாள்

உரிமையாளனான செமேரின்

பெயரையொட்டி அந்நகருக்குச்

“சமாரியா” என்று பெயரிட்டான்.

25. ஓம்ரி ஆண்டவரின்

பார்வையில் தீயதெனப்பட்டதைச்

செய்தான். அவன் தனக்கு முன்பிருந்த  
எல்லாரையும் விட மிகவும்  
தீயவனாய் இருந்தான்.

26. அவன் நெபாற்றின் மகன்  
எரொபவாமின் எல்லா வழிகளிலும்  
நடந்து, இஸ்ரவேலர் பாவம் செய்யக்  
காரணமாய் இருந்து, சிலை  
வழிபாட்டினால் இஸ்ரவேலின்  
கடவுளாகிய ஆண்டவருக்குச்  
சினமூட்டினான்.

27. ஒம்ரியின் பிறசெயல்களும்  
அவனுடைய வீரச் செயல்களும்  
“இஸ்ரவேல் அரசர்களின்  
குறிப்பேட்டில்” எழுதப்பட்டுள்ளன  
அல்லவா?

28. ஒம்ரி தன் மூதாதையரோடு  
துயில் கொண்டு சமாரியாவில்  
அடக்கம் செய்யப்பட்டான்.

அவனுக்குப் பின் அவன் மகன்  
ஆகாபு அரசன் ஆனான்.

29. யூதாவின் அரசன் ஆசா  
ஆட்சியேற்ற முப்பத்தெட்டாம்  
ஆண்டில், ஓம்ரியின் மகன் ஆகாபு  
இஸ்ரவேலை அரசாளத்  
தொடங்கினான். அவன் சமாரியாவில்  
இருந்துகொண்டு இஸ்ரவேலின்மீது  
இருபத்திரண்டு ஆண்டுகள் ஆட்சி  
செலுத்தினான்.

30. ஓம்ரியின் மகன் ஆகாபு  
ஆண்டவரின் பார்வையில்  
தீயதெனப்பட்டதைத் தனக்கு முன்  
இருந்த எல்லாரையும் விட  
மிகுதியாய்ச் செய்தான்.

31. நெபாற்றின் மகன்  
எரொபவாமின் வழிகளில் அவன்  
நடந்தது போதாதென்று, சீதோனிய

மன்னன் எத்பாகாலின் மகள்  
ஈசபேலை மணந்துகொண்டு பாகால்  
தெய்வத்தை வணங்கி  
வழிபடலானான்.

32. மேலும் சமாரியாவில்  
பாகாலுக்கு ஒரு கோவில் கட்டி,  
அத்தெய்வத்துக்கு ஒரு பலிபீடமும்  
எழுப்பினான்.

33. அதுவுமின்றி, ஆகாபு அசேராக்  
கம்பத்தை நிறுத்தி, தனக்கு  
முன்பிருந்த இஸ்ரவேலின் அரசர்கள்  
எல்லாரையும்விட மிகுதியாக,  
இஸ்ரவேலின் கடவுளாகிய  
ஆண்டவருக்குச் சினமுட்டினான்.

34. அவனது ஆட்சியில்  
பெத்தேலைச் சார்ந்த ஈயேல்  
எரிகோவைக் கட்டினான். மனின்  
மகன் யோசுவாமூலம் ஆண்டவர்

உரைத்த வாக்கின்படி, ஈயேல் அதற்கு அடிக்கல் இட்டபோது தன் தலைமகன் அபிராமையும், அதன் வாயில்களை அமைத்தபோது தன் கடைசி மகன் செகுபையும் சாகக் கொடுத்தான்.

## அதிகாரம் 17.

1. கிலயாதில் குடியிருந்த திஸ்பே ஊரைச் சார்ந்த எலியா ஆகாபு அரசனிடம், நான் பணியும் இஸ்ரவேலின் கடவுளான வாழும் ஆண்டவர் மேல் ஆணை! என் வாக்கினாலன்றி, வரும் ஆண்டுகளில் பனியோ மழையோ பெய்யாது என்றார்.

2. பின்னர் ஆண்டவரின் வாக்கு எலியாவுக்கு வந்தது:

3. இங்கிருந்து ஓடிவிடு: கிழக்கு முகமாகப் போய் யோர்தானுக்கு அப்பாலுள்ள கொஃத்து ஓடையருகில் ஒளிந்து கொள்.

4. அந்த ஓடையில் தண்ணீர் குடித்துக் கொள். அங்கே உனக்கு உணவளிக்குமாறு காகங்களுக்குக் கட்டளையிட்டிருக்கிறேன் .

5. அவ்வாறே அவர் போய் ஆண்டவரது வாக்கின்படி செய்தார். அவர் சென்று யோர்தானுக்கு அப்பாலிருந்த கொஃத்து ஓடையருகில் தங்கியிருந்தார்.

6. காகங்கள் காலையிலும் மாலையிலும் அப்பமும் இறைச்சியும் அவருக்குக் கொண்டு வந்தன. ஓடையில் தண்ணீர் குடித்துக் கொண்டார்.



7. நாட்டில் மழை பெய்யாத காரணத்தால் சில நாள்களில் அந்த ஓடையும் வற்றிப் போனது.

8. அப்பொழுது ஆண்டவரது வாக்கு அவருக்கு வந்தது:

9. நீ புறப்பட்டுச் சீதோன பகுதியிலிருக்கும் சாரிபாத்துக்குப் போய் அங்கே தங்கியிரு. அங்கு உனக்கு உணவு அளிக்குமாறு ஒரு கைம்பெண்ணுக்குக் கட்டளையிட்டிருக்கிறேன் .

10. எலியா புறப்பட்டு, சாரிபாத்துக்குப் போனார். நகரின் நுழைவாயிலை வந்தடைந்த பொழுது, அங்கே ஒரு கைம்பெண் சுள்ளிகளைப் பொறுக்கிக் கொண்டிருந்தார். அவர் அவரை அழைத்து, ஒரு பாத்திரத்தில் எனக்குக் குடிக்கக் கொஞ்சம் தண்ணீர்

கொண்டு வா என்றார்.

11. அவர் அதைக் கொண்ட வரச் செல்கையில், அவரைக் கூப்பிட்டு, எனக்குக் கொஞ்சம் அப்பும் கையோடு கொண்டு வருவாயா? என்றார்.

12. அவர், வாழும் உம் கடவுளாகிய ஆண்டவர்மேல் ஆணை! என்னிடம் அப்பம் ஏதும் இல்லை: பானையில் கையளவு மாவும் கலயத்தில் சிறிதளவு எண்ணெயுமே என்னிடம் உள்ளன. இதோ, இப்போது இரண்டொரு சுள்ளிகளைப் பொறுக்கிக் கொண்டு வீட்டிற்குப் போய் அப்பம் சுட்டு, நானும் என் மகனும் சாப்பிடுவோம். அதன் பின் சாகத்தான் வேண்டும் என்றார்.

13. எலியா அவரிடம், அஞ்ச

வேண்டாம், போய் நீ சொன்னபடியே செய். ஆனால், முதலில் எனக்கு ஒரு சிறிய அப்பம் சுட்டுக் கொண்டு வா. பிறகு உனக்கும் உன் மகனுக்கும் சுட்டுக்கொள்.

14. இஸ்ரவேலின் கடவுளாகிய ஆண்டவர் உரைப்பது இதுவே: நாட்டில் ஆண்டவர் மழை பெய்யச் செய்யும் நாள் வரை பாணையிலுள்ள மாவு தீராது: கலயத்திலுள்ள எண்ணெயும் குறையாது என்று சொன்னார்.

15. அவர் போய் எலியா சொன்னபடியே செய்தார். அவரும் அவருடைய மகனும், அவர் வீட்டாரும் பல நாள் சாப்பிட்டனர்.

16. எலியா வழியாக ஆண்டவர் உரைத்த வாக்கின்படி

பானையிலிருந்து மாவு தீரவில்லை:  
கலயத்திலிருந்த எண்ணெயும்  
குறையவில்லை.

17. இதற்குப் பின், ஒருநாள்,  
வீட்டுத் தலைவியான அந்தப்  
பெண்ணின் மகன் நோயுற்றான்.  
அவனது நோய் மிகவும் முற்றவே,  
அவன் மூச்சு நின்று விட்டது.

18. அவர் எலியாவிடம், கடவுளின்  
அடியவரே, எனக்கு ஏன் இப்படிச்  
செய்தீர்? என் பாவத்தை  
நினைவூட்டவும் என் மகனைச்  
சாகடிக்கவுமா நீர் வந்திருக்கிறீர்?  
என்றார்.

19. எலியா அவரிடம், உன் மகனை  
என்னிடம் கொடு என்று சொல்லி,  
அவனை அவர் மடியிலிருந்து  
எடுத்துத் தாம் தங்கியிருந்த

மாடியறைக்குத் பக்கிச்சென்று தம்  
படுக்கையில் கிடத்தினார்.

20. அவர் ஆண்டவரை நோக்கி,  
என் கடவுளாகிய ஆண்டவரே,  
எனக்குத் தங்க இடம் கொடுத்த  
கைம்பெண்ணின் மகனைச் சாகடித்து  
அவளைத் துன்புறுத்தலாமா? என்று  
கதறினார்.

21. அவர் அந்தச் சிறுவன்மீது  
மூன்று முறை குப்புறப்படுத்து  
ஆண்டவரை நோக்கி, என்  
கடவுளாகிய ஆண்டவரே, இந்தச்  
சிறுவன் மீண்டும் உயிர் பெறச்  
செய்யும் என்று மன்றாடினார்.

22. ஆண்டவரும் எலியாவின்  
குரலுக்குச் செவி கொடுத்தார்.  
சிறுவனுக்கு மீண்டும் உயிர் திரும்பி  
வரவே, அவன் பிழைத்துக்

கொண்டான்.

23. எலியா சிறுவனைத் பக்கிக்  
கொண்டு மாடி அறையிலிருந்து  
இறங்கி வீட்டிற்குள் வந்து, இதோ!  
உன் மகன் உயிருடன் இருக்கிறான்  
என்று கூறி அவனை அவன் தாயிடம்  
ஒப்படைத்தார்.

24. அந்தப் பெண் எலியாவிடம்,  
நீர் கடவுளின் அடியவரென்றும் உம்  
வாயிலிருந்து வரும் ஆண்டவரின்  
வாக்கு உண்மையானதென்றும்  
தெரிந்து கொண்டேன் என்றார்.

## அதிகாரம் 18.

1. பல நாள்களுக்குப் பிறகு,  
பஞ்சத்தின் மூன்றாம் ஆண்டில்.  
ஆண்டவர் எலியாவிடம், ஆகாபு

உன்னை காணுமாறு போய் நில். நான்  
நாட்டில் மழை பெய்யச் செய்வேன்  
என்று கூறினார்.

2. அவ்வாறே எலியா தம்மை  
ஆகாபு காணுமாறு அவனிடம்  
சென்றார். அப்பொழுது சமாரியாவில்  
பஞ்சம் கடுமையாக இருந்தது.

3. அரண்மனைக்  
கண்காணிப்பாளன் ஒபதியாவை,  
ஆகாபு தன்னிடம் அழைத்தான்.  
ஒபதியா ஆண்டவருக்கு மிகவும்  
அஞ்சி நடந்தவர்.

4. ஆண்டவரின் இறைவாக்கினரை  
ஈசபேல் அழிக்க முயன்றபோது,  
அவர்களுள் மறு பேரைக் குகைக்கு  
ஐம்பதாக மறைத்து வைத்திருந்து,  
அவர்களுக்கு அப்பமும் தண்ணீரும்  
கொடுத்து வந்தார்.

5. ஆகாபு ஒபதியாவிடம், நாடெங்கும் சென்று எல்லா நீருற்றுகளையும், நீரோடைகளையும் பாடிப்போம். ஒருவேளை குதிரைகளுக்கும் கழுதைகளுக்கும் உயிர் வாழத் தேவையான புல்கிடைக்கலாம். நம்முடைய கால் நடைகளை இழக்க வேண்டியிராது என்றான்.

6. சுற்றிப்பார்ப்பதற்கென நாட்டைப் பிரித்துக் கொண்டபின் ஆகாபு ஒரு திசையை நோக்கிச் சென்றார்: ஒபதியா மறுதிசையை நோக்கிச் சென்றார்.

7. போகும் வழியில் ஒபதியா திடீரென எலியாவைச் சந்தித்தார். அவர் அவரை அடையாளம் கண்டு கொண்டு, தாழ்ந்து வணங்கி, நீர் என் தலைவர் எலியா தாமோ? என்றார்.



8. அவர், ஆம், நான்தான்! நீ உன் தலைவனிடம் சென்று, “எலியா வந்துள்ளார்” என்று சொல் என்றார்.

9. அப்பொழுது ஒபதியா, நான் என்ன பாவம் செய்தேன்? உம் அடியானாகிய என்னை ஆகாபு கொலை செய்யும்படி நீர் ஏன் அவனிடம் கையளிக்கிறீர்?

10. வாழும் உம் கடவுளாகிய ஆண்டவர் மேல் ஆணை! என் தலைவன் உம்மைத் தேடிப் பிடிக்கும்படி ஆளனுப்பாத நாடோ பேரரசோ இல்லை. எந்த நாடோ அரசோ “உம்மைக் காணவில்லை” என்று சொன்னால், “உம்மைக் காணவில்லை” என்று ஆணையிடச் செய்தான்.

11. ஆனால் நீரோ, “எலியா

வந்துள்ளார் “ என என் தலைவனிடம்  
சொல்லச் சொல்கீர்.

12. நான் உம்மைவிட்டு

அகன்றவுடன், ஆண்டவரின் ஆவி  
உம்மை எனக்குத் தெரியாமல் பக்கிக்  
கொண்டு போய்விடலாம். ஆகாபிடம்  
சென்று நான் தெரிவிக்கையில்,  
உம்மை அவன்

காணவில்லையெனில், என்னைக்  
கொன்று விடுவான். உம்

அடியானாகிய நான் இளமை முதல்  
ஆண்டவருக்கு அஞ்சி  
நடந்திருக்கின்றேன்.

13. ஆண்டவரின்

இறைவாக்கினரை ஈசபேல் அழிக்க  
முயன்றபோது, அவர்களில் மறு  
பேரைக் குகைக்கு ஜம்பதாக மறைத்து  
வைத்து, அவர்களுக்கு அப்பமும்

தண்ணீரும் கொடுத்து வந்தது பற்றி நீர் கேள்விப்படவில்லையா?

14. இப்படியிருக்க, நான் என் தலைவனிடம் சென்று, “எலியா வந்துள்ளார்” என்று சொல்லச் சொல்கிறீர். என்னை அவன் கொன்றுவிடுவான் என்றார்.

15. அப்பொழுது எலியா, நான் பணியும் படைகளின் ஆண்டவர் மேல் ஆணை! இன்று அவன் காணுமாறு அவன்முன் நிற்பேன் என்றார்.

16. ஒபதியா புறப்பட்டு ஆகாபைச் சந்தித்து இதைத் தெரிவித்தார். உடனே ஆகாபு எலியாவைச் சந்திக்கச் சென்றான்.

17. ஆகாபு எலியாவைக் கண்டதும், இஸ்ரவேலரிடையே

கலகமூட்டுகிறவன் நீதானே?  
என்றான்.

18. அதற்கு எலியா,  
இஸ்ரவேலரிடையே  
கலகமூட்டுகிறவன் நானல்ல: நீயும்  
உன் தந்தையின் வீட்டாரும்தான்.  
ஏனெனில் நீங்கள் ஆண்டவரின்  
கட்டளைகளைப் புறக்கணித்துப்  
பாகால் பின்னே செல்கிறீர்கள்!

19. இப்போதே ஆளனுப்பி  
இஸ்ரவேல் மக்கள் அனைவரையும்  
கர்மேல் மலையில் என்  
முன்னிலையில் ஒன்று திரட்டு.  
ஈசபேலின் பந்தியில் உணவருந்தும்  
பாகாலின் நாடற்றைம்பது  
பொய்வாக்கினரையும் அசேராவின்  
நாடறு பொய்வாக்கினரையும்  
கொண்டு வந்துசேர் என்றார்.

20. அவ்வாறே ஆகாபு இஸ்ரவேல்  
மக்கள் அனைவரையும் அழைத்தான்.  
பொய்வாக்கினரையும் கர்மேல்  
மலையில் ஒன்று திரண்டினான்.

21. எலியா, மக்கள் அனைவர்முன்  
சென்று, எத்தனை நாள்  
இருமனத்தோராய்த் தத்தளித்துக்  
கொண்டிருக்கக் போகிறீர்கள்?  
ஆண்டவர்தாம் கடவுள் என்றால்,  
அவரைப் பின்பற்றுங்கள்! பாகால்  
தான் என்றால், அவன் பின்னே  
செல்லுங்கள்!

22. அப்பொழுது எலியா  
மக்களிடம், ஆண்டவரின்  
திருவாக்கினருள் நான் ஒருவன்தான்  
எஞ்சியிருக்கிறேன்! பாகாலின்  
பொய்வாக்கினரோ நாமற்றைம்பது  
பேர் இருக்கின்றனர்.

23. இரண்டு காளைகளை  
எங்களிடம் கொண்டு வாருங்கள்.  
அவர்கள் ஒரு காளையைத்  
தேர்ந்தெடுத்து, அதைத் துண்டு  
துண்டாக வெட்டி, விறகின் மேல்  
வைக்கட்டும்: ஆனால் நெருப்பு  
வைக்கலாகாது. மற்றக் காளையை  
நான் தயார் செய்து விறகின் மேல்  
வைப்பேன்: நானும் நெருப்பு வைக்க  
மாட்டேன்.

24. நீங்கள் உங்கள் தெய்வத்தின்  
பெயரைச் சொல்லி அழையுங்கள்.  
நானோ ஆண்டவரின் பெயரைச்  
சொல்லி அழைப்பேன். அதற்கு  
நெருப்பு மூலம் பதிலளிக்கும்  
கடவுளே உண்மைக் கடவுள் என்றார்.  
மக்கள் அனைவரும் பதில்மொழியாக,  
நீர் சொல்வது சரியே என்றனர்.

25. பிறகு எலியா பாகாலின் பொய்வாக்கினரிடம், நீங்கள் அதிகம் பேராய் இருப்பதால் முதலில் நீங்கள் ஒரு காளையைத் தேர்ந்தெடுத்துத் தயார் செய்யுங்கள்: ஆனால் நெருப்பு மூட்டாதீர்கள் என்றார்.

26. அவ்வாறே அவர்கள் தங்களுக்குக் கொடுக்கப்பட்ட காளையைக் கொண்டு வந்து தயார் செய்த பின், காலை முதல் நண்பகல் வரை பாகாலின் பெயரைக் கூப்பிட்டு, பாகாலே! பதில் தாரும் என்று கத்தினார். ஆனால் எக்குரலும் கேட்கவில்லை: எப்பதிலும் வரவில்லை. எனவே அவர்கள் தாங்கள் கட்டிய பலிபீடத்தைச் சுற்றி ஆடலாயினர்.

27. நண்பகலாயிற்று. எலியா

அவர்களைக் கேலி செய்து, இன்னும்  
உரத்த குரலில் கத்துங்கள். அவன் ஒரு  
தெய்வம்! ஒரு வேளை அவன்  
ஆழ்ந்த சிந்தனையில் இருக்கலாம்!  
அல்லது ஒதுக்குப்புறம்  
போயிருக்கலாம்! அல்லது பயணம்  
செய்து கொண்டிருக்கலாம்! அவன்  
பங்கிக் கொண்டிருக்கலாம்: அவன்  
விழித்தெழ வேண்டியிருக்கும்!  
என்றார்.

28. எனவே அவர்கள் இன்னும்  
உரத்த குரலில் கத்தினர். தங்கள்  
வழக்கப்படி வாளினாலும்  
வேலினாலும், இரத்தம் கொட்டும்  
வரை, தங்களையே கீறிக் கிழித்துக்  
கொண்டார்கள்,

29. பிற்பகல் ஆய்ந்ற்று. அவர்கள்  
மாலைப் பலி செலுத்தும் நேரம்வரை



தொடர்ந்து உளறிக்  
கொண்டிருந்தார்கள். ஆயினும்  
எக்குரலும் கேட்கவில்லை. எப்பதிலும்  
வரவில்லை. கவனிப்பார்  
யாருமில்லை.

30. அப்போது எலியா எல்லா  
மக்களையும் நோக்கி, என் அருகில்  
வாருங்கள் என்றார். மக்கள்  
அனைவரும் அவர் அருகில் வந்தனர்.  
உடனே எலியா அங்கே இடிந்து  
கிடந்த ஆண்டவரது பலிபீடத்தைச்  
செப்பனிட்டார்.

31. “உன் பெயர் இஸ்ரவேல்”  
என்று ஆண்டவர் யாக்கோபுக்கு  
உரைத்திருந்ததன் பொருட்டு, அவர்  
வழிவந்த குலங்களின்  
எண்ணிக்கைப்படி எலியா பன்னிரு  
கற்களை எடுத்தார்.

32. அக்கற்களைக் கொண்டு  
ஆண்டவர் பெயாழில் ஒரு  
பலிபீடத்தைக் கட்டி, அப்பலி  
பீடத்தைச் சுற்றிலும் இரண்டு  
உழவுகால் அகலம் உள்ள  
வாய்க்காலை வெட்டினார்.

33. அதன்பின் விறகுக்  
கட்டைகளை அடுக்கி, காளையைத்  
துண்டு துண்டாக வெட்டி, அவற்றின்  
மேல் வைத்தார்.

34. நான்கு குடங்கள் நிறைய  
தண்ணீர் கொண்டு வந்து, எரிபலியின்  
மேலும் விறகுக் கட்டைகளின்மேலும்  
ஊற்றுங் கள் என்றார். அவர்  
இரண்டாம் முறையும் செய்யுங்கள் ,  
என்றார். அவர்கள் இரண்டாம்  
முறையும் அவ்வாறே செய்தனர்.  
அவர் மூன்றாம் முறையும்

செய்யுங்கள் என்றார். அவர்கள்  
மூன்றாம் முறையும் அப்படியே  
செய்தனர்.

35. எனவே தண்ணீர் பலிபீடத்தைச்  
சுற்றிலும் ஓடியது. மேலும்  
வாய்க்காலை அவர் தண்ணீரால்  
நிரப்பினார்.

36. மாலைப் பலி செலுத்தும்  
நேரமாயிற்று. இறைவாக்கினர் எலியா  
பலிபீடத்தின் அருகில் வந்து,  
ஆபிரகாம், ஈசாக்கு, இஸ்ரவேல்  
என்பவர்களின் கடவுளாகிய  
ஆண்டவரே! இஸ்ரவேலின் கடவுள்  
நீரே என்றும், இவற்றையெல்லாம்  
நான் உம் வாக்கின்படியே செய்தேன்  
என்றும் இன்று விளங்கச்  
செய்தருளும்.

37. நீரே கடவுளாகிய ஆண்டவர்

என்றும் நீரே இம்மக்களின் மனத்தை  
மீண்டும் மாற்றுவீர் என்றும்  
இம்மக்களின் மனத்தை மீண்டும்  
மாற்றுவீர் என்றும் இம்மக்கள்  
அறியும்படி எனக்குப் பதில் தாரும்!  
ஆண்டவரே எனக்குப் பதில் தாரும்!  
என்றார்.

38. உடனே ஆண்டவரின் நெருப்பு  
கீழே இறங்கி அந்த எரிபலியையும்,  
விறகுக் கட்டைகளையும்,  
கற்களையும், மணலையும் சுட்டெரித்து  
வாய்க்கால் நீரையும் வற்றச் செய்தது.

39. இதைக் கண்டவுடன் மக்கள்  
அனைவரும் முகங்குப்புற விழுந்து,  
¥ஆண்டவரே கடவுள்! ஆண்டவரே  
கடவுள்! என்றனர்.

40. அப்போது எலியா அவர்களை  
நோக்கி, நீங்கள் பாகாலின்

பொய்வாக்கினருள் எவனும்  
தப்பியோடாதபடி அவர்களைப்  
பிடியுங்கள் என்றார். மக்கள்  
அவர்களைப் பிடித்துக்கொடுக்க,  
எலியா அவர்களைக் கீசோன்  
ஓடைக்குக் கொண்டுபோய் அங்கே  
கொன்றார்.

41. பின்பு எலியா ஆகாபை  
நோக்கி, நீர் போய் உணவும் பானமும்  
அருந்துவீர். ஏனெனில்  
பெருமழையின் ஓசை கேட்கிறது  
என்றார்.

42. ஆகாபு உணவும் பானமும்  
அருந்தச் சென்றவுடன், எலியா  
கர்மேல் மலையின் உச்சிக்கு ஏறிச்  
சென்று. அங்கே தரையில்  
மண்டியிட்டுத் தம் முழங்கால்களுக்கு  
இடையே முகத்தைப்

புதைத்துக்கொண்டார்.

43. பின்பு அவர் தம் பணியாளனை நோக்கி, நீ போய்க் கடல் பக்கமாய்ப் பார் என்றார். அவன் போய்ப் பார்த்து, ஒன்றும் இல்லை என்றான். எலியா அவனை நோக்கி, ஏழுமுறை மீண்டும் சென்று பார் என்றார்.

44. ஏழாம் முறை அவன் சென்று பார்த்து இதோ, மனித உள்ளங்கையளவு சிறிய மேகம் ஒன்று கடலிலிருந்து எழும்பி மேலே வருகிறது என்றான். அப்போது எலியா அவனை நோக்கி, நீ போய் ஆகாபிடம், மழை தடுத்து நிறுத்தாதபடி தேரைப் பூட்டிப் போய்விடும்படி சொல் என்றார்.

45. இதற்கிடையில் வானம் இருண்டது: கார் மேகம் சூழ்ந்தது.

காற்று அடித்தது. பெரும் மழை  
பெய்தது. ஆகாபு தேரில் ஏறி  
இஸ்ரவேலுக்குச் சென்றான்.

46. அந்நேரத்தில் ஆண்டவரின்  
ஆற்றல் எலியாவின்மேல் வந்திறங்க,  
அவர் தம் இடையே வரிந்து கட்டிக்  
கொண்டு, இஸ்ரவேல்வரை ஆகாபுக்கு  
முன்னே ஓடினார்.

## அதிகாரம் 19.

1. எலியா செய்த அனைத்தையும்  
பொய்வாக்கினார் அனைவரையும்  
அவர் வாளினால் கொன்றதையும்  
ஆகாபு ஈசபேலுக்குத் தெரிவித்தான்.

2. எனவே ஈசபேல் எலியாவிடம்  
பது அனுப்பி, நீ அவர்களது உயிரைப்  
பறித்தது போல், நானும் நாளை

இந்நேரத்திற்குள் உன் உயிரைப்  
பறிக்காவிடில், தெய்வங்கள் எனக்குத்  
தண்டனை கொடுக்கட்டும் என்று  
சொல்லச் சொன்னாள்.

3. ஆகவே அவர் அச்சமுற்று, தம்  
உடயரைக் காத்துக் கொள்ளுமாறு  
தப்பி ஓடினார். யூதாவிலிருந்து  
பெயேர்செபாவை அடைந்ததும்  
அங்கே தம் பணியாளனை விட்டு  
விட்டு,

4. அவர் பாலை நிலத்தில் ஒரு நாள்  
முழுதும் பயணம் செய்தார். அங்கே  
ஒரு சூரைச் செடியின் அடியில்  
அமர்ந்து கொண்டு, தாம்  
சாகவேண்டுமெனப் பின்வருமாறு  
மன்றாடினார்: ஆண்டவரே, நான்  
வாழ்ந்தது போதும்: என் உயிரை  
எடுத்துக் கொள்ளும்: நான் என்



முதாதையரைவிட நல்லவன் அல்ல:

5. பின்னர் அச்சுரைச் செடியின்  
அடியில் அவர் படுத்துறங்கினார்.  
அப்போது வானபதர் அவரைத் தட்டி  
எழுப்பி, எழுந்து சாப்பிடு என்றார்.

6. அவர் கண் விழித்துப்  
பார்க்கையில், இதோ! தணலில் சுட்ட  
ஒரு அப்பமும் ஒரு குவளையில்  
தண்ணீரும் தம் தலைமாட்டில்  
இருக்கக் கண்டார். அவற்றை அவர்  
உண்டு பருகியபின் திரும்பவும்  
படுத்துக் கொண்டார்.

7. ஆண்டவரின் பதர் இரண்டாம்  
முறை வந்து, அவரைத் தட்டி எழுப்பி,  
எழுந்து சாப்பிடு: ஏனெனில் நீ நீண்ட  
பயணம் செய்ய வேண்டும் என்றார்.

8. அப்பொழுது அவர் எழுந்து  
உண்டு பருகினார். அவ்வுணவினால்

வலிமை அடைந்த அவர், நாற்பது பகலும் நாற்பது இரவும் நடந்து, ஒரேபு என்ற கடவுளின் மலையை அடைந்தார்.

9. அவர் அங்கிருந்த குகைக்கு வந்து, அதில் இரவைக் கழித்தார். அப்போது ஆண்டவரது வாக்கு அவருக்கு வந்தது. அவர் எலியா! நீ இங்கே என்ன செய்கிறாய்? என்று வினவினார்.

10. அதற்கு அவர், படைகளின் கடவுளாகிய ஆண்டவர் மீது நான் பேரார்வம் கொண்டவனாய் இருந்து வருகிறேன். ஆனால் இஸ்ரவேல் மக்கள் உமது உடன்படிக்கையை உதறிவிட்டனர். உம் பலிபீடங்களைத் தகர்த்து விட்டனர். உம் இறைவாக்கினரை வாளால்

கொன்றுவிட்டனர். நான் ஒருவன்  
மட்டுமே எஞ்சியிருக்க, என்  
உயிரையும் பறிக்கத் தேடுகின்றனர்  
என்றார்.

11. அப்போது ஆண்டவர்,  
வெளியே வா: மலைமேல் என்  
திருமுன் வந்து நில். இதோ!  
ஆண்டவராகிய நான் கடந்து  
செல்லவிருக்கிறேன் என்றார். உடனே  
ஆண்டவர் திருமுன் பெரும்  
சுழற்காற்று எழுந்து மலைகளைப்  
பிளந்து பாறைகளைச் சிதறடித்தது.  
ஆனால் ஆண்டவர் அந்தக் காற்றில்  
இல்லை. காற்றுக்குப் பின் நிலநடுக்கம்  
ஏற்பட்டது. நிலநடுக்கத்திலும்  
ஆண்டவர் இருக்கவில்லை.

12. நிலநடுக்கத்திற்குப் பின் தீ  
கிளம்பிற்று. தீயிலும் ஆண்டவர்

இருக்கவில்லை. தீக்குப்பின்  
அடக்கமான மெல்லிய ஒலி கேட்டது.

13. அதை எலியா கேட்டவுடன்  
போர்வையினால் தம் முகத்தை  
மூடிக்கொண்டு வெளியே வந்து  
குகையின் வாயிலில் நின்றார்.

அப்பொழுது, எலியா, நீ இங்கே  
என்ன செய்கிறாய்? என்று ஒரு குரல்  
கேட்டது.

14. அதற்கு அவர், படைகளின்  
கடவுளாகிய ஆண்டவர்மீது நான்  
பேரார்வம் கொண்டவனாய் இருந்து  
வருகிறேன். ஆனால் இஸ்ரவேல்  
மக்கள் உமது உடன்படிக்கையை  
உதறி விட்டனர்: உம் பலிபீடங்களைத்  
தகர்த்து விட்டனர். உம்  
இறைவாக்கினரை வாளால் கொன்று  
விட்டனர். நான் ஒருவன் மட்டுமே

எஞ்சியிருக்க, என் உயிரையும்  
பறிக்கத் தேடுகின்றனர் என்றார்.

15. அப்போது ஆண்டவர்  
அவரிடம், நீ வந்த வழியே திரும்பித்  
தமஸ்குப் பாலைநிலம் நோக்கிச் செல்.  
அவ்விடத்தை அடைந்தவுடன்  
அசாவேலைச் சிரியாவுக்கு  
மன்னனாகத் திரும்பொழிவு செய்.

16. நிம்சியின் மகன் ஏகூவை  
இஸ்ரவேலுக்கு அரசனாக  
திருப்பொழிவு செய். ஆபேல்  
மெகோலாவைச் சார்ந்த சாபாற்றின்  
மகன் எலிசாவை உனக்குப் பதிலாக  
இறைவாக்கினராக அருள்பொழிவு  
செய்.

17. அசாவேலின் வாளுக்குத்  
தப்பினவனை ஏகூ கொல்லட்டும்,  
ஏகூவின் வாளுக்குத் தப்பினவனை

எலிசா கொல்லட்டும்.

18. ஆயினும் பாகாலுக்கு  
மண்டியிடாமலும் அவனை முத்தி  
செய்யாதவர்களுமான ஏழாயிரம்  
பேரை மட்டும் நான் இஸ்ரவேலில்  
விட்டுவைப்பேன் என்றார்.

19. எலியா அங்கிருந்து சென்று,  
சாபாற்றின் மகன் எலிசாவைக்  
கண்டார். அப்பொழுது அவர் ஏர்  
பூட்டி உழுதுகொண்டிருந்தார்.  
அவருக்கு முன்னே பதினோர் ஏர்கள்  
இருந்தன. பன்னிரண்டாம் ஏரைத்  
தாமே ஓட்டிக் கொண்டிருந்தார்.  
எலியா அவரிடம் சென்று, தம்  
மேலாடையை அவர் மீது பக்கிப்  
போட்டார்.

20. எலிசா அவரைக் கடந்து  
செல்கையில் ஏர் மாடுகளை

விட்டுவிட்டு எலியாவிடம் ஓடிவந்து,  
நான் என் தாய் தந்தையிடம்  
விடைபெற்று வர அனுமதி தாரும்.  
அதன்பின் உம்மைப் பின்செல்வேன்  
என்றார். அதற்கு அவர், சென்று வா,  
உனக்கு நான் செய்ய வேண்டியதைச்  
செய்துவிட்டேன்! என்றார்.

21. எலிசா எலியாவை விட்டுத்  
திரும்பி வந்து, ஏர் மாடுகளைப்  
பிடித்து, அடித்துத் தாம் உழுத  
கலப்பைக்கு நெருப்பு மூட்டி,  
அம்மாட்டு இறைச்சியைச் சமைத்து,  
மக்களுக்குப் பரிமாற அவர்களும்  
அதை உண்டனர். பின்பு அவர்  
புறப்பட்டுப் போய் எலியாவைப்  
பின்பற்றி அவருக்குப் பணிவிடை  
செய்யலானார்.

## அதிகாரம் 20.

1. சிரியாவின் மன்னன் பெனதாது தன் படை முழுவதையும் திரட்டிக்கொண்டு, முப்பத்திரண்டு மன்னர்களோடு சேர்ந்து, குதிரைகளோடும் தேர்களோடும் சமாரியாவை முற்றுகையிட்டுத் தாக்கினான்.

2. அப்போது நகருக்குள் இருந்த இஸ்ரவேலின் அரசனான ஆகாபிடம் பதனுப்பி, பெனதாது கூறுவது இதுவே:

3. உன் வெள்ளியும் பொன்னும் என்னுடையவை. உன் மனைவியரிலும் புதல்வியரிலும் சிறந்தவர் என் உடைமை ஆவர் என்று சொல்லச் சொன்னான்.



4. இஸ்ரவேலின் அரசன், மன்னரே!  
என் தலைவரே! உமது  
வார்த்தையின்படி அடியேனும் என்  
உடைமைகள் யாவும்  
உம்முடையவையே என்று  
பதிலளித்தான்.

5. அத்பதர்கள் மீண்டும் வந்து,  
பெனதாது கூறுவது இதுவே: “உன்  
வெள்ளியையும் பொன்னையும் உன்  
மனைவியரையும் புதல்வியரையும்  
என்னிடம் அளித்துவிடு” என்று நான்  
முன்பே உனக்குச் சொல்லி  
அனுப்பினேன்.

6. அவ்வாறே நாளை இந்நேரம்  
என் அலுவலரை உன்னிடம்  
அனுப்புவேன். அவர்கள் உன்  
அரண்மனையையும் உன்  
அதிகாரிகளின் மாளிகைகளையும்

சோதித்து உன் பார்வையில்  
விலைமதிப்புள்ள அனைத்தையும்  
கைப்பற்றி எடுத்துச் செல்வார்கள்  
என்று சொன்னார்கள்.

7. அப்போது இஸ்ரவேலின் அரசன்  
நாட்டின் பெரியோர்களை எல்லாம்  
அழைத்து, இவன் நமக்கு எதிராய்ச்  
சூழ்ச்சி செய்யும் விதத்தைத் தெரிந்து  
கொள்ளுங்கள். பாருங்கள்! இவன்  
என் மனைவியரையும் மைந்தரையும்  
என் வெள்ளியையும் பொன்னையும்  
கேட்டான். அவற்றைக் கொடுக்க நான்  
மறுக்கவில்லையே! என்று கூறினான்.

8. அப்போது பெரியோர்  
அனைவருமே அவனை நோக்கி, நீர்  
அவனுக்குச் செவி கொடுக்கவோ  
இணங்கவோ வேண்டாம் என்றனர்.

9. அவன் பெனதாதின் பதரை

நோக்கி, நீங்கள் அரசராகிய என்  
தலைவரிடம் சென்று, “நீர் உம்  
அடியவனாகிய என்னிடம் முதல்  
முறை சொல்லியனுப்பியவாறு நான்  
யாவற்றையும் செய்து தருவேன்.  
ஆனால் இம்முறை நீர் கேட்பவற்றை  
என்னால் தர முடியாது” என்று  
தெரிவியுங்கள் என்றான். அத்பதரும்  
திரும்பிச் சென்று இப்பதிலை  
அவனுக்குத் தெரிவித்தனர்.

10. பெனதாது மீண்டும்,  
எனக்கடியில் உள்ள மக்கள்  
ஒவ்வொருவரும் கைக்கு ஒரு பிடி  
சமாரியாவின் புழுதியை அள்ளாமல்  
போனால், என் தெய்வங்கள் எனக்குத்  
தகுந்த தண்டனை கொடுக்கட்டும்!  
என்று சொல்லி அனுப்பினான்.

11. அதற்கு இஸ்ரவேலின் அரசன்

மறுமொழியாக, போர்க் கவசம்  
அணிந்தவுடன் போரில் வென்றவன்  
போல் பிதற்றக்கூடாது என்று  
அவனிடம் சொல் என்று  
பதிலளித்தான்.

12. மறுமொழி வந்து சேர்ந்த  
நேரத்தில் பெனதாது மற்ற  
மன்னர்களோடு மது  
அருந்திக்கொண்டிருந்தான். அதைக்  
கேட்டு அவன் தம் அலுவலரை  
நோக்கி, போரிடத் தயாராகுங்கள்  
என்றான். அவர்களும் நகருக்கு  
எதிராகப் போரிடத் தயாராயினர்.

13. அப்பொழுது ஓர்  
இறைவாக்கினர் இஸ்ரவேலின் அரசன்  
ஆகாபை அனுகி, ஆண்டவர்  
இவ்வாறு கூறுகின்றார்: இந்தப் பெரும்  
படை முழுவதையும் பார்த்தாயா?

நானே உன் ஆண்டவர் என்று நீ  
உணரும்படி, இதோ இன்று அதை  
உன் கையில் ஒப்புவிக்கிறேன்  
என்றார்.

14. ஆகாபு அவரைப் பார்த்து, யார்  
மூலம் இது நடைபெறும்? என்று  
வினவ அவர் ஆண்டவர் இவ்வாறு  
கூறுகிறார்: மாநிலத் தலைவர்களின்  
இளம் வீரர்கள் மூலம் என்றார்.  
மறுபடியும் அவன் போரை யார்  
தொடங்க வேண்டும்? என்று கேட்க,  
அவர் நீ தான்? என்றார்.

15. மாநிலத் தலைவர்களின் இளம்  
வீரர்களைக் கூட்டிச் சேர்க்க, அவர்கள்  
இருமற்று முப்பத்திரண்டு பேர்  
இருந்தனர். பின்பு இஸ்ரவேல் மக்கள்  
அனைவரையும் கூட்டிச் சேர்க்க  
அவர்கள் ஏழாயிரம் பேர் இருந்தனர்.

16. இவர்கள் நண்பகல்  
வேளையில் வெளியே புறப்படனர்.  
பெனதாதும் அவனுக்குத் துணையாக  
வந்த ஏனைய முப்பத்திரண்டு  
மன்னர்களும் பாசறையில்  
குடிவெறியில் இருந்தனர்.

17. மாநிலத் தலைவர்களின் இளம்  
வீரர்கள் முதலில் வெளியே வந்தனர்.  
பெனதாது அவர்கள் யாரென்று  
பார்த்து வர ஆள்களை அனுப்ப,  
அவர்கள் சமாரியாவிலிருந்து  
வந்தவர்கள் என்று அவனுக்கு  
அவர்கள் அறிவித்தனர்.

18. அப்போது மன்னன், அவர்கள்  
சமாதான நோக்கில் வந்திருந்தாலும்,  
போரிடும் நோக்கில் வந்திருந்தாலும்,  
அவர்களை உயிரோடு பிடியுங்கள்  
என்றான்.

19. மாநிலத் தலைவர்களின் இளம் வீரர்களும் அவர்கள் பின்வந்த படையினரும் நகரை விட்டு வெளியே வந்ததும்,

20. ஒவ்வொருவரும் தங்களுக்கு எதிர்ப்பட்டவர்களை வெட்டி

வீழ்த்தினர். சிரியர் புறமுதுகு காட்டி

ஓட, இஸ்ரவேலர் அவர்களைத்

துரத்திச் சென்றனர். சிரியாவின்

மன்னன் பெனதாது குதிரைமீது ஏறிக்

குதிரை வீரரோடு தப்பியோடினான்.

21. இஸ்ரவேலரின் அரசன் துரத்திச்

சென்று குதிரைகளையும் தேர்களையும்

கைப்பற்றி, பரைக் கொன்று

குவித்தான்.

22. பின்பு இறைவாக்கினர்

இஸ்ரவேலின் அரசனிடம் வந்து,

அவனை நோக்கி, நீ போய் உன்

படைவலிமையை மிகுதியாக்கிக்  
கொள். அடுத்த இளவேனிற் காலத்தில்  
சிரியாவின் மன்னன் மீண்டும்  
உன்னோடு போரிட வருவான்.  
அதற்குள் நீ செய்ய வேண்டியதைப்  
பற்றிச் சிந்தித்துப்பார்! என்றார்.

23. மேலும் சிரியாவின்  
மன்னனுடைய அலுவலர் அவனிடம்  
கூறியது: இஸ்ரவேலரின் கடவுள்  
மலைகளின் கடவுள். எனவே,  
அவர்கள் நம்மை விட வலிமை  
மிகுந்தவராயிருந்தனர். ஒருவேளை  
நாம் அவர்களோடு சமவெளியில்  
போரிட்டோமானால், அவர்களை விட  
நாமே வலிமை  
மிகுந்தவராயிருப்போம்.

24. இதற்கு ஏற்ற வழியாதெனில்  
மன்னர்களைப் படைத்



தலைமையினின்று நீக்கவிட்டு  
அவர்களுக்குப் பதிலாகப்  
படைத்தலைவர்களை நீர் நியமிக்க  
வேண்டும்.

25. நீர் இழந்து விட்ட படைக்குச்  
சமமான படையை மறுபடியும்  
திரட்டிக் கொள்ளும். குதிரைக்கு  
குதிரை, தேருக்குத் தேர், அதே  
அளவில் திரட்டிக் கொள்ளும்.  
சமவெளியில் அவர்களோடு  
போரிட்டால், நாமே அவர்களை விட  
வலிமை மிக்கவராயிருப்போம்  
என்பது உறுதி என்றனர். அவனும்  
அவர்களது பேச்சை நம்பி அவ்வாறே  
செய்தான்.

26. இளவேனிற் காலம் வந்ததும்  
பெனதாது சிரியரைத் திரட்டிக்  
கொண்டு இஸ்ரவேலரோடு போரிட

அபேக்குக்கு வந்தான்.

27. இஸ்ரவேல் மக்கள்  
ஒன்றுதிரண்டு, வேண்டிய உணவோடு  
அவர்களுக்கு எதிராய்ப் புறப்பட்டுச்  
சென்று பளையம் இறங்கினர்.

அவர்களுக்குமுன் இவர்கள் இரு  
சிறிய ஆட்டு மந்தைகளைப் போல்  
காணப்பட்டனர். சிரியரோ அங்குள்ள  
பகுதியையே நிரப்பி விட்டனர்.

28. அப்போது கடவுளின் அடியார்  
ஒருவர் இஸ்ரவேலின் அரசனை  
அணுகி, அவனிடம், ஆண்டவர்  
இவ்வாறு கூறுகிறார்: சிரியர்,  
“ஆண்டவர் மலைகளின் கடவுள்தான்:  
பள்ளத்தாக்குகளின் கடவுள் அல்லர்”.  
என்று நினைக்கின்றனர். எனவே  
இந்தப் பெரும் படை முழுவதையும்  
உன் கையில் ஒப்புவிப்பேன். நானே

ஆண்டவர் என்று நீ  
அறிந்துகொள்வாய் என்று கூறினார்.

29. ஏழு நாள்சொகாகப் படைகள்  
நேருக்கு நேர் பாளையம் இறங்கி  
இருந்தன. ஏழாம் நாளன்று போர்  
தொடங்கியது. இஸ்ரயேல் மக்கள்  
ஒரே நாளில் சிரியரது காலாள்  
படையில் இலட்சம் பேரை வெட்டி  
வீழ்த்தினர்.

30. எஞ்சியவர் அபேக்குக்குள்  
தப்பி ஓடினர். அங்கே மீதியிருந்த  
இருபத்தேழாயிரம் பேர் மீது மதில்  
இடிந்து விழுந்தது. பெனதாது தப்பி  
ஓடி நகருக்குள் ஓர் உள்ளறையில்  
ஒளிந்து கொண்டான்.

31. அப்போது அவன் பணியாளர்  
வந்து அவனை நோக்கி, இஸ்ரயேல்  
குல அரசர்கள் இரக்கத்தின் மன்னர்கள்

என்று கேள்விப்பட்டிருக்கிறோம்.  
எனவே நாம் சாக்குத் துணியை  
இடுப்பிலும், கயிற்றைத் தலையிலும்  
கட்டிக்கொண்டு இஸ்ரவேலின்  
அரசனிடம் போவோம். ஒருவேளை  
அவர் உமக்காகிலும் உயிர்ப் பிச்சை  
அளிக்கலாம் என்று சொன்னார்கள்.

32. அவ்விதமே அவர்கள் சாக்குத்  
துணியை இடுப்பிலும் கயிற்றைத்  
தலையிலும் கட்டிக்கொண்டு  
இஸ்ரவேல் அரசனிடம் வந்தனர்.  
அவர்கள் அரசனிடம், உம் பணியாளர்  
பெனதாது, “எனக்கு உயிர்ப்பிச்சை  
தாரும்” என்று உம்மிடம்  
மன்றாடுகிறார் என்று கூறினர். அதற்கு  
அரசன், அவர் என் சகோதரர்: அவர்  
இன்னும் உயிரோடு இருக்கின்றாரா?  
என்றார்.

33. அந்த ஆள்கள் இச்சொற்களை  
நல்லதோர் அடையாளமாக  
எடுத்துக்கொண்டு, அவன்  
சொற்களிலேயே உடனடியாக ஆம் ,  
உம் சகோதரர் பெனதாது  
உயிரோடிருக்கின்றார் என்று  
பதிலளித்தனர். அப்போது அவன்,  
நீங்கள் போய் அவரை அழைத்து  
வாருங்கள் என்றான். பெனதாது  
அவனிடம் வந்ததும் ஆகாபு  
அவனைத் தேரில் ஏற்றிக்கொண்டான்.

34. அப்போது பெனதாது  
அவனைப் பார்த்து, என் தந்தை உம்  
தந்தையிடமிருந்து கைப்பற்றிய  
நகர்களை நான் திருப்பிக்கொடுத்து  
விடுகிறேன். என் தந்தை சமாரியாவில்  
செய்தது போல், நீரும் தமஸ்குவில்  
கடைவீதிகளை

அமைத்துக்கொள்ளும். இதற்கான உடன்படிக்கை செய்து கொண்டபின், உம்மை நான் அனுப்பி வைப்பேன் என்றான். அப்படியே ஆகாபு அவனோடு உடன்படிக்கை செய்து கொண்ட பின், அவனை அனுப்பிவைத்தான்.

35. இறைவாக்கினர் குழுவைச் சார்ந்த ஒருவர் ஆண்டவரின் வாக்கிற்கிணங்க தம் தோழன் ஒருவனை நோக்கி, என்னை அடி என்றார்.

36. அவனோ அவரை அடிக்க மறுத்துவிட்டான். அவர் அவனைப் பார்த்து, நீ ஆண்டவரின் கட்டளைக்குக் கீழ்ப்படியாமல் போனதால், நீ என்னைவிட்டு அகன்றவுடன் ஒரு சிங்கம் உன்னை

அடித்துக் கொல்லும் என்றார்.

அவ்வாறே அவன் அவரை விட்டுச் செல்கையில் ஒரு சிங்கம் அவனைக் கண்டு அடித்துக் கொன்றது.

37. அதன் பிறகு அவர் வேறொருவனை நோக்கி, என்னை அடி என்றார். அம்மனிதனோ அவரைக் காயமுற அடித்தான்.

38. அவ்விறைவாக்கினர் அங்கிருந்து சென்று தம் கண்ணைக் கட்டிக்கொண்டு, மாறுவேடத்தில் அரசனுக்காக வழியில் காத்திருந்தார்.

39. அவ்வழியே அரசன் வந்தபோது அவர் அரசனை அழைத்து, உம் அடியான் போர்க்களத்தினுள் நுழைந்தபோது ஒருவன் திரும்பி என்னிடம் ஓர் ஆளைக் கொண்டு வந்து,

“இம்மனிதனைக் காவல் செய். அவன் தப்பி ஓடினால், அவன் உயிருக்கு ஈடாக உன் உயிரையோ நாற்பது கிலோ நிறையுள்ள வெள்ளியையோ கொடுக்க வேண்டும்” என்றான்.

40. உம் அடியான் இங்குமங்கும் வேலையாய் இருந்தபோது, அவனைக் காணவில்லை என்றார். இஸ்ரவேலின் அரசன் அவரைப் பார்த்து உன் தீர்ப்பை நீயே உனக்கு அளித்துவிட்டாய் என்றான்.

41. உடனே அவர் தமது கண்கட்டை அவிழ்த்துக் கொள்ளவே, இஸ்ரவேலின் அரசன் அவர் இறைவாக்கினருள் ஒருவர் என்று அறிந்து கொண்டான்.

42. அப்போது இறைவாக்கினர் அரசனை நோக்கி, ஆண்டவர்



இவ்வாறு கூறுகிறார்: சாவுக்குக் குறிக்கப்பட்டவனை நீ உன் கையிலிருந்து தப்பிப் போகும்படி செய்ததால், அவன் உயிருக்குப் பதிலாக உன் உயிரையும் அவன் மக்களுக்கு ஈடாக உன் மக்களையும் எடுத்துக் கொள்வேன் என்றார்.

43. இஸ்ரவேலின் அரசனோ ஆத்திரமும் கோபமும் கொண்டவனாய் அரண்மனையை நோக்கிப் புறப்பட்டுச் சமாரியாவுக்குச் சென்றான்.

## அதிகாரம் 21.

1. இவற்றுக்குப் பின் நிகழ்ந்ததாவது: இஸ்ரவேலனாகிய நாபோத்துக்கு இஸ்ரவேலில், சமாரிய

அரசன் ஆகாபின் அரண்மனை  
அருகில், ஒரு திராட்சைத் தோட்டம்  
இருந்தது.

2. ஆகாபு நாபோத்திடம், உன்  
திராட்சைத் தோட்டம் என்  
அரண்மனை அருகிலிருப்பதால், நான்  
அதைக் காய்கறித் தோட்டம்  
ஆக்கும்படி என்னிடம் கொடுத்து  
விடு. அதற்குப் பதிலாய் அதைவிட  
நல்ல திராட்சைத் தோட்டத்தை  
உனக்குத் தருவேன். உனக்கு  
விருப்பமானால், அதன் விலையை  
வெள்ளியாகத் தருகிறேன் என்றான்.

3. அதற்கு நாபோத்து ஆகாபிடம்,  
என் மூதாதையரின் உரிமைச் சொத்தை  
நான் உமக்குக் கொடாதவாறு  
ஆண்டவர் என்னைக் காப்பாராக!  
என்றான்.

4. என் மூதாதையரின் உரிமைச் சொத்தை உமக்குக் கொடுக்க மாட்டேன் என்று இஸ்ரவேலனாகிய நாபோத்து தன்னிடம் சொன்ன வார்த்தைகளை முன்னிட்டு, ஆகாபு ஆத்திரத்துடனும் கோபத்துடனும் தன் அரண்மனைக்கு வந்தான்: முகத்தைத் திருப்பிக் கொண்டு தன் கட்டிலில் படுத்துக்கிடந்தான்: உணவருந்த மறுத்துவிட்டான்.

5. அப்போது அவனுடைய மனைவி ஈசபேல் அவனிடம் வந்து, நீர் ஏன் மனம் சோர்ந்திருக்கிறீர்? ஏன் உணவருந்தவில்லை? என்று அவனைக் கேட்டாள்.

6. அதற்கு அவன் அவளிடம், நான் இஸ்ரவேலனாகிய நாபோத்திடம் பேசினேன். “உன் திராட்சைத்

தோட்டத்தை அதற்கான வெள்ளிக்கு  
எனக்குக் கொடுத்து விடு. உனக்கு  
விருப்பமானால், அதற்குப் பதிலாக  
வேறு திராட்சைத் தோட்டத்தைத்  
தருவேன்“ என்றேன். அதற்கு அவன்  
“என் திராட்சைத் தோட்டத்தை  
உமக்குத் தர மாட்டேன்“ என்று  
சொல்லிவிட்டான் என்றான்.

7. அப்போது அவன் மனைவி  
ஈசபேல் அவனை நோக்கி,  
இஸ்ரவேலின் அரசராகிய நீர்  
இப்படியா நடந்துகொள்வது?  
எழுந்திருந்து உணவருந்தி  
மனமகிழ்வாய் இரும்.

இஸ்ரவேலனாகிய நாபோத்தின்  
திராட்சைத் தோட்டத்தை நானே  
உம்மிடம் ஒப்படைக்கிறேன் என்றான்.

8. எனவே அவன் ஆகாபின்

பெயரால் மடல்கள் எழுதி, அவற்றில் அவனது முத்திரையைப் பொறித்து, அம்மடல்களை நாபோத்துடன் நகரில் குடியிருந்த பெரியோருக்கும் உயர்குடி மக்களுக்கும் அனுப்பினாள்.

9. அம்மடல்களில் அவள், நீங்கள் ஒரு நோன்பு அறிவித்து நாபோத்தை மக்கள் முன்னிலையில் அமரச் செய்யுங்கள்.

10. அவனுக்கு எதிராய் இழி மனிதர் இருவரை ஏவி விட்டு, “நீ கடவுளையும் அரசரையும் பழித்துரைத்தாய்” என்று அவன் மீது குற்றம் சாட்டச்செய்யுங்கள். பின்னர் அவனை வெளியே கொண்டு போய்க் கல்லால் எறிந்து கொன்றுபோடுங்கள் என்று எழுதியிருந்தாள்.

11. நாபோத்துடன் அந்நகரில்

குடியிருந்த பெரியோரும் உயர்குடி  
மக்களும் ஈசபேல் தமக்கு அனுப்பிய  
மடல்களில் எழுதி இருந்தவாறே  
செய்தனர்.

12. அவர்கள் ஒரு நோன்பு  
அறிவித்து, நாபோத்தை மக்கள்  
முன்னிலையில் அமர்த்தினர்.

13. அப்பொழுது அந்த இழி  
மனிதர் இருவரும் வந்து  
நாபோத்துக்கு எதிரே உட்கார்ந்தனர்.  
அந்த இழி மனிதர் மக்களைப் பார்த்து,  
நாபோத்து கடவுளையும் அரசரையும்  
பழித்துரைத்தான் என்று அவன் மீது  
குற்றம் சாட்டினர். எனவே, அவர்கள்  
அவனை நகருக்கு வெளியே  
கொண்டு போய்க் கல்லால் எறிந்து  
கொன்றனர்.

14. பிறகு அவர்கள் நாபோத்து

கல்லால் எறியுண்டு மடிந்தான் என்று  
ஈசபேலுக்குச் செய்தி அனுப்பினர்.

15. நாபோத்து கல்லால் எறியுண்டு  
மடிந்ததை ஈசபேல் கேட்டவுடன்  
அவள் ஆகாபை நோக்கி, நீர் எழுந்து  
சென்று இஸ்ரவேலனாகிய நாபோத்து  
உமக்கு விற்க மறுத்த அதே  
திராட்சைத் தோட்டத்தைச்  
சொந்தமாக்கிக் கொள்ளும்: நாபோத்து  
உயிரோடில்லை: அவன் இறந்து  
போனான் என்றாள்.

16. நாபோத்து இறந்துபோனதை  
ஆகாபு கேட்டு, இஸ்ரவேலனாகிய  
நாபோத்தின் திராட்சைத் தோட்டத்தை  
உடைமையாக்கிக் கொள்ளப்  
புறப்பட்டுப் போனான்.

17. அந்நேரத்தில் திஸ்பேயரான  
எலியாவுக்கு ஆண்டவர்

உரைத்தவாக்கு:

18. நீ புறப்பட்டு,

சமாரியவிலிருந்து ஆட்சிசெய்யும்  
இஸ்ரவேலின் அரசன் ஆகாபைப்  
போய்ப் பார். அவன் நாபோத்தின்  
திராட்சைத் தோட்டத்தைத் தன்  
உடைமையாக்கிக் கொள்ள அங்குப்  
போயிருக்கிறான்.

19. நீ அவனிடம் சொல்ல

வேண்டியது: ஆண்டவர் இவ்வாறு

கூறுகிறார்: நீ கொலை செய்து,

கொள்ளையடித்திருக்கிறாய்

இல்லையா? எனவே, நீ அவனிடம்

சொல்ல வேண்டியது. ஆண்டவர்

இவ்வாறு கூறுகிறார்: நாய்கள்

நாபோத்தின் இரத்தத்தை நக்கிய அதே

இடத்தில் அவை உனது

இரத்தத்தையும் நக்கும்.



20. அப்போது ஆகாபு எலியாவை நோக்கி, என் எதிரியே! என்னைக் கண்டுபிடித்து விட்டாயா? என்று கேட்டான். அதற்கு அவர் ஆம், நான் கண்டுபிடித்துவிட்டேன். ஆண்டவர் பார்வையில் தீயதெனப்பட்டதைச் செய்யும் அளவுக்கு உன்னையே விற்றுவிட்டாய்.

21. இதோ! நான் உனக்குத் தீங்கு வரச் செய்வேன். உனது வழிமரபை ஒழித்து விடுவேன். உரிமை மக்களாகினும், அடிமைகளாயினும், இஸ்ரவேல் ஆண்மக்களை ஆகாபிடமிருந்து வெட்டி எறிவேன்.

22. நெபாற்றின் மகன் எரொபவாமின் குடும்பத்திற்குச் செய்ததுபோல, உன் குடும்பத்திற்கும் செய்வேன். ஏனெனில் நீ

இஸ்ரவேலைப் பாவத்திற்கு  
உள்ளாக்கி எனக்குப் பெருஞ்சினம்  
மூட்டினாய்.

23. மேலும் ஈசபேலைக் குறித்து  
ஆண்டவர் சொல்வது: இஸ்ரவேலின்  
மதிலருகே நாய்கள் ஈசபேலைத்  
தின்னும்.

24. ஆகாபைச் சார்ந்தவர்கள்  
இரையாவர்: நகர்ப்புறத்தே இறந்தால்,  
வானத்துப் பறவைகளுக்கு  
இரையாவர் என்றார்.

25. ஆண்டவர் பார்வையில்  
தீயதெனப் பட்டதைச்  
செய்யுமளவுக்குத் தன்னையே  
விற்றவிட்ட ஆகாபைப்போல்  
கெட்டவன் எவனும் இருந்ததில்லை.  
ஏனெனில் அவனுடைய மனைவி  
ஈசபேல் அவனைத் பண்டிவிட்டாள்.

26. மேலும், இஸ்ரவேல் மக்கள் முன்னிலையிலிருந்து ஆண்டவர் விரட்டியடித்த எமோரியர் செய்து கொண்ட சிலைகளை எல்லாம் வழிபடும் அளவுக்கு அவன் மிகவும் இழிவாக நடந்து கொண்டான்.

27. அச்சொற்களை ஆகாபு கேட்டவுடன் ஆடைகளைக் கிழித்துக் கொண்டு வெற்றுடல்மீது சாக்கு உடை உடுத்தி, நோன்பு காத்துச் சாக்குத் துணிமீது படுத்தான்: பணிவோடு நடந்துகொண்டான்.

28. அப்பொழுது திஸ்பேயரான எலியாவுக்கு ஆண்டவர் உரைத்த வாக்கு:

29. என் திருமுன் ஆகாபு தன்னைத் தாழ்த்திக் கொண்டதைத் கண்டாயன்றோ? அவன் என் திருமுன்

தன்னைத் தாழ்த்திக்கொண்டதால் நான்  
அவன் வாழ்நாளின்போது தீமை வரச்  
செய்யாமல், அவனுடைய மகனது  
வாழ்நாளின்போது அவனுடைய  
குடும்பத்தாரின் மேல் தீமை  
விழச்செய்வேன்.

## அதிகாரம் 22.

1. மூன்று ஆண்டுகளாகச்  
சிரியாவுக்கும்  
இஸ்ரவேலுக்குமிடையே போர்  
எதுவும் நடக்கவில்லை.
2. ஆனால் மூன்றாம் ஆண்டில்  
யூதாவின் அரசன் யோசபாத்து  
இஸ்ரவேலின் அரசனான ஆகாபைக்  
காண வந்தான்.
3. இஸ்ரவேலின் அரசன் தன்

அலுவலரை நோக்கி, இராமோத்து-  
கிலயாது நமக்குரியது என்று  
அறியீர்களோ? ஆயினும் அதைச்  
சிரியாவின் மன்னனிடமிருந்து  
கைப்பற்றுவதற்கு ஏதும் நாம்  
செய்யாதிருக்கிறோமே? என்று  
கூறியிருந்தான்.

4. எனவே அவன் யோசபாத்திடம்,  
இராமோத்து-கிலாயாதோடு போரிட  
என்னுடன் வருகின்றீரா? என்று  
கேட்டான். அதற்கு யோசபாத்து  
இஸ்ரவேலின் அரசனை நோக்கி,  
உம்மைப் போலவே நானும் தயார்:  
உம் மக்களைப் போலவே என்  
மக்களும்: உம் குதிரைகளைப்  
போலவே என் குதிரைகளும்  
என்றான்.

5. யோசபாத்து மீண்டும்

இஸ்ரவேலின் அரசனை நோக்கி,  
ஆண்டவரின் வாக்கு யாது என்று  
இன்று நீர் கேட்டறிய வேண்டும்  
என்றான்.

6. அப்பொழுது இஸ்ரவேலின்  
அரசன் ஏறக்குறைய நாடூறு  
பொய்வாக்கினரைக் கூட்டி  
வரச்செய்து அவர்களை நோக்கி, நான்  
இராமோத்து-கிலயாதின் மீது  
போரிடப் போகலாமா? கூடாதா?  
என்று கேட்டான். அதற்கு அவர்கள்,  
போகலாம். அரசராகிய உம் கைகளில்  
ஆண்டவர் அதனை ஒப்புவிப்பார்  
என்றனர்.

7. பின்பு யோசபாத்து,  
ஆண்டவரின் திருவாக்கினருள்,  
ஒருவரேனும் இங்கில்லையா?  
அவரிடமும் இதுபற்றி நாம்

கேட்டறியலாமே? என்றான்.

8. அப்போது இஸ்ரவேலின் அரசன் யோசபாத்தை நோக்கி, இம்லாவின் மகன் மீக்காயா என்னும் ஒருவன் இருக்கிறான். அவன்மூலம் ஆண்டவரைக் கேட்டறிந்து கொள்ளலாம். ஆனால் அவனை நான் வெறுக்கிறேன். ஏனெனில் அவன் நல்லதையன்று, தீங்கானதையே எனக்கு இறைவாக்காய் உரைக்கிறான் என்றான். அதற்கு யோசபாத்து, அரசே! நீர் அப்படிச் சொல்ல வேண்டாம் என்றான்.

9. அப்பொழுது இஸ்ரவேலின் அரசன் ஓர் அண்ணகனைக் கூப்பிட்டு, இம்லாவின் மகன் மீக்காயாவை விரைவில் அழைத்து வா என்றான்.

10. இஸ்ரவேலின் அரசனும்,

யூதாவின் அரசன் யோசபாத்தும்  
சமாரியாவின் வாயில் மண்டபத்தில்  
அரசு உடை பூண்டு தம்தம்  
அரியணையில் வீற்றிருந்தனர்.  
எல்லாப் பொய்வாக்கினரும்  
அவர்களுக்கு முன்பாக  
வாக்குரைத்துக் கொண்டிருந்தனர்.

11. கெனானாவின் மகன்  
செதேக்கியா இரும்புக் கொம்புகளைச்  
செய்து, “இவற்றால் நீர் சிரியரைக்  
குத்தி அவர்களை அழித்துவிடுவீர்,”  
என்று ஆண்டவர் கூறுகின்றார்  
என்றான்.

12. அவ்வாறே மற்றெல்லாப்  
பொய்வாக்கினரும்  
வாக்குரைத்துப் கொண்டிருந்தனர்:  
இராமோத்து-கிலயாதைத் தாக்குவீர்:  
வெற்றி கொள்வீர். ஏனெனில்



அரசராகிய உம் கைகளில் ஆண்டவர்  
அதனை ஒப்புவிப்பார் என்றனர்.

13. மீக்காயாவை அழைக்கச்  
சென்ற பதன் அவரிடம், இதோ!  
இறைவாக்கினர் அனைவரும் ஒரே  
வாய்ப்பட அரசருக்கு உகந்ததாகவே  
இறைவாக்குரைத்துக்  
கொண்டிருக்கின்றனர். உம் வாக்கு  
அவர்களது வாக்கைப் போல்  
இருக்கட்டும். அரசருக்கு  
உகந்ததாகவே பேசும்! என்றான்.

14. அதற்கு மீக்காயா, ஆண்டவர்  
மேல் ஆணை! ஆண்டவர் என்னிடம்  
சொல்வதையே நான் உரைப்பேன்  
என்றார்.

15. அவர் அரசன் முன் வந்து நிற்க,  
அவன் அவரை நோக்கி மீக்காயா!  
நாங்கள் இராமோத்து-கிலயாதினமீது

போரிடப் போகலாமா? கூடாதா?  
என்று கேட்டான். அதற்கு அவர்,  
போகலாம்! வெற்றிகொள்வீர்!  
அரசராகிய உம் கைகளில் ஆண்டவர்  
அதனை ஒப்புவிப்பார்! என்றார்.

16. அப்பொழுது அரசன்  
அவரிடம், ஆண்டவர் பெயரால்  
உண்மையைத் தவிர வேறெதையும்  
என்னிடம் சொல்லலாகாது என்று  
எத்தனை முறை உன்னை ஆணையிட  
வைப்பது? என்றான்.

17. அதற்கு அவர், இஸ்ரவேலர்  
அனைவரும் ஆயன் இல்லா  
ஆடுகளைப் போல் மலைகளில்  
சிதறுண்டு கிடக்கக் கண்டேன்.  
அப்பொழுது ஆண்டவர் கூறியது:  
இவாகளுக்குத் தலைவன் இல்லை.  
ஒவ்வொருவனும் அமைதியாகத் தன்

சொந்த வீட்டுக்குத் திரும்பிச்  
செல்லட்டும் என்றார்.

18. அப்பொழுது இஸ்ரவேலின்  
அரசன் யோசபாத்தை நோக்கி,  
“இவன் நல்லமையன்று,  
தீங்கானதையே எனக்கு  
இறைவாக்காய் உரைப்பான்” என்று  
உம்மிடம் நான் கூறவில்லையா?  
என்றான்.

19. மீக்காயா மீண்டும் கூறியது:  
ஆண்டவரின் வாக்கைக் கேளும்:  
ஆண்டவர் தமது அரியணையில்  
வீற்றிருக்கக் கண்டேன். வானகப்  
படைத்திரள் முழுவதும் அவரருகில்  
வலத்திலும் இடத்திலும் நின்றனர்.

20. அப்பொழுது ஆண்டவர்  
“இராமோத்து-கிலயாதைத் தாக்கி  
வீழ்ச்சியுறும்படி ஆகாபைத்

பண்டிவிடக் கூடியவன் யாரேனும்  
உண்டா?” என்று கேட்டார். அதற்கு  
ஒருவன் ஒன்றைச் சொல்ல,  
வேறொருவன் வேறொன்னைச்  
சொன்னான்.

21. இறுதியாக, ஓர் ஆவி  
ஆண்டவர் திருமுன் வந்து நின்று,  
“நான் அவனைத் பண்டி விடுகிறேன்.”  
என்றது. அதற்கு ஆண்டவர், “அது  
எப்படி?” என்றார்.

22. அப்பொழுது அது, “நான்  
போய் அவனுடைய போலி  
இறைவாக்கினர் அனைவரின்  
வாயிலும் இருந்துகொண்டு பொய்  
உரைக்கும் ஆவியாய் இருப்பேன்”  
என்றது. அதற்கு அவர், “நீ அவனை  
ஏமாற்றி வெற்றி காண்பாய். போய்  
அப்படியே செய்” என்றார்.

23. ஆதலால், இங்குள்ள உம்முடைய எல்லாப் போலி இறைவாக்கினரும் உம்மிடம் பொய் சொல்லும்படி ஆவியை ஆண்டவர் ஏவியிருக்கிறார். ஆண்டவர் உமக்குத் தீங்கானவற்றையே கூறியிருக்கிறார் என்றார்.

24. அப்பொழுது கெனானாவின் மகன் செதேக்கியா, மீக்காயாவின் அருகே வந்து, அவரைக் கன்னத்தில் அறைந்து, ஆண்டவரின் ஆவி உன்னிடம் பேசும்படி எப்படி என்னை விட்டுவிட்டு வந்தது? என்று கேட்டான்.

25. அதற்கு மீக்காயா, நீ உன் அறைக்குள் ஓடி ஒளிந்து கொள்ளும் நாளன்று, அதைத் தெரிந்து கொள்வாய் என்றார்.

26. அப்பொழுது இஸ்ரவேலின் அரசன் கட்டளையிட்டது:

மீக்காயாவைக் கைது செய்து அவனை நகரின் ஆளுநன் ஆமோனிடமும் அரசனின் மகன் யோவாசிடமும் இழுத்துச் செல்லுங்கள்.

27. நீங்கள், “அரசர் கூறுவது இதுவே: போரை முடித்து நலமாய் நான் திரும்பும் வரை இவனைச் சிறையில் அடைத்து வையுங்கள். இவனுக்குச் சிறிதளவு அப்பமும் தண்ணீருமே கொடுத்து வாருங்கள் என்றும் கூறுங்கள்.

28. அப்பொழுது மீக்காயா, நலமாய் நீர் திரும்பி வந்தீரானால், ஆண்டவர் என் மூலம் பேசவில்லை என்பது பொருள். அனைத்து மக்களே! நான் சொல்வதைக் கவனத்தில்

வைத்துக் கொள்ளுங்கள் என்றார்.

29. பின்பு இஸ்ரவேலின் அரசனும், யூதாவின் அரசன் யோசபாத்தும் இராமோத்து-கிலயாதை நோக்கிச் சென்றனர்.

30. இஸ்ரவேலின் அரசன் யோசபாத்தை நோக்கி, நான் மாறுவேடம் பூண்டு போர்க்களத்திற்கு வருவேன். ஆனால் நீர் அரச உடைகளை அணிந்துகொள்ளும்: என்று சொன்னான். அவ்வாறே இஸ்ரவேலின் அரசன் மாறுவேடம் பூண்டு போர்க்களம் புகுந்தான்.

31. இப்படியிருக்க, சிரியாவின் மன்னன் தன் முப்பத்திரண்டு தேர்ப்படைத் தலைவர்களை நோக்கி, நீங்கள் நிறியோர், பெரியோர் யாரோடும் போரிடாமல்

இஸ்ரவேலின் அரசன் ஒருவனோடு  
மட்டும் போரிடுங்கள் என்று  
கட்டளையிட்டிருந்தான்.

32. ஆதலால் தேர்ப்படைத்  
தலைவர்கள் யோசபாத்தைக்  
கண்டவுடன், இவன்தான்  
இஸ்ரவேலின் அரசன் என்று நினைத்து  
அவனைத் தாக்குவதற்காக  
அவன்மேல் பாய்ந்தார்கள்.  
அப்பொழுது யோசபாத்து பெரும்  
கூக்குரலிட்டான்.

33. அதனால், அவன்  
இஸ்ரவேலின் அரசன் இல்லை என்று  
கண்டுகொண்ட தேர்ப்படைத்  
தலைவர்கள் அவனை மேலும்  
தொடரவில்லை.

34. ஆயினும் ஒருவன் வில்லை  
நாணேற்றிச் சரியாய்க் குறிவைக்காது



அம்பை எய்தான். அது இஸ்ரவேல்  
அரசனது கவசத்தின் இடைவெளியே  
பாய்ந்தது. எனவே அவன் தன்  
தேரோட்டியை நோக்கி, தேரைத்  
திருப்பிப் போர் முனையினின்று  
வெளியே என்னைக் கொண்டு போ:  
ஏனெனில் நான் காயமுற்றிருக்கிறேன்  
என்றான்.

35. அன்று முழுவதும் போர்  
தீவிரமாய் இருந்ததால், தேரிலேயே  
சிரியருக்கு எதிரே நிறுத்தி  
வைக்கப்பட்டான். அவனது  
காயத்திலிருந்து இரத்தம் வழிந்து  
தேரின் அடித்தளத்தை நனைத்தது.  
அன்று மாலையே அவன் இறந்தான்.

36. கதிரவன் மறைந்த நேரத்தில்  
“ஓவ்வொருவரும் அவரவர் தம்  
நாட்டுக்கும், தம் நகருக்கும்

திரும்பட்டும்“ என்ற குரல் படை  
முழுவதும் எதிரொலித்தது.

37. இவ்வாறு அரசன் இறந்து,  
சமாரியாவிற்குக் கொண்டு  
வரப்பட்டான். சமாரியாவில் அவனை  
அடக்கம் செய்தனர்.

38. சமாரியாக் குளத்தில் அவனது  
தேரையும் கவசத்தையும் கழுவினர்.  
ஆண்டவரின் வாக்கின்படியே  
நாய்கள் அவனது இரத்தத்தை நக்கின.

39. ஆகாபின் பிற செயல்களும்  
அவன் செய்தவை யாவும் அவன்  
மாளிகை கட்டியதும், பல்வேறு  
நகர்கள் எழுப்பியதும் “இஸ்ரவேல்  
அரசர்களின் குறிப்பேட்டில்”  
எழுதப்பட்டுள்ளன அல்லவா?

40. ஆகாபு தன் மூதாதையரோடு  
துயில் கொண்ட பின், அவன் மகன்

அகசியா அரியணை ஏறினான்.

41. இஸ்ரவேலின் அரசன் ஆகாபு ஆட்சி தொடங்கிய நான்காம் ஆண்டில், ஆசாவின் மகன் யோசபாத்து யூதாவின் அரசன் ஆனான்.

42. யோசபாத்து ஆட்சி தொடங்கிய பொழுது, அவனுக்கு வயது முப்பத்தைந்து. அவன் இருபத்தைந்து ஆண்டுகள் எருசலேமில் இருந்து கொண்டு ஆட்சி செலுத்தினான். சில்கியின் மகளான அசுபா என்பவளே அவனுடைய தாய்.

43. அவன் தன் தந்தை ஆசாவின் வழிகள் அனைத்திலும் நடந்தான். அவற்றினின்று அவன் பிறழவில்லை. ஆண்டவர் திருமுன் நேர்மையுடன் நடந்துகொண்டான். ஆயினும் அவன்

தொழுகை மேடுகளை  
உடைத்தெறியவில்லை. மக்கள்  
அம்மேடைகளில் பலியிட்டுத் பபம்  
காட்டி வந்தனர்.

44. யோசபாத்து இஸ்ரவேலின்  
அரசனுடன் நல்லுறவு  
கொண்டிருந்தான்.

45. யோசபாத்தின் பிற  
செயல்களும், அவன் காட்டிய  
வீரமும், அவன் புரிந்த போர்களும்  
“யூதா அரசர்களின் குறிப்பேட்டில்”  
எழுதப்பட்டுள்ளன அல்லவா?

46. அவன் தந்தை ஆசாவின்  
காலத்தில் எஞ்சியிருந்த விலை  
ஆடவர்களுள் ஒருவரும் நாட்டில்  
இராதவாறு யோசபாத்து அவர்களை  
ஒழித்துக்கட்டினான்.

47. அப்போது ஏதோமில் மன்னன்

இல்லாததால் ஒரு பிரதிநிதியே  
மன்னனாய் இருந்தான்.

48. யோசபாத்து தங்கம் கொண்டு  
வருவதற்காக ஓபீருக்குச் செல்லும்  
தர்சீசுக் கப்பல்களைக் கட்டினான்.  
ஆனால் அவை அங்குப் போய்ச்  
சேரவில்லை. ஏனெனில் அவை  
எசியோன் கெபேரில் உடைந்து  
போயின.

49. அப்போது ஆகாபின் மகன்  
அகசியா யோசபாத்தை நோக்கி,  
என்னுடைய பணியாளர் உம்  
பணியாளரோடு கப்பலில்  
செல்லட்டும் என்று  
கேட்டுக்கொண்டான். ஆனால் அதற்கு  
யோசபாத்து இணங்கவில்லை.

50. யோசபாத்து தன்  
மூதாதையருடன் துயில்கொண்டு

தாவீதின் நகரில் அடக்கம்  
செய்யப்பட்டான். அவன் மகன்  
யோராம் அவனுக்குப் பின்  
அரியணை ஏறினான்.

51. யூதாவின் அரசன்  
யோசபாத்தின் பதினேழாம் ஆட்சி  
ஆண்டில் ஆகாபின் மகன் அகசியா  
இஸ்ரவேலின் அரசன் ஆனான்.  
அவன் சமாரியாவில் இருந்து  
கொண்டு இஸ்ரவேல் மீது ஈராண்டுகள்  
ஆட்சி செலுத்தினான்.

52. அவன் ஆண்டவரின்  
பார்வையில் தீயதெனப் பட்டதைச்  
செய்து தன் தந்தையின் வழியிலும் தம்  
தாயின் வழியிலும் இஸ்ரவேலைப்  
பாவத்திற்கு உள்ளாக்கிய நெபாற்றின்  
மகன் எரோபவாமின் வழியிலும்  
நடந்தான்.

53. மேலும், அவன் பாகாலையும்  
வணங்கி வழிபட்டு எல்லாவற்றிலும்  
தன் தந்தை வழிநின்று, இஸ்ராயேலின்  
கடவுளாகிய ஆண்டவருக்குச்  
சினமூட்டினான்.

---

This page was last updated on 15  
September 2006.

Please send your comments and  
corrections to the Webmaster.